

غريب پر رسوں

(حضور نبی کریم ﷺ کی غریب نوازیوں کا فکر انگیز بیان)

نور الزمان نوری

منهاج القرآن پبلیکیشنز



غريب پرور رسول ﷺ

﴿حضرت نبی اکرم ﷺ کی غریب نوازیوں کا فکر انگیز بیان﴾



نور الزمان نوری

ایم۔ اے (اسلامیات، سیاست، عربی) ایل ایل۔ بی
فاضل دی منہاج یونیورسٹی، لاہور

منہاج القرآن پبلیکیشنز

365-ایم، ماذل ٹاؤن لاہور، فون: 5168514، 5169111-3

یوسف مارکیٹ، غزنی میریٹ، اردو بازار، لاہور، فون: 7237695

www.Minhaj.org - www.Minhaj.biz

﴿جملہ حقوق بحق مصنف محفوظ ہیں﴾

نام کتاب	:	غريب پور رسول ﷺ
مؤلف	:	علامہ نور الزمان نوری
تحقیق و تحریج	:	محمد ضیاء الحق رازی (ریسرچ اسکالر FMR)
پروف ریڈنگ	:	حدیبہ صدف قادری (منہاجین)، ایم - اے
کپوزنگ	:	محمد نواز قادری (منہاجین)، حافظ عبدالرؤف
مطبع	:	منہاج القرآن پرنٹرز، لاہور
اشاعتِ اول	:	اکتوبر 2006ء
تعداد	:	1,100
قیمت	:	100 روپے

ملنے کے بتي:

- ۱۔ مرکزی سلسلہ منہاج القرآن 365 ایم، ماؤنٹ ٹاؤن، لاہور
- ۲۔ مکتبہ نوریہ رضویہ، گنج بخش روڈ لاہور ۳۔ مکتبہ سلطانیہ محمد پورہ فیصل آباد
- ۴۔ مکتبہ ضیائیہ بوہڑ بازار راولپنڈی
- ۵۔ مکتبہ رضویہ آرام باغ کراچی



مَوْلَايَ صَلَّى وَسَلِيمٌ دَآئِمًا أَبَدًا
عَلَى حَبِيبِكَ خَيْرِ الْخُلُقِ كُلِّهِمْ
وَكُلِّهِمْ مِنْ رَسُولِ اللَّهِ مُلْتَمِسْ
غَرْفًا مِنَ الْبَحْرِ أَوْ رَشْفًا مِنَ الدِّيَمِ

﴿صَلَّى اللَّهُ تَعَالَى عَلَيْهِ وَعَلَى آلِهِ وَصَحْبِهِ وَبَارَكَ وَسَلَّمَ﴾

بِسْمِ اللَّهِ الرَّحْمَنِ الرَّحِيمِ
وَوَجَدَ كَعَالِاً فَأَغْنَىٰ ○ فَامَّا الْيَتِيمُ
فَلَا تَقْهِرُ ○ وَامَّا السَّائِلُ فَلَا تَنْهَرُ○

(القرآن، الضاحي، ٩٣، ٨٠، ١٠١)

”اور اس نے آپ کو (جواد و کریم) پایا تو اس نے (آپ کے ذریعے) محتاجوں کو غنی کر دیا۔ سو آپ بھی کسی یتیم پر سختی نہ فرمائیں اور (اپنے درکے) کسی منگتے کونہ جھٹکیں۔“

(عرفان القرآن)

﴿ دُعَاءُ نَبِيٍّ صَلَّى اللَّهُ عَلَيْهِ وَسَلَّمَ ﴾

اللَّهُمَّ أَحْبِبْنِي مِسْكِينًا وَأَمْتُنِي مِسْكِينًا وَاحْشُرْنِي
فِي زُمْرَةِ الْمَسَاكِينِ يَوْمَ الْقِيَامَةِ.

(ترمذی، الجامع کتاب الزہد، ۵۷۷:۳، رقم ۲۳۵۲)

”اے اللہ! مجھے مسکینی کی حالت میں زندہ رکھ، مسکینی کی
حالت میں وفات دے اور قیامت کے دن مساکین کے گروہ
میں میرا حشر فرم۔“

وَأَبِيْضُ يُسْتَسْقَى الْغَمَامُ بِوْجُوهِهِ

ثَمَالُ الْيَتَمَى، عِصْمَةُ لِلَّاْرَامِلِ

(حضرت ابو طالب)

وہ گورے مکھڑے والا

جس کے روئے زیبا کے واسطے سے

اب رحمت کی دعائیں مانگی جاتی ہیں،

وہ۔ تیمیوں کا سہارا

وہ۔ بیواوں اور مسکینوں

کا سرپرست



جو عمگسار ہے نادار اور غریبوں کا

وہ قدسیوں میں بھی عالی مقام رہتا ہے

فہرست عنوانات

﴿آئینہ کتاب﴾

صفحہ نمبر	عنوانات	نمبر شمار
۱۳	انساب	*
۱۵	پیش لفظ	*
۱۸	تقدیم (ڈاکٹر ظہور احمد اظہر)	*
۲۰	تقاریب (مفتی عبدالقیوم ہزاروی، ڈاکٹر کرامت اللہ، احمد نواز انجمن،)	*
۲۲	غريب پور رہل ملکہ آنجلیم۔ ایک منفرد تالیف (علامہ محمد الیاس عظی)	*
	<u>باب اول:</u>	
۲۵	حضور ملکہ آنجلیم کا دین اسلام اور غرباء کا مقام	*
۲۹	انسانی تخلیق کا مقصد اور تصور عبادت	۱
۳۲ کہ..... بھی ہے عبادت، بھی دین دایماں	۲
۳۵	دین اسلام میں غرباء و مساکین سے ہمدردی کی اہمیت و فضیلت	۳

صفحہ نمبر	عنوانات	نمبر شمار
۳۹	بازگاہِ ربویت میں غباء و مساکین امت کی قدر و منزلت	۳
۴۵	بازگاہِ رسالت ﷺ میں فقراء و مساکین کا مقام	۵
۴۹	زندہ ملت بیضا ہے غباء کے دم سے	۶
۵۱	تیری خاک میں ہے اگر شر تو خیال فقر و غنا نہ کر (ایک اصولی بات)	۷
	<u>باب دوم:</u>	
۵۵	حضور ﷺ کی غریب پرور تعلیمات	
۵۷	تیمیوں کی کفالت پر عظیم بشارت نبوی	۸
۶۰	تیم کے سر پر دست شفقت رکھنے کا بے مثال اجر	۹
۶۱	غباء و مساکین کو کھانا کھلانے کی ترغیب	۱۰
۶۲	حدیث "ایمان اور اپنے بھائی کے لئے زندہ" کی دو صورتیں	۱۱
۶۸	نفلی حج و عمرہ یا مساکین سے مالی ہمدردی (امام غزالیؒ کے نزدیک)	۱۲
۷۱	خدمام اور غلاموں سے حسن سلوک	۱۳
۷۵	وصال کے وقت بھی نماز اور غلاموں کی فکر	۱۴
۷۷	"مزدور کی مزدوری، پسینہ خشک ہونے سے پہلے۔" ایک غریب پرور نظریہ	۱۵
۸۲	غریب مقرض سے نرمی کی ترغیب	۱۶
۸۳	فقراء کی محبت جنت کی چابی ہے	۱۷
۸۳	دولت، برادری اور رنگ و نسل کوئی بڑائی یا فضیلت کا معیار نہیں	۱۸

صفحہ نمبر	عنوانات	نمبر شمار
	<u>باب سوم:</u>	
۸۹	حضرور ﷺ کا غریب پرور نمونہ	
۹۲	شاہ عرب ﷺ کی فقیرانہ و زاہدانہ زندگی اور ”الفقر فخری“	۱۹
۹۳	حیاتِ نبوی ﷺ کا نجی پہلو اور نمونہ کمال	۲۰
۹۷	حیاتِ نبوی ﷺ کا عائلی پہلو اور نمونہ کمال	۲۱
۱۰۰	فقرِ محمدی ﷺ اضطراری نہیں، اختیاری تھا	۲۲
۱۰۳	حیاتِ نبوی ﷺ کا معاشرتی پہلو اور نمونہ کمال	۲۳
۱۰۴	”فلیعُدْ بِهِ“ کے حکم کا فلسفہ	
۱۰۷	قبضہ میں جن کے ساری خدائی ان کا بچھونا ایک چٹائی	۲۴
۱۱۰	وصالِ نبوی پر سیدہ عائشہ صدیقہؓ کا مرثیہ	۲۵
۱۱۱	کل جہاں ملک اور جو کی روٹی غذا	۲۶
۱۱۳	میری اور دنیا کی مثال ایک مسافر کی سی ہے جو---	۲۷
۱۱۴	فیضانِ صحبتِ محمدی ﷺ اور کردارِ صحابہ	۲۸
۱۱۶	اصحابِ صَفَّہ..... فقرِ محمدی کے غُماز و عَکَاس	۲۹
۱۱۹	”زویرِ حیدر“، ”فقرِ بوذر“، ”صدقِ سلمانی“..... فیضانِ فقرِ محمدی ہے	۳۰
۱۲۲	آغوشِ ”زیدِ نبوی“ کے پروردہ ”خلیفۃُ الْمُسْلِمِینَ“ کے زُہد کا ایک عجیب واقعہ (حیدری فقر)	۳۱

صفحہ نمبر	عنوانات	نمبر شمار
	<u>باب چہارم:</u>	
۱۲۵	حضور ﷺ کا غریبوں سے عملی روایہ	
۱۲۸	”ڈریتیم“ کو حالتِ تبیی میں پیدا کرنے کی ایک حکمت	۳۲
۱۳۱	جس کی تسلیم سے روتے ہوئے ہنس پڑے	۳۳
۱۳۱	عید کے روز ایک بیتیم بچے کی دلجوئی	
۱۳۳	غزوہ احمد میں شہید صحابی کے بچے کا باپ بننا	۳۴
۱۳۳	بیتیموں کے سروں پر کر دیا اقبال کا سایہ	۳۵
۱۳۳	بیتیم بچوں سے مسجد کیلئے بھی زمین بلا معاوضہ نہ لی	۳۶
۱۳۳	ان کا کرم پھران کا کرم ہے، ان کے کرم کی بات نہ پوچھو	۳۷
۱۳۳	ایک غریب صحابی کے کفارہ ظہار کی ادائیگی	
۱۳۸	حضرت جابر بن عبد اللہ <small>رض</small> کا قرض اور کریم آقا ﷺ کی بے چینی	۳۸
۱۳۹	جن کو دنیا میں نہ کوئی اپنا کہے	۳۹
۱۴۱	حضرت ربیعہ بن کعب <small>رض</small> کی شادی کی فکر اور انتظام	۴۰
۱۴۳	ایک دیوانی عورت کی خاطر، عرشِ بریں کا مہمان فرشِ زمیں پر	۴۱
۱۴۳	قبیلہ مضر کے خستہ حال افراد کو دیکھ کر بے چینی اور ان کی مدد کیلئے ترغیب	۴۲

صفحہ نمبر	عنوانات	نمبر شمار
۱۲۵	قیولہ چھوڑتے ہوئے ایک مظلوم کی فریاد ری	۳۳
۱۲۷	غیر ب طبقہ کی دعوت قبول کرنا	۳۴
۱۲۸	غیر ب پرور رسول ﷺ نے غلام زادے کو امیر لشکر مقرر کر دیا	۳۵
۱۵۰	غزوہ تبوک اور ایک مزدور صحابی کے ایشار کی منفرد انداز میں عزت افزائی	۳۶
۱۵۳	لب ہائے نبوت کا غیر ب مزدور کے آبلہ دار ہاتھوں کو چومنا	۳۷
۱۵۴	لوگو! اسلام کا پیغمبر ﷺ، عطا کرتے وقت فقر سے ڈرتا ہی نہیں	۳۸
۱۵۵	ایک ضرورت مند کو بکریوں کا ریوڑ عطا کرنا	✿
	باب پنجم	.
۱۵۷	حضور ﷺ کے ”بے زبان مخلوق“ پر احسانات	✿
۱۵۹	رحمۃ للعالمین ﷺ کی جانوروں سے ہمدردی و خیرخواہی	۳۹
۱۶۰	جانوروں کو بھوکا پیاسا رکھنے سے منع فرمانا:	۴۰
۱۶۲	بی کو بھوکا رکھنے پر ایک عورت کو عذاب	۴۱
۱۶۳	کتے کو پانی پلانے پر بخشش	۴۲
۱۶۵	جانوروں کو پریشان کرنے، باندھ کر نشانہ بازی کرنے اور بلا ضرورت مارنے کی ممانعت	۴۳

صفحہ نمبر	عنوانات	نمبر شمار
۱۶۶	جانوروں کو جلانے کی ممانعت	۵۳
۱۶۷	بے ضرر جانوروں کو مارنے کی اجازت نہیں	۵۵
۱۶۸	رحمت عالم ﷺ کی جناب میں پرندے کی فریاد	۵۶
۱۶۹	ایک ہرمنی سے رحمت دو عالم کی ہمدردی اور اس کا ایفائے عہد	۵۷
۱۷۱	ایک کبوتر کے ساتھ "فاتح مصر" کے رحملانہ سلوک کا ایک عجیب واقعہ	۵۸
۱۷۲	کرومہربانی تم اہل زمین پر	۵۹
۱۷۳	عالم جمادات: روتے ہوئے خشک ستون کو چپ کرانا (استن حناہ)	۶۰
۱۷۵	استن حناہ کا پیغام بزبانِ مثنوی مولائے روم	۶۱
۱۷۸ سلام اس پر کہ جس نے	۶۲
۱۷۹	ماخذ و مراجع	

﴿النَّسَاب﴾

حضرت بلاں جبشی ﷺ

حضرت عمار بن یاسر رضی اللہ عنہ

حضرت خباب بن الارث رضی اللہ عنہ

حضرت ابو ہریرہ رضی اللہ عنہ

حضرت ابو ذر غفاری رضی اللہ عنہ

جیسے فقیر و غریب مگر مخلص و غیور اور وفا شعار و جانشناز حبہ کے نام

جن سے، عرشِ معلیٰ کے جانشین ملئیں آتھم، محبت اور دلچوئی فرماتے

اور.....

دوسرا حاضر کے ہر اس شخص اور تحریک کے نام

جو اتاباع سنت نبوی ملئیں آتھم میں فقراء مساکین سے محبت، ہمدردی و غمگشی

اور ان کے معاشی تعطل کو دور کرنے کے لئے کوشش ہے۔

مؤلف

﴿استغاثة بحضور سرور کائنات ﷺ﴾

از

خواجہ بہاء الدین نقشبند شاہ بخارا

مفلس نم آمدہ در کوئے تو

شیاً لله از جمال روئے تو

دست بکشا جانب زبیل ما

آفرین بر دست و بربازوئے تو



پیش لفظ

اللہ تعالیٰ نے، اس کائنات میں، باہمی تعارف و پہچان کے لئے، انسانوں کو، جس طرح مختلف قبیلوں، قوموں اور خاندانوں میں پیدا کیا، اسی طرح بعض انتظامی و تنکوینی حکمتون اور آزمائشوں کے تحت، ان میں مال و دولت اور پیشہ و منصب کے اعتبار سے تفاوت رکھا۔ کسی کو مالدار بنایا تو کسی کو نادار، کسی کو حاکم بنایا تو کسی کو محکوم، کوئی آقا ہے تو کوئی غلام، کوئی زمیندار ہے تو کوئی مزارع، لیکن ربانی تعلیمات اور الہی ہدایت سے بے خبر یا فراموش انسانوں نے اس تفاوت کو عزت و بڑائی کا معیار بنالیا۔ مادی وسائل کی فراوانی اور جاہ و منصب کے نشہ میں مست لوگوں نے، غریب و مفلس اور محکوم و غلام لوگوں کو نہ صرف ذلیل و حقیر جانا بلکہ ان بے چاروں کو ہر طرح کے مظالم اور تشدد کا نشانہ بھی بنایا گیا۔

حضور نبی اکرم ﷺ کی تشریف آوری سے قبل، اس معمورہ عالم میں، جہاں اور بہت سی خرابیاں اور فساد تھے وہاں ایک بہت بڑا فساد یہ تھا کہ نہ صرف ملک عرب بلکہ ساری دنیا میں ہر طرف غریب و مفلس اور مسکین و بے کس لوگ نہ صرف معاشی و معاشرتی عزت سے محروم تھے بلکہ وہ ظلم کی چکی میں پس رہے تھے اور ان کا کوئی پرسان حال نہ تھا۔ نبیوں کے امام، تاجدار کائنات ﷺ چونکہ رحمۃ للعالمین بن کر تشریف لائے تھے اس لئے آپ ﷺ نے معاشرہ کے اس گرے پڑے طبقہ کو اٹھانے کے لئے، طبقاتی اوپنج پنج کے بت کو پاش پاش کر دیا۔ آپ ﷺ نے نہ صرف اپنی غریب پرور تعلیمات کے ذریعہ ان سے ہمدردی و نعمگساری کا پیغام دیا بلکہ اپنے غریب پرور نمونہ عمل سے غرباء و مساکین کی اس طرح دلجوئی کی کہ وہ امراء کے لئے رشک بن گئے (جس طرح کہ ایک دفعہ آپ ﷺ کا ایک مزدور صحابی کے آبلہ دار ہاتھوں کو چوم لینا، اصحاب صفة سے محبت اور ہم نشینی، ایک غریب صحابی حضرت جابر بن عبد اللہ کے قرنس کی خاطر یہودی کے

آپ ﷺ کی سیرت طیبہ کے مطالعہ سے پتا چلتا ہے کہ آپ ﷺ نے خزانِ ارض و سما، کی چاہیوں کے باوجود فقراء کی دلجوئی کے لئے ساری زندگی فقر و فاقہ میں گزاری، خندقیں کھو دیں، بھوک کی شدت سے پیٹ پر پتھر باندھے، دو دو ماہ تک کاشانہ مقدس میں آگ نہ جلی، قرضہ لیا اور ہر وہ کام کیا جس کا عام طور پر غرباء کو سامنا ہوتا ہے۔ مزید یہ کہ آپ ﷺ نے عملی طور پر غریبوں اور مسکینوں کی مصیبتوں اور تکلیفوں کو دور کرنے کے اقدامات کئے۔ اس طرح غریب پرور، مسکین نواز اور بچال و کریم رسول ﷺ کے اسوہ اور تعلیمات سے دنیا بھر کے بے سہاروں کو سہارا، بے چاروں کو چارہ، دکھیوں کو دکھوں کا مداوا، بے چینیوں کو چین، فقیروں کو انیس، غریبوں کو جلیس، تیمبوں کو والی اور غلاموں کو مولیٰ مل گیا۔

ناداروں کا، دکھیاروں کا مائن و ماونی، محسن اعظم
زخمی دلوں پر مرہم مرہم صلی اللہ علیہ وسلم

اس کتاب میں غم خوارِ انسانیت، محسن کائنات حضور ﷺ کی سیرت طیبہ پر اس غریب پرور اور مسکین نواز پہلو کو اجاگر کرنے کی ایک ادائی اور ناتمام کوشش کی گئی ہے تاکہ آج کے دور میں پریشانی انسانیت رجوع کرے اس نبی رحمت اور غریب پرور رسول ﷺ کی سیرت طیبہ کی طرف جسے مصیبت زده، پریشان حال اور احساسِ کمتری کے شکار لوگوں کو کی پریشانیاں اور مصائب دور کرنے کے لئے اتنی فکر و اور احساس تھا کہ کائناتِ عالم میں کسی اور کے لئے ایسی سوچ کا تصور بھی نہیں کیا جاسکتا۔

رحمتِ دو عالم ﷺ نے بلا تمیزِ مذہب و نسل، ہر دکھی کے دکھ کا مداوا کیا اور ہر بے چارے کا چارا کیا۔ آج غریبوں اور مزدوروں کو دھوکا دینے کے لئے ان سے جھوٹے وعدے کرنے والے کئی نام نہاد رہنما تو ملیں گے لیکن حقیقی طور پر اس ساری کائنات میں حضور ﷺ سے بڑھ کر غریبوں کو کوئی ہمدرد اور نعمگار دکھائی نہ دیتا۔ آج امام الانبیاء انیس الغرباء ﷺ کے نام لیواوں کو چاہیے کہ وہ اپنے بچال کریم آقا ﷺ کی ان مسکین نواز تعلیمات اور غریب پرور نمونہ دنیا میں عام کریں تاکہ معاشرہ کی دکھی انسانیت، سکھ کا سانس لے سکے۔

حضور شیخ الاسلام ڈاکٹر محمد طاہر القادری مدظلہ (العالی) کے خطبات و تصنیف سے ناچیز نے فکری استفادہ کرتے ہوئے اس مجموعہ کو مرتب کیا اور دراصل اس تالیف کا سبب بھی انہی کی صحبت اور تعلیم و تربیت کا فیض ہے۔

میں شکرگزار اور ممنون ہوں استاذی المکرم محترم جناب ڈاکٹر ظہور احمد اظہر صاحب، محترم جناب مولانا مفتی عبدالقیوم ہزاروی صاحب، محترم ڈاکٹر کرامت اللہ صاحب محترم جناب احمد نواز انجم صاحب اور محترم علامہ محمد الیاس اعظمی صاحب کا جنہوں نے ناچیز کی حوصلہ افزائی کرتے ہوئے کتاب ہذا اپنے کلمات سے نوازا۔ اس مقام پر میں شکرگزار ہوں عزیزی القدر حافظ محمد ضیاء الحق رازی کا جنہوں نے اس مجموعہ کی تیاری میں، تحقیق و تحریک کے حوالہ سے بندہ کی معاونت کی اور اپنی عزیز بہن حدیبہ صدف قادری، ایم۔ اے (علوم اسلامیہ) کا جنہوں نے اس کتاب کی پروف ریڈنگ کی۔

آخر میں، بندہ اپنے کریم آقا کی بارگاہ میں دعا گو ہے کہ وہ اپنے کریم رسول ﷺ کے صدقہ، اس ادنیٰ سی کاوش کو قبول کر کے اسے بندہ کے لئے ذریعہ نجات اور تو شہ آخرت بنادے۔ بندہ اپنے بچپان غریب نواز کریم آقا ﷺ کے حضور، آپ ﷺ کی نگاہ لطف و کرم کے لئے، آپ ﷺ کے لخت جگر حضرت امام زین العابدینؑ کے ان الفاظ میں، یوں عرض گزار ہے

يَارَحْمَةَ الْعَالَمِينَ ، أَنْتَ شَفِيعُ الْمُذْنِبِينَ
أَكْرِمُ لَنَا يَوْمَ الْحَزِينِ فَضْلًا وَجُودًا وَالْكَرَمُ
کریم آقا ﷺ کے درکا، اک گدائے بے نوا

نور الزماں نوری

(دی منہاج یونیورسٹی، لاہور)

کیم رمضان المبارک ۲۵/۱۳۲۷ھ ۲۰۰۶ء

تقدیم

متاز دانشور پروفیسر ڈاکٹر ظہور احمد اظہر

سابق پرنسپل پنجاب یونیورسٹی اور سینئیل کالج لاہور

یہ کتاب، جو قارئین کے ہاتھ میں ہے ہمارے علامہ نور الزمان نوری کے قلم کی کاوش کا نتیجہ ہے، اپنے موضوع کے لحاظ سے جیسا کہ نام سے عیاں ہے، ایک منفرد کتاب ہے۔

آغاز کار میں انبیاء کرام کے پیروکار ہمیشہ ستائے ہوئے اور پے ہوئے لوگ تھے۔ نبی کی آوازان کے لئے ایک نئے انقلاب کی نوید ہوتی تھی۔ لہذا تمام انبیاء کی طرح ہمارے آقا ملکبیلہم کے پیروکار بھی وہی لوگ تھے جن کی آزادی چھینی گئی، جنہیں ستایا گیا اور جنہیں عزت کی زندگی سے محروم کر دیا گیا۔ یہ بات اللہ تعالیٰ کی منشاء کے بھی خلاف ہے اور نبی پاک ملکبیلہم کی تعلیمات کے بھی کیونکہ دین توحید سب سے پہلے وحدت نسل انسانی کا اعلان کرتا ہے کہ اے انسانو! اپنے اس پروردگار سے ڈرو جس نے تمہیں ایک ہستی سے پیدا کیا اور پھر اسی ہستی سے ان کے لئے رفیقة حیات بھی انہی سے تخلیق فرمائی۔ پھر ان دونوں (آدم اور حوا) سے اس روئے زمین پر بہت سے مرد اور عورتیں پیدا ہو گئے۔

یہ اعلان تھا اس بات کا کہ رنگ و نسل، حسب و نسب، اعلیٰ و ادنیٰ، غلام اور آزاد عرب و عجم اور مختلف نسلوں کی بنیاد پر فضیلت کے خاتمے کا۔ رسول عربی ملکبیلہم کی شان یہ ہے کہ آپ نے اس انداز سے انسانیت کا بول بالا کیا کہ ایک ہندو شاعر کو بھی کہنا پڑا

۔ اک عرب نے آدمی کا بول بالا کر دیا

یہ وہ خصوصیت ہے جو تمام انسانیت کے لئے ایک پیغام ہے ایک راستہ ہے اور ایک آواز ہے۔ لیکن اس کا کیا کیجئے کہ خاک سے پیدا ہونے والے انسان نے اپنے ابناۓ جنس کو اپنے برابر سمجھنے سے انکار کر دیا۔ صرف دولت اور خاندانی اونچ تجھ کو سب کچھ سمجھ لیا۔

آج دنیا میں سب سے زیادہ جھینے والا مسئلہ یہی ہے۔ اسلام کہتا ہے کہ سب ایک باپ کی اولاد ہیں اس لئے سب برابر ہیں جب سب برابر ہیں تو پھر یہ فرق اور امتیاز کے جھگڑے کے کیا معنی رکھتے ہیں۔ یہودی ہو، برہمن ہو، یا مغرب کا گورا، اسلام انہیں اس لئے چھبتا ہے کہ وہ ان کی اس رعونت اور رنگِ نسل کی برتری کو مسترد کرتا ہے آج ہر جگہ اسلام اور مسلمانوں کے خلاف جو کچھ ہو رہا ہے اس کا اصل سبب یہی ہے برتری کے زعم میں گرفتار یہ گھمنڈی لوگ کی صورت میں زمین پر آنے کے لئے تیار نہیں۔

یہ ہم سب کے لئے خوشی کا باعث ہے کہ نورِ الزمان نوری صاحب نے اس معاشرتی پہلو کو سامنے رکھ کر سیرت نبوی ﷺ کا مطالعہ کیا اور ایک مفید اور عمدہ کتاب نبی پاک ﷺ کی نذر کی ہے۔ اللہ تعالیٰ اسے شرف قبولیت بخشے۔ آمين

والسلام

ڈاکٹر ظہور احمد اظہر

پرنسپل کالج آف شریعہ اینڈ اسلامک سٹڈیز، لاہور

تقاریب

استاذ العلماء مولانا مفتی محمد عبدالقیوم ہزاروی

بسم اللہ الرحمن الرحيم

نوجوان اسلامی سکالر علامہ محمد نور الزمان نوری، ایم۔ اے، ایل ایل۔ بی، فاضل جامعہ اسلامیہ منہاج القرآن، بہت محنتی اور دانشمند باصلاحیت نوجوان ہیں۔ تحریر و تقریر کے میدان میں کار ہائے نمایاں انجام دے رہے ہیں۔ ان کی تازہ تحریر ہے ”غريب پرور رسول ﷺ“۔ اس پہلو پر بہت کچھ کرنے کی ضرورت ہے۔ تمام انبیائے کرام علیہم السلام کا وصف نمایاں یہی ہے کہ وہ مخلوق کو مخلوق کے ظلم سے نجات دے۔ گردنوں سے ظالمانہ طوقِ غلامی توڑ پھینکے، ہاتھوں میں پڑے آہنی کڑے نکال پھینکے اور پاؤں میں پڑی زنجیریں کاٹ پھینکے، انسانیت کے سر سے ظلم و ستم کے بوجھ اتارے جن سے گردئیں خم ہیں۔ جہالت، ظالم بادشاہتیں، ان کے زیر سایہ خود رو جا گیرداری و سرمایہ داری صدیوں سے عوام کا خون چوس رہی ہیں۔ اور مذہبی پیشوائیت اکثر و پیشتر ان کی پشت پناہی کرتی رہی ہے۔ تھوڑے تھوڑے وقفہ سے یہ کھیل ہمیشہ جاری رہا ہے۔ اور اب تک جاری ہے۔ بقول علامہ مرحوم:

چار مرگ آمد دریں اے دیر میر
پادشاه و دیہے خدا، ملا و پیر

ہر نبی و رسول، اللہ تعالیٰ کی طرف سے انسانیت کے لئے رحمت و رافت کا پیغام لے کر آیا۔ ظلم کے اس نظام اور اس کے محافظ اس اتحاد اربعہ کا محل مسار کرنے آیا۔ تا آنکہ رحمۃ العالمین ﷺ نے اس جہان آب و گل میں قدم رکھا اور دنیا کا آخری و مکمل انقلاب برپا کیا۔ چونکہ یہ انقلاب، ظلم کے خلاف اور مظلوم و مقهور انسانوں کا دشگیر تھا اس لئے مفاد پرست عناصر ہمیشہ کی طرح اس کے سامنے چٹان بن کر کھڑے ہو گئے۔ مگر حق کے سیل بیکار ان نے

ان چٹانوں کو ریزہ ریزہ کر کے نوع انسانی کی کشت امل کو سیراب و شاداب کر دیا۔ یہ انقلاب انسانی تاریخ کا سب سے بڑا، مکمل اور عالمگیر انقلاب تھا جس کی لہریں اب تک روایت دوں ہیں اور رہتی دنیا تک رہیں گی۔ ان شاء اللہ دنیا جس قدر ظلم کے انگاروں سے بھر دی گئی ہے۔ رحمت کی گھٹا بار بار بر سی ہے اور برستی رہے گی۔ انگاروں بھری دنیا کی کوکھ سے رحمت و رافت کے پھول جنم لیں گے۔ یہ نظامِ ظلم ختم ہو گا۔ عدل و مساوات کا دور دورہ ہو کر رہے گا۔ تیرہ و تاریک دنیا ایک بار پھر اپنے نشوونما دینے والے کے نور سے جگمگ جگمگ کرائھے گی۔

فاضل مؤلف نے اسی بہار جانفراء کے جلوے بے نقاب کئے ہیں۔ ان شاء اللہ ان کی باقی تحریروں کی طرح یہ تحریر بھی ذہنوں کو متاثر کرے گی اور دل و دماغ کو روحانی غذا بھیم پہنچائے گی۔

ایں دعا از من وا ز جملہ جہاں آمین باد

فقیر بے نوا، محمد عبدالقيوم ہزاروی

جامعہ اسلامیہ منہاج القرآن لاہور

❖ ممتاز محقق ڈاکٹر کرامت اللہ

سابق ڈپٹی ڈائریکٹر (اکیڈمک) انٹرنیشنل اسلامک یونیورسٹی، اسلام آباد عزیزم نور از ماں نوری، عصر حاضر کے نئے ابھرتے ہوئے اسلامی ادب نگاروں میں نوجوان نسل کی طرف سے ایک بہت عمدہ اضافہ ہیں۔ یہ عشقِ رسول ﷺ سے سرشار ہیں یہی وجہ ہے کہ ان کی نگارشات میں حتیٰ رسول ﷺ اور علماء، فقہاء، مشائخِ عظام کی تدو و منزلت نمایاں نظر آتی ہے۔ ”غريب پور رسول ﷺ“ یقیناً حضور نبی اکرم ﷺ کی غریب نوازیوں کا فکر انگیز اور محبت افروز بیان ہے، کتابِ ضخیم نہیں لیکن اپنے اندر معلومات، پندو نصائح، اعمال صالح اور عوتِ عمل کا بے پناہ ذخیرہ لئے ہوئے ہے۔ قرآن و حدیث کے حوالہ جات محل اور بیان کی مناسبت سے قابل تعریف ہیں۔ مؤلف نے تحقیق و تجسس میں انتہائی

محنت کی ہے، انداز بیان آسان، شستہ اور قابل فہم ہے جس سے عمل کی طرف رغبت بڑھتی ہے، جا بجا اشعار تحریر کے حسن کو دو بالا کئے ہوئے ہیں۔ ”غريب پرور رسول ﷺ“ کی ایک اور خوبی یہ بھی ہے کہ یہ اسوہ رسول ﷺ کی تصویر کشی کرتی ہے اور اقوال رسول اللہ ﷺ پر پختہ یقین اور عمل پیراء ہونے کی تلقین کرتی ہے۔ یہ کتاب اپنے اندر تاریخ اسلام کے مختلف پہلو بھی لئے ہوئے ہے جو اسکی ادبی، علمی اور تاریخی حیثیت کو اور بھی اجاگر کرتے ہیں، یہ کتاب معاشرتی زندگی کو سدھارنے اور کردار سازی میں مدد و معاون ہونے کا روں بھی حسن و خوبی ادا کر رہی ہے۔ بلاشبہ ”غريب پرور رسول ﷺ“ اسلامی کتب میں ایک بیش بہا اضافہ ہے جسے ہر مسلمان کو پڑھنا چاہیے۔ کیونکہ یہ کتاب حضور اقدس ﷺ کی حیات طیبہ کے وہ پہلو پیش کر رہی ہے جو بہت سے لوگوں کو معلوم نہیں اور جن کا جانا ہر مسلمان کا فرض عین ہے اللہ رب العزت سے دعا ہے کہ وہ مولف کی اس کاوش کو قبول فرمائے اور ہمیں اسوہ رسول ﷺ کو زیادہ آشنائی اور اس پر عمل کرنے کی توفیق سعید عطا فرم۔ آمین یا رب العالمین۔

ڈاکٹر کرامت اللہ

ڈاکٹر یکش ریسرچ، فرید ملت ریسرچ انسٹی ٹیوٹ

* جناب احمد نواز انجمن امیر تحریک منہاج القرآن، پنجاب

اللہ تعالیٰ جل مجدہ قادر مطلق ہے اور وہ اپنے محبوب کی مدحت کے لیے جسے چاہتا ہے، منتخب فرمایتا ہے۔ علامہ نورالزماں نوری صاحب خوش نصیب ہیں کہ اللہ تعالیٰ نے انہیں اس کار عظیم کے لیے منتخب فرمایا ہے یہ عطا ہے رب مصطفیٰ ہے کہ جناب نوری صاحب نے مدحت مصطفیٰ کے حوالے سے ایک انوکھے عنوان کا انتخاب کیا ہے اور نہایت اچھوتے ولنشیں انداز میں غربت کی چکی میں پنے والوں کے زخم زخم وجود پر تسلی و تشفی کا ہاتھ رکھا ہے۔

”غريب پرور رسول ﷺ“ کو پڑھ کر دل پر وجد و سرشاری کی کیفیت طاری ہو گئی، رو نگئے فرط ادب و احترام میں کھڑے ہو گئے اور عقل کو سوچ کا اک نیاز اور یہ نصیب ہوا ہے۔

مجھے اس مقام پر حضور قائد انقلاب پروفیسر ڈاکٹر محمد طاہر القادری مدظلہ العالی سرپرست اعلیٰ تحریک منہاج القرآن کا ایک ارشاد یاد آگیا انہوں نے ایک مرتبہ فرمایا کہ غربت کو اگر اللہ کی نعمت سمجھ لیا جائے تو تنگدستی آسان ہو جاتی ہے۔ قربان جائیں اس دانائے سبل ہادی کل ملکہ اللہ عزیزم پر جنہوں نے امت کو ایک ایسا اسوہ حسنہ عطا فرمایا ہے کہ اگر امتی زندگی کے سفر میں آپ کی سیرت طیبہ کو اپنا راہ نما بنائے رکھے تو کسی بھی حال میں راہ راست سے بھٹک نہیں سکتا اور نہ ہی زندگی کے نشیب و فرازا سے یادِ خدا سے غافل کر سکتے ہیں۔

میری دعا ہے کہ رب ذوالجلال مؤلف کے زور قلم میں اور اضافہ فرمائے اور زیر نظر
کتاب کو ہر خاص و عام کے لیے فیض یابی کا ذریعہ بنائے،
آمین بجاہ سید المرسلین ملکہ اللہ عزیزم۔

احقر العباد

احمد نواز انجمن

امیر تحریک (پنجاب)

غريب پور رسول ﷺ ایک نادر اور منفرد کاوش

﴿ علامہ محمد الیاس اعظمی ﴾

بِسْمِ اللّٰهِ الرَّحْمٰنِ الرَّحِيْمِ

دی منہاج یونیورسٹی لاہور کے قابل فخر سپوت، محترم علامہ نورالزمان نوری صاحب کو خلاقِ عالم نے بہت سی صفات سے نواز رکھا ہے بالخصوص تحریر و تقریر کی دونوں خوبیاں بیک وقت بہت کم لوگوں میں جمع ہوتی ہیں۔ میرے مددوں کا شمار ملک عزیز کے ان خوش نصیب نوجوانوں میں ہوتا ہے جن کو قسم نعم نے روز اذل سے ہی دعوت و تبلیغ، اصلاح و فلاح اور ان کے ساتھ ساتھ قلم کاری و طاقت لسانی، ایسی خوبیوں سے نواز رکھا ہے۔ چنانچہ ان کے شب و روز اس امر کے گواہ ہیں کہ جب سے انہوں نے شور کی آنکھ کھولی ہے اسی وقت سے قلم و قرطاس سے ایک قربی رشتہ قائم کر رکھا ہے۔ چونکہ وہ نورالزمان نوری ہیں اس لیے وہ اپنے نور علم و فکر کی نورانی کرنوں سے اہل زماں کو مستین کرتے رہتے ہیں۔

زیر نظر کتاب ”غريب پور رسول ﷺ“ سیرتِ طیبہ کے موضوع پر ایک بالکل نیا اور اچھوتا پہلو ہے جس پر انہوں نے قلم اٹھایا ہے اور خوب اٹھایا ہے مجھے اس کے چند اور اق جتہ جتہ مقامات سے طائرانہ دیکھنے کا موقع ملا ہے۔ اس کے دیکھنے سے میرے قرطاسِ ذہن پر جواہر مرتب ہوا ہے وہ یہ ہے کہ غريب پور رسول ﷺ ایک کشکول علمی ہے کہ جس میں عصر حاضر، پاکستان اور دیگر ممالک اسلامیہ کے معاشروں کو صحیح معنوں میں فلاحتی مملکت بنانے کا ایک مکمل پروگرام موجود ہے۔

بارگاہ قدسی میں دعا ہے کہ غريب پور رسول ﷺ کی بندہ نوازوں کا صدقہ، محترم نورالزمان نوری کی اس علمی کاوش اور فکر انگیز قلمی خدمت کو اپنی بارگاہ میں قبول فرمائے اور اہل زمان کو، ذکر رسالت کے فیض نور سے، اپنے قلب و باطن کی تاریک بستیوں کو منور کرنے کی توفیق عطا فرمائے اور اس کے فیض سے ہمارے معاشرے کو صحیح معنوں میں مصطفوی فلاحتی معاشرہ بنائے آمین

احقر

(پروفیسر) محمد الیاس اعظمی، قصور

باب اول

حضور ﷺ کا دین اسلام

اور

غرباء کا مقام

یہ پہلا سبق تھا کتابِ حدیٰ کا
کہ ہے ساری مخلوق کنبہ خدا کا
وہی دوست ہے خالقِ دوسرا کا
خلاق سے ہے جس کو رشتہ والا کا
یہی ہے عبادت یہی دین و ایمان
کہ کام آئے دنیا میں انساں کے انساں
(مولانا الطاف حسین حائل)

انسانی تخلیق کا مقصد اور تصور عبادت

اللہ رب العالمین نے انسانی حیات اور اس کی تخلیق کا مقصد بیان کرتے ہوئے ارشاد فرمایا:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ ۝^(۱)

”اور میں نے جنات اور انسانوں کو صرف اسی لئے پیدا کیا کہ وہ میری بندگی اختیار کریں۔“

یہ آیت بڑی صراحةً سے انسانی تخلیق کی غرض و غایت بیان کر رہی ہے کہ انسانوں کو پیدا کرنا اللہ تعالیٰ کی کسی اپنی حاجت اور ضرورت کے لئے نہ تھا کیونکہ وہ ذات تو بے نیاز اور غنی ہے بلکہ تخلیق انسانی کا مقصد صرف اور صرف ”عبادت و بندگی الہی“ ہے۔ یہاں یہ سوال توجہ طلب ہے کہ عبادت سے مراد کیا ہے؟ کیا عبادت و بندگی سے مراد صرف وہ امور ہیں جنہیں عرف عام میں ”عبادات“ کہا جاتا ہے؟ مثلًا نماز، روزہ، حج، زکوٰۃ وغیرہ یا اس کا تصور و سبق اور ہمہ گیر ہے۔ قرآن و حدیث اور اسلامی تعلیمات کا مطالعہ کیا جائے تو واضح ہوتا ہے کہ اسلام کے نزدیک عبادات سے مراد صرف اركان اسلام نماز، روزہ وغیرہ نہیں یہ اس کے اجزا اور صورتیں تو ہیں مگر مکمل عبادت نہیں کیونکہ عبادت تو تخلیق انسانی کا مقصد قرار دیا جا رہا ہے اور مقصد انسان کی پوری زندگی پر حاوی ہونا چاہئے جبکہ اركان اسلام کی صورت کچھ یوں ہے کہ نماز دن میں صرف پانچ وقت کے لئے فرض ہے۔ روزہ صرف سال کے ایک ماہ کیلئے فرض ہیں۔ زکوٰۃ صرف صاحبِ نصاب مسلمان پر

سال میں ایک مرتبہ فرض ہے۔ حج صاحب نصاب پر زندگی بھر میں ایک مرتبہ فرض ہے۔ اس طرح یہ سارے ارکان مل کر بھی انسانی زندگی کے ایک ایک لمحے پر محيط نہیں ہو سکتے کیونکہ انسان دنیا میں کھاتا پیتا بھی ہے اور سوتا جاتا بھی۔ وہ شادی بیاہ بھی کرتا ہے اور کاروبارِ حیات بھی۔ اس کا تعلق اہل و عیال سے بھی ہوتا ہے اور رشتہ داروں سے بھی۔ اس کا واسطہ قرب و جوار سے بھی رہتا ہے اور معاشرے کے افراد سے بھی۔ اگر یہ سارے معاملات عبادت میں شامل نہ ہوں گے تو انسانی تخلیق کا مقصد پورا نہیں ہوگا۔ کیونکہ مقصد اور نصب العین تو وہ ہوتا ہے جو زندگی کی کسی سطح اور کسی لمحے پر بھی نظر انداز نہ ہو۔ قرآن حکیم سورہ بقرہ کی آیت نمبر ۷۱ میں عبادت کے وسیع تصور کی طرف متوجہ کرتے ہوئے ارشاد فرماتا ہے۔

لَيْسَ الْبِرُّ أَنْ تُوَلُوا وُجُوهَكُمْ قِبْلَ الْمَشْرِقِ وَالْمَغْرِبِ وَلَكِنَ الْبِرُّ
مَنْ أَمَنَ بِاللَّهِ وَالْيَوْمِ الْآخِرِ وَالْمَلِئَكَةِ وَالْكِتَابِ وَالنَّبِيِّنَ حَوْلَتِي
الْمَالَ عَلَى حُبِّهِ ذُوِي الْقُرْبَى وَالْيَتَامَى وَالْمَسَاكِينَ وَابْنَ السَّبِيلِ
وَالسَّائِلِينَ وَفِي الرِّقَابِ حَوْلَتِي الصَّلَاةَ وَاتَّى الزَّكَاهَ وَالْمُؤْفُونَ
بِعَهْدِهِمْ إِذَا عَاهَدُوا وَالصَّابِرِينَ فِي الْبُأْسَاءِ وَالضَّرَاءِ وَحِينَ
الْبَاسِ طَأْوِيلَكَ الَّذِينَ صَدَقُوا طَوْأِيلَكَ هُمُ الْمُتَقْوُنَ ﴿١﴾

”نیکی صرف یہی نہیں کہ تم اپنے منہ مشرق اور مغرب کی طرف پھیر لو بلکہ اصل نیکی تو یہ ہے کہ کوئی شخص اللہ پر اور قیامت کے دن پر اور فرشتوں پر اور (الله کی) کتاب پر اور پیغمبروں پر ایمان لائے، اور اللہ کی محبت میں (اپنا) مال قرابت داروں پر اور قیمتوں پر اور محتاجوں پر اور مسافروں پر اور مانگنے والوں پر اور (غلاموں کی) گردنوں (کو آزاد کرانے) میں خرچ کرے، اور نماز قائم کرے اور زکوٰۃ دے اور جب کوئی وعدہ کریں تو اپنا وعدہ پورا کرنے والے

ہوں، اور سختی (تَنْعِذْتَ) میں اور مصیبت (بِكَارِي) میں اور جنگ کی شدت (جِهاد) کے وقت صبر کرنے والے ہوں، یہی لوگ چے ہیں اور یہی پر ہیز گار ہیں۔^{۵۰}

آیت مذکورہ، نیکی کا اصل اور حقیقی تصور بیان کرنے سے پہلے لوگوں کی اس غلط فہمی کو دور کرتی ہے جو نماز کی طرح عبادت ہی کو نیکی اور بندگی سمجھتے ہیں اور باقی معاملات کو دنیاداری۔ بلکہ قرآنی تصور عبادت اس قدر وسیع اور ہمہ گیر ہے جو انسان کی فکری و عملی زندگی کے ایک ایک گوشہ پر محیط ہے گویا اصل عبادت و بندگی ایک ”کُل“ کا نام ہے اور زندگی کے جملہ معاملات خواہ وہ مذہبی ہوں یا دنیوی، اس کُل کے مختلف اجزاء اور صورتیں ہیں۔ لہذا کامل عبادت اور بندگی یہ ہے کہ انسان پوری زندگی اس طرح بس رکرے جیسے اس کے خالق و مالک کی رضا ہو۔ گویا ہر حال میں رب قادر کی رضا کا حصول، انسان کی انفرادی زندگی کا نصب العین ہے اور یہی انسانی خلق و بقا کا مقصد اور روحِ عبادت ہے۔ اسے قرآن حکیم ایک مقام پر رضوان من اللہ اکبر (القرآن، التوبہ، ۹: ۷) کہہ کر نعمتِ کبریٰ قرار دیتا ہے اور دوسرے مقام پر اسی رضاۓ الہی کو سب سے بڑی کامیابی قرار دیتے ہوئے یوں ارشاد فرماتا ہے

قَالَ اللَّهُ هَذَا يَوْمٌ يَنْفَعُ الصَّادِقِينَ صِدْقُهُمْ طَلَبُهُمْ جَنَاثٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا طَرَضَ اللَّهُ عَنْهُمْ وَرَضُوا عَنْهُ ذَلِكَ الْفَوْزُ الْعَظِيمُ^(۱)

”اللہ فرمائے گا: یہ ایسا دن ہے (جس میں) چے لوگوں کو ان کا چ فائدہ دے گا۔ ان کے لئے جنتیں ہیں جن کے نیچے نہریں جاری ہیں۔ وہ ان میں ہمیشہ ہمیشہ رہنے والے ہیں۔ اللہ ان سے راضی ہو گیا اور وہ اس سے راضی ہو گئے، یہی (رضاۓ الہی) سب سے بڑی کامیابی ہے۔^{۵۱}

گویا تخلیق انسانی کا مقصد عبادتِ خداوندی ہے جس کی صورت "رضاء الہی کا حصول" ہے۔ سارے ارکان و رسمات اس کی مختلف صورتیں اور اجزاء ہیں۔ ان سب کا مقصود رضاۓ پروردگار ہونا چاہئے۔ اگر یہ روح عبادت کا فرمایا ہوگی تو انسان کی پوری زندگی عبادت بن سکتی ہے۔ بقول شیخ الاسلام استاذ المکتوم پروفیسر ڈاکٹر محمد طاہر القادری "رضائے الہی" مقصیدِ حیات بن کر، انسان کی پوری زندگی پر محیط ہو جائے تو اس کا اٹھنا بیٹھنا، کھانا پینا، سونا جاگنا، چلنا پھرنا، الغرض سارا کار و بار حیات ہی عبادت و بندگی قرار پاتا ہے۔ اس کا ایک ایک سانس اور ایک ایک لمحہ عبادت میں شمار ہوتا ہے۔ وہ شخص رضاۓ الہی کی خاطر شادی کرتا ہے تو وہ بھی عبادت ہوتی ہے، بیوی بچوں سے شفقت و محبت کرتا ہے تو وہ بھی عبادت ہوتی ہے۔ مشاغلِ حیات میں مصروف ہوتا ہے تو وہ بھی عبادت ہوتی ہے۔ یہاں تک کہ حیاتِ انسانی کی ہر حرکت و سکون، سراسر عبادت و بندگی میں بدل جاتی ہے۔ (۱) جیسا کہ قرآن حکیم ارشاد فرماتا ہے:

لِيَجزِيهُمُ اللَّهُ أَحْسَنَ مَا عَمِلُوا وَيُزِيدُهُمْ مِنْ فَضْلِهِ وَاللَّهُ يُرْزُقُ مَنْ يَشَاءُ بِغَيْرِ حِسَابٍ ○ (۲)

"تَاكَهُ اللَّهُ أَنْهِىَ إِنَّ (نیک) اعْمَالَ كَمَا بَهْتَ بَدْلَهُ دَعَ جُوانِهِوْنَ نَنْ كَيْ ہِیْ اُور اپنے فضل سے انہیں اور (بھی) زیادہ (عطایا) فرمادے، اور اللَّهُ جسے چاہتا ہے بغیر حساب کے رزق (و عطا) سے نوازتا ہے۔"

یہی ہے عبادت، یہی دین و ایماں کہ.....

انسانی زندگی کا مقصد عبادت و معرفتِ الہی ہے جو کہ رضاۓ خداوندی کو ہر لمحہ پیش نظر رکھنے سے حاصل ہوتا ہے۔ جہاں تک اللہ تعالیٰ کی رضا اور خوشنودی کا تعلق ہے یہ اس کے احکام کو بجا لانے اور اس کی مخلوق پر شفقت و رحمت کرنے سے میسر ہوتی ہے۔

(۱) ڈاکٹر طاہر القادری، اسلامی فلسفہ زندگی: ۳۲

(۲) القرآن، النور، ۲۳: ۲۸

امام فخر الدین رازی سورہ الذاریات کی مذکورہ آیہ کریمہ میں لفظ عبادت کی وضاحت کرتے ہوئے یوں رقمطراز ہوتے ہیں۔

ما العِبَادَةُ خَلْقُ الْجِنِّ وَ الْأَنْسَ لِهَا؟ قَلْنَا التَّعْظِيمَ لِأَمْرِ اللَّهِ وَ الشَّفَقَةُ
عَلَى خَلْقِ اللَّهِ (۱)

”وَهُ عِبَادَتُ كَيْا ہے جس کے لئے جنوں اور انسانوں کو پیدا کیا گیا تو ہمارے نزدیک یہ امر الہی کی تعظیم اور خلق خدا پر شفقت کا نام ہے۔“

اللہ تعالیٰ چاہتا ہے کہ اس کے بندوں میں نماز اور دیگر عبادات کے ذریعہ ایسا طرز عمل پیدا ہو جائے کہ اس کی رضا کی خاطر اس کی دکھی مخلوق کی خدمت اور پریشان حال بندوں کی مدد کی جائے۔ اینے وسائل سے دوسروں کے مسائل حل کئے جائیں۔ اسی جذبہ خدمت خلق کو قرآن حکیم سورہ الماعون میں ”تصدیق دین“ اور ”روح عبادت“ قرار دیتے ہوئے یوں ارشاد فرماتا ہے۔

أَرَءَيْتَ الَّذِي يُكَذِّبُ بِالدِّينِ ○ فَذَلِكَ الَّذِي يَدْعُ الْيَتِيمَ ○ وَلَا
يَحْضُرُ عَلَى طَعَامِ الْمِسْكِينِ ○ (۲)

”کیا آپ نے اس شخص کو دیکھا جو دین کو جھٹلاتا ہے؟ تو یہ وہ شخص ہے جو یتیم کو دکھے دیتا ہے (یعنی یتیموں کی حاجات کو رد کرتا اور انہیں حق سے محروم رکھتا ہے) اور محتاج کو کھانا کھلانے کی ترغیب نہیں دیتا (یعنی معاشر غریبوں اور محتاجوں کے معاشی استھان کے خاتمے کی کوشش نہیں کرتا)۔“

آیت مذکورہ واضح کر رہی ہے کہ دین اسلام اپنے ماننے والوں میں جو اوصاف پیدا کرنا چاہتا ہے ان کے بغیر ان کا دعویٰ دین و ایماں خالی دعویٰ ہی ہے۔ اسی طرح ان آیات کے بعد فویل للملصیلین کا ذکر کر کے بتا دیا کہ اگر خدا کے محتاج بندوں کی مدد اور

(۱) امام فخر الدین رازی، تفسیر کبیر 28:198

(۲) الماعون، ۷:۱۰۱

وہی مخلوق کے دکھوں کو دوز کرنے کا جذبہ پیدا نہیں ہوا تو نماز فقط ایک رسم کے طور پر دکھاوے کی نماز بن جاتی ہے اور یہ ریا کاری ہے جس کا نتیجہ و انجام دوزخ ہوگا۔ پس نمازوں اور دیگر عبادات مقصود بالذات نہیں بلکہ وہ کسی اعلیٰ نصب العین اور مقصد کے حصول کا ذریعہ ہیں۔ اگر مقصد نظر انداز ہو جائے تو اس ذریعہ کی اپنی افادیت بھی ختم ہو جاتی ہے۔ نماز و عبادات کا مقصد یہ ہے کہ انسان جس رب مطلق کے حضور سر بحود ہو کر اس کی خالقیت و مالکیت اور اپنی غلامی و بندگی کا دم بھر رہا ہے اسے چاہئے کہ اس کی محبت میں اس کی مخلوق کی خدمت کرے اور معاشرے کے بے سہارا اور محتاج لوگوں پر اپنے اموال خرچ کر کے ان کے لئے آسائش اور آسودگی کا باعث ہے۔

اس تصور کی تصدیق میں نبی رحمت ﷺ کی درج ذیل احادیث بھی ملاحظہ ہوں۔

الخلق عیال اللہ فَأَحْبَبَ اللہُ مِنْ أَحْسَنِ الْعِیالِ (۱) .

”ساری مخلوق اللہ کا کنبہ ہے، اس لئے اللہ تعالیٰ کے نزدیک تمام مخلوق میں سب سے زیادہ محبوب اور پسندیدہ آدمی وہ ہے جو اس کے کنبہ کے ساتھ نیکی کرے۔

۲۔ حضرت ابو ہریرہ سے مروی ہے کہ رسول اکرم ﷺ نے فرمایا:

الساعی علی الارمله و المساکین کالمجاہدین فی سبیل اللہ او
کالذی یصوم النہار و یقوم اللیل (۲)

”بیواؤں اور محتاجوں کی خدمت و اعانت کرنے والا، اللہ کی راہ میں جہاد کرنے والوں کے برابر ہے یا اس نیکوکار کے برابر ہے جو (عمر بھر) دن کو روزے

(۱) جوزی، العلل المتناسبة، ۵۱۹:۲

(۲) ۱۔ بخاری، الصحيح، کتاب الادب، ۲۲۳۷:۵

۲۔ مسلم، الصحيح، کتاب الزہد والرقائق، ۲۲۸۶:۵، الرقم، ۲۹۸۲

رکھے اور ساری رات عبادت کرے۔

۳۔ حضور نبی اکرم ﷺ نے حضرت عائشہ صدیقہ کو نصیحت فرمائی

یا عائشہ لا ترددی المساکین و لو بِشق تمرة یا عائشہ احبابی
المساکین و قربیهم فانَ اللہُ يقربُكُمْ يوْمَ القيمة (۱)

”اے عائشہ! کسی بھی محتاج و ضرورت مند کو مایوس نہ لوثا خواہ کھجور کی گٹھلی ہی
کیوں نہ دے سکو۔ مزید یہ کہ غریب اور محتاج لوگوں سے محبت کیا کرو اور ان
سے قربت حاصل کیا کرو۔ بے شک (اس کے صلہ میں) اللہ تعالیٰ روزِ قیامت
تمہیں اپنے قرب سے نوازیں گے۔“

مذکورہ بالا روایات ہمیں متوجہ کر رہی ہیں کہ رب کریم کی رضا کے طالبو! اس کے
بندوں سے محبت کرو۔ اس کی مخلوق کی مدد کرو۔ اس کے دکھنی اور پریشان حال لوگوں کے
دکھوں کا مداوا کرو۔ یہی مقصود عبادت ہے اور یہی مشائے دین ہے۔

یہ پہلا سبق تھا کتاب ہدئی کا
کہ ہے ساری مخلوق ، کنبہ خدا کا
یہی ہے عبادت ، یہی دین و ایماں
کہ کام آئے دنیا میں ، انساں کے انساں

دین اسلام میں غرباء و مساکین سے ہمدردی کی اہمیت و فضیلت

نبی رحمت ﷺ دنیا میں جو دین لے کر مبعوث ہوئے اس میں غریبوں مسکینوں،
بے کسوں، بے سہاروں اور محتاجوں سے ہمدردی و خیرخواہی، رب کریم کی رضا اور قرب کا
ذریعہ اور جنت کے حصول کا باعث قرار دیا گیا ہے۔ مسکینوں سے محبت اور ان کی اعانت
کرنے والا، اللہ کا محبوب اور جنت میں حضور نبی اکرم ﷺ کا ساتھی ہوگا۔ معاشرے کے

مغلوك الحال لوگوں کی معاشی مدد کرنے والے اور محتاجوں کی حاجات پوری کرنے کے لئے اپنے سرمایہ و دولت خرچ کرنے والے انسان اپنے صدقات، اللہ تعالیٰ کے ہاتھ پیش کرتے ہیں۔ قرآن حکیم ایسے ابرار (نیکوکاروں) کی صفات بیان کرتے ہوئے ارشاد فرماتا ہے:

وَ يُطْعِمُونَ الطَّعَامَ عَلَى حُجَّةٍ مِسْكِينًا وَ يَتِيمًا وَ أَسِيرًا ۝ إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَ لَا شُكُورًا ۝^(۱)

”اور (اپنا) کھانا اللہ کی محبت میں (خود اس کی طلب و حاجت ہونے کے باوجود ایشاراً) محتاج کو اور یتیم کو اور قیدی کو کھلا دیتے ہیں ۝ (اور کہتے ہیں کہ) ہم تو محض اللہ کی رضا کیلئے تمہیں کھلا رہے ہیں، نہ تم سے کسی بدلہ کے خواستگار ہیں اور نہ شکرگزاری کے (خواہشمند) ہیں ۝“

آیہ کریمہ میں ”اطعام الطعام“ کنایہ ہے۔ اس سے مراد ہروہ عمل اور صورت ہے جس سے محتاج لوگوں کی ہر طرح کی ضرورتیں پوری کی جاتی ہیں۔ مثلاً اگر کوئی بیمار ہے تو اس کا علاج کرانا، کوئی کپڑے کا محتاج ہے اسے کپڑے عطا کرنا، کوئی قرض دار ہے تو اس کے قرض کو دور کرنا۔ یہ ساری صورتیں اسی ضمن میں داخل ہیں۔ خدا کی پریشان مخلوق کے لئے مال و دولت خرچ کرنا، بارگاہِ الوہیت میں، کس قدر محبوب و مقبول عمل ہے، سورہ توبہ کی درج ذیل آیت سے اس کا اندازہ لگائیں۔

أَلَمْ يَعْلَمُوا أَنَّ اللَّهَ هُوَ يَقْبِلُ التَّوْبَةَ عَنِ عِبَادِهِ وَيَأْخُذُ الصَّدَقَاتِ وَأَنَّ اللَّهَ هُوَ التَّوَابُ الرَّحِيمُ ۝^(۲)

”کیا وہ نہیں جانتے کہ بیشک اللہ ہی تو اپنے بندوں سے (ان کی) توبہ قبول فرماتا ہے اور صدقات (یعنی زکوٰۃ و خیرات اپنے دستِ قدرت سے) وصول

(۱) القرآن، الدهر، ۷۶: ۹-۸

(۲) القرآن، التوبہ، ۹: ۱۰۳

فرماتا ہے اور یہ کہ اللہ ہی بڑا توبہ قبول فرمانے والا نہایت مہربان ہے۔“

مطلوب یہ ہے کہ اللہ تعالیٰ دعاؤں کی قبولیت کے لئے، محتاج و پریشان مخلوق سے دلسوzi و دردمندی کے عملی مظاہرہ کو شرط قرار دیتا ہے کہ ہماری عطا کردہ دولت سے اپنے گرد و پیش میں ان لوگوں کی معاشی پریشانیوں کو دور کرو جو معاشرتی نا انصافیوں کا شکار ہو کر معاشی تعطل کی نذر ہو گئے۔ پھر لطف کی بات یہ ہے کہ ان پریشان حال لوگوں کا ہماری ذات سے اتنا گہرا تعلق ہے کہ تم جو کچھ بھی صدقہ و خیرات انہیں دینا چاہو وہ ہم براہ راست اپنے دست قدرت سے وصول کرتے ہیں اور اپنی طرف سے انہیں عطا کرتے ہیں تاکہ ان کی عزت نفس مجروح نہ ہو۔ لہذا اگر چاہتے ہو کہ اللہ تعالیٰ تم پر حم و کرم کرے تو اس کی مخلوق کے حق میں رحیم و کریم بن جاؤ۔ پھر تمہیں منْ يَرْحَمُ يُرْحَمُ کا نظارا کرایا جائے گا۔

کرو مہربانی تم اہل زمین پر
خدا مہربان ہوگا عرش بریں پر

نبی رحمت، غریب پرور، مسکین نواز رسول ﷺ نے، اپنی ایک حدیث مبارکہ میں، بھوکے پیاسے کو کھلانا پلانا، اللہ پاک کو کھلانے پلانے اور بیمار کی عیادت کرنے کو اللہ کی عیادت کرنے سے تعبیر کیا ہے کہ قیامت کا دن ہوگا اللہ تعالیٰ ایک بندے سے پوچھے گا۔ اے ابن آدم! میں بیمار تھا تو میری عیادت کے لئے نہ آیا بندہ حیران ہو کر پوچھے گا۔ اے خالق کائنات! اے شافی امراض تو خود رب العالمین ہے۔ تمام بیماروں کو شفاذینے والا ہے تو کیسے بیمار ہو گیا؟ اس پر رحیم و کریم اللہ ارشاد فرمائے گا کہ کیا تجھے معلوم نہیں کہ میرا فلاں بندہ بیمار ہو گیا تھا مگر تو نے اس کی بیمار پرسی نہ کی۔ اگر تو اس بندے کی مزاج پرسی کے لئے اس کے پاس جاتا تو مجھے اس کے پاس پاتا۔

ای طرح رب العالمین ایک بندے سے فرمائے گا، اے ابن آدم! میں نے تجھ سے کھانا مانگا تھا لیکن تو نے مجھے کھانا نہ کھایا۔ اس پر بندہ عرض کرے گا کہ یا اللہ! تو

ساری کائنات کا رازق ہے، تمام مخلوق تیری محتاج ہے بھلا یہ کیسے ہو سکتا ہے تو کھانا طلب کرتا اس پر بارگاہِ الوہیت سے ارشاد ہو گا کہ کیا تجھے یاد نہیں کہ میرے فلاں بندے نے تجھ سے کھانا مانگا تھا لیکن تو نے اسے کھانا دینے سے انکار کر دیا۔ اگر تو اس وقت میرے اس بندے کو کھانا کھلاتا تو اس کھانے کو میرے پاس پاتا۔^(۱)

ذراغور کریں اللہ کریم کی شانِ بندہ نوازی پر کہ اسے اپنے پریشان و خستہ حال بندوں سے کتنا قرب ہے اور ان سے ہمدردی کرنے والا، ان کی پریشانیوں کا ازالہ کرنے والا اور ان کی حاجات پوری کرنے والا اسے کس قدر محبوب ہے کہ ان کی مدد کو اپنی مدد قرار دیتا ہے۔ اور ان سے ہمدردی و غم خواری کو اپنی ذات سے منسوب کرتا ہے۔

فقراء کی قدر و قیمت کا اندازہ امام مسلمؓ کی روایت کردہ اس حدیث پاک سے بھی لگایا جاسکتا ہے جس میں غریب پرور رسول ﷺ ارشاد فرماتے ہیں:

رُبَّ اشْعَثَ مَدْفُوعَ بِالْأَبْوَابِ لَوْ اَقْسَمَ عَلَى اللَّهِ لَا يَرْبُرُهُ ^(۲)

”بہت سے پرائیویٹ بال ایسے ہیں جنہیں حقیر سمجھ کر لوگ اپنے دروازوں سے دھکے دے دیتے ہیں مگر اللہ کے ہاں ان کا مرتبہ یہ ہے کہ اگر وہ کسی کام کے لئے قسم اٹھائیں تو اللہ تعالیٰ ان کی قسم ضرور پوری کر دے۔“

خاکسارانِ جہاں رابحقارت منگر
تو چہ دانی کہ دریں گرد سوارے باشد
اسی مفہوم سے ملتا جلتا ایک قول، محبوب بجانی قطب ربانی حضور غوث الاعظم شیخ

(۱) ۱۔ مسلم، الصحيح، کتاب البر و الصلة باب فضل عيادة المريض،

۲۵۲۹، الرقم: ۱۹۹۰

۲۔ بخاری الادب المفرد، ۱۸۲: ۱، الرقم: ۵۱۳

(۲) مسلم، الصحيح، کتاب الضعفاء باب فضل الضعفاء، رقم ۲۶۲۲، ۲۰۲۳: ۳

بھقی، شعیب الایمان، ۷: ۳۳۱

عبد القادر جیلانی سے منسوب ہے۔ آپ نے عالم کشف میں باری تعالیٰ سے پوچھا کہ اے باراللہ! تو کہاں رہتا ہے؟ میں تجھے ملنا چاہتا ہوں۔ بارگاہ الوہیت سے (الہام کی صورت میں) جواب آیا اگر تو مجھے پانا چاہتا ہے تو شکستہ خاطر لوگوں کی دعوت کیا کر۔ ان کی دعوت سے تو مجھے اپنے بہت قریب پائے گا۔

ایک ماں کو اپنی اولاد سے جتنی محبت ہوتی ہے باری تعالیٰ کو اس سیکھی گنازیادہ اپنی مخلوق سے محبت و شفقت ہوتی ہے۔ وہ ذات اسی سے زیادہ پیار کرے گی جو اس کے بندوں کے دکھ سکھ کو اپنا دکھ سکھ سمجھتے ہوئے ان کی دلجوئی اور غم خواری کرے گا اسی لئے تاجدارِ کائنات حضور نبی اکرم ﷺ نے انسانوں میں اس شخص کو افضل و بہتر قرار دیا جو خلق کائنات کی انسانیت کا زیادہ خیرخواہ اور نفع رسان ہوتا ہے۔ ارشادِ نبوی ہے۔

خیر الناس من ينفع الناس (بہترین انسان وہ ہے جو دوسرے انسانوں کو زیادہ نفع پہنچانے والا ہو۔)

خدا کے بندے تو ہیں ہزاروں بنوں میں پھرتے ہیں مارے مارے میں اس کا بندہ بنوں گا جس کو خدا کے بندوں سے پیار ہوگا
(اقبال)

بارگاہِ ربوبیت میں غرباء و مساکین امت کی قدر و منزلت

غرباء کا طبقہ دنیا کے ہر معاشرے میں ذلت آمیز سلوک سے دو چار رہا ہے۔ ہر جگہ ان کی غربت و پسمندگی اور بے چارگی و زبوں حالی کا مذاق اڑایا جاتا رہا ہے۔ لوگ کسی کی عزت و وقت اس کے مال و دولت، قوم و نسل اور جاہ و منصب کے پیانہ سے ماضتے ہیں۔ اہل دنیا کے نزدیک جو جتنا بڑا سرمایہ دار، جاگیر دار، سیم وزر کا مالک اور جاہ و منصب کا حامل ہے وہ اتنا زیادہ معزز و مکرم ہے خواہ اس میں انسانیت کی بوہمی نہ ہو۔ اس کے برعکس اعلیٰ انسانی اوصاف و کردار کا مالک مگر غریب آدمی ان کے نزدیک ذلیل و کمتر ہے۔ عزت و بزرگی کا یہ معیار اہل دنیا کا ہے جبکہ دنیا کے خلق و مالک کا معیار بزرگی جدا

ہے۔ اس کے نزدیک عزت و کرامت اور شرف و بزرگی مال و جاہ اور رنگ و نسل کی وجہ سے نہیں بلکہ حسن عمل کی وجہ سے ہے (إِنَّ أَكْرَمَكُمْ عِنْدَ اللَّهِ أَتَقَاءُكُمْ) وہ غرباء جنہیں دنیا کم تر اور حقیر سمجھتی ہے، اللہ تعالیٰ کے نزدیک کس قدر و منزلت کے حامل ہیں، درج ذیل شواہد و نظائر سے اس کا اندازہ لگایا جاسکتا ہے۔

۱۔ نبی رحمت ﷺ نجباً مکہ کے گلی کوچوں میں پیغام حق پہنچایا تو آپ ﷺ کی دعوت حق قبول کرنے والوں میں زیادہ تر غرباء و مساکین تھے۔ مکہ کے وڈیے اور روئے جب ان کمزور اور غریب مسلمانوں کو حضور نبی اکرم ﷺ کی صحبت میں آتے جاتے دیکھتے تو ان کے ساتھ استہزا کرتے اور بنظر حقارت دیکھا کرتے۔ نبی اکرم ﷺ ان سرداران مکہ کے ایمان اور اخروی نجات کے لئے انہیں مسلسل پیغام ہدایت دیتے رہتے۔ ایک دفعہ ان روئے مکہ نے بارگاہ رسالت میں یہ پیغام بھیجا کہ ہم آپ ﷺ کی بات سننے کو تیار ہیں بشرطیکہ آپ ﷺ غریب موننوں اور غلاموں کو اپنی مجلس سے اٹھا دیں یا کم از کم ہمارے لئے الگ مجلس بنادیں کیونکہ ان فقیروں اور حقیروں کے ساتھ بیٹھنا ہم اپنی کسرشان سمجھتے ہیں۔ سرکار ﷺ نے اپنی طبعی و جبلی رحمت کے پیش نظر، ان کی نجات کی خاطر، فقراء مونین کو ہٹانے کا ارادہ فرمایا تو اللہ تعالیٰ کو یہ بات ناپسند ہوئی کہ چند دنیاداروں کی خاطر مخلص و فادار مونین کو بارگہ نبوی سے دور کیا جائے۔ اس لئے فوز اوجی فرمائی۔

وَلَا تَطْرُدِ الَّذِينَ يَدْعُونَ رَبَّهُمْ بِالْفَدْوَةِ وَالْعَشِيَّ يُرِيدُونَ وَجْهَهُ طَمَاعَ
عَلَيْكَ مِنْ حِسَابِهِمْ مَنْ شَاءُ وَمَا مِنْ حِسَابٍ كَ عَلَيْهِمْ مَنْ شَاءُ
فَتَطْرُدُهُمْ فَتَكُونُ مِنَ الظَّالِمِينَ ○ (۱)

”اور آپ ان (شکستہ دل اور خستہ حال) لوگوں کو (اپنی صحبت و قربت سے) دور نہ کیجئے جو صبح و شام اپنے رب کو صرف اس کی رضا چاہتے ہوئے پکارتے رہتے

ہیں۔ ان کے (عمل و جزا کے) حساب میں سے آپ پر کوئی چیز (واجب) نہیں اور نہ آپ کے حساب میں سے کوئی چیزان پر (واجب) ہے (اگر) پھر بھی آپ انہیں (اپنے لطف و کرم سے) دور کر دیں تو آپ حق تلفی کرنے والوں میں سے ہو جائیں گے (جو آپ کے شایان شان نہیں) ۰

حضور نبی اکرم ﷺ نے مکہ کے سرداروں کا مطالبہ دو وجہ کی بنا پر ماننے کا ارادہ کیا ایک تو یہ آپ ﷺ ساری کائنات انسانی کے خیرخواہ اور ہمدردی کر مبوعت ہوئے تھے۔ آپ ﷺ چاہتے تھے کہ مشرکین مکہ، بت پرستی چھوڑ کر خدائے واحد کے پرستار بن جائیں تاکہ اخروی عذاب سے نجات پا سکیں۔ ان بدجتوں کے اسلام سے دوری اور محرومی ایمان کا آپ ﷺ کے قلب اطہر پر کتنا بوجھ تھا، کا اندازہ اس آیت سے لگائیں۔

**فَلَعْلَكَ بَاخِعٌ نَفْسَكَ عَلَى أَثَارِهِمْ إِنْ لَمْ يُؤْمِنُوا بِهَذَا الْحَدِيثِ
أَسْفًا ۝ (۱)**

”(اے حبیب مکرزم ﷺ!) تو کیا آپ ان کے پیچھے شدت غم میں اپنی جان (عزیز بھی) گھلادیں گے اگر وہ اس کلام (ربانی) پر ایمان نہ لائے ۰“

دوسری وجہ ان کے مطالبہ کو پورا کرنے کی یہ تھی آپ ﷺ چاہتے تھے کہ ان رئیسوں کے ایمان لانے سے اسلام کی شان و شوکت اور مالی حیثیت میں مزید اضافہ ہوگا۔ مگر اللہ کریم یہ نہیں چاہتا تھا کہ اس کے مخلص اور وفا شعار لیکن غریب مسلمانوں کی دل آزاری ہواں لئے مکہ کے مغوروں، خود پسندوں اور متکبروں کا مطالبہ رد کرتے ہوئے اور سراپا اخلاص و وفا غریب مسلمانوں کی دلジョئی کرتے ہوئے رب کریم نیغیریب پر ور رسول ﷺ سے یوں ارشاد فرمایا

وَاصْبِرْ نَفْسَكَ مَعَ الَّذِينَ يَدْعُونَ رَبَّهِمْ بِالْغَدَاءِ وَالْعَشِيِّ يُؤْنِدُونَ

وَجْهَهُ وَلَا تَعْدُ عَيْنَاكَ عَنْهُمْ تُرِيدُ زِينَةَ الْحَيَاةِ الدُّنْيَا وَلَا تُطِعُ مَنْ أَغْفَلْنَا قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا۔^(۱)

”(اے میرے بندے!) تو اپنے آپ کو ان لوگوں کی سُنگت میں جمائے رکھا کر جو صبح و شام اپنے رب کو یاد کرتے ہیں اس کی رضا کے طلبگار رہتے ہیں (اس کی دید کے متنی اور اس کا مکھڑا تکنے کے آرزومند ہیں) تیری (محبت اور توجہ کی) نگاہیں ان سے نہ ہیں، کیا تو (ان فقیروں سے دھیان ہٹا کر) دنیوی زندگی کی آرائش چاہتا ہے، اور تو اس شخص کی اطاعت (بھی) نہ کر جس کے دل کو ہم نے اپنے ذکر سے غافل کر دیا ہے اور وہ اپنی ہوائے نفس کی پیروی کرتا ہے اور اس کا حال حد سے گزر گیا ہے۔“

اس آیہ کریمہ کے نزول کے بعد سید عرب و عجم سرکار دو عالم ملٹیپلیکیٹن خود چل کر ان فقیر صحابہ کے پاس گئے اور ان سے فرمایا کہ اس اللہ کا شکر ہے جس نے مجھے اپنی امت میں سے تم لوگوں کے ساتھ اپنے آپ کو روک رکھنے اور مقید کرنے کا حکم دیا ہے۔ اب میرا جینا اور مرننا تمہارے ساتھ ہی ہوگا۔

غیر مگر سراپا اخلاص مسلمانوں کی دلجوئی صرف اس حد تک ہی نہیں کہ ان کی خاطر مکہ کے سرداروں کا مطالبہ مسترد کیا بلکہ ان کی قدر و منزلت کا اندازہ لگائیے کہ رب العالمین نے اپنے محبوب پیغمبر کو یہ بھی حکم دیا کہ اے پیغمبر جب تمہارے پاس یہ غریب بندے آئیں جو ہماری آیات پر ایمان رکھتے ہیں تو انہیں میری طرف سے سلام کہیں اور انہیں بتا دیں کہ تمہارے رب نے اپنی ذات پر رحمت کو لازم کر دیا ہے کہ وہ تمہارے ساتھ دنیا و آخرت میں رحمت ہی کا معاملہ کرے گا۔ (الانعام، ۵: ۵۲)

۲۔ حضرت عبد اللہ بن ام مکتومؓ ان خوش نصیبوں میں سے تھے جن کا شمار ”السابقون الاولون“ میں ہوتا ہے۔ یہ نابینا تھے ایک روز بارگاہ رسالتمااب میں شیبہ،

عقبہ (پسراں ربیعہ)، امیہ بن خلف، ولید بن مغیرہ، عباس بن عبدالمطلب اور ابو جہل وغیرہ حاضر تھے۔ محسن انسانیت ملکہ اللہ بڑی دلسوzi اور محیت سے انہیں کفر و شرک کے انذہروں سے نکالنے کی سعی فرمائی ہے تھے۔ حریص علیکم کی شان پورے جو بن پر تھی، دریں اشنا عبداللہ بن ام مکتوم حاضر ہوئے، نابینا ہونے کی وجہ سے محفل کا رنگ نہ دیکھ سکے۔ انہوں نے اپنے شوق فراواں سے مجبور ہو کر آتے ہی عرض کی، یا رسول اللہ اقرانی و علمنی مما علمک اللہ (اے اللہ کے رسول! اللہ تعالیٰ نے جو آپ کو سکھایا ہے وہ مجھے بھی سکھائیے اور مجھے پڑھ کر سنائیے) یہ مداخلت یہا حصہ حضور کو پسند نہ آئی۔ ریخ انور پر ناگواری کے آثار نمایاں ہوئے، جبین سعادت پر شکن پڑ گئے۔ اس موقع پر اللہ تعالیٰ نے حضرت عبد اللہ کی دلجوئی کرنے کے لئے (اور اسی طرح کے غریب لیکن مخلص صحابہ کی عزت افزائی کے لئے) سورہ عبس نازل فرمائی تاکہ دنیا کو پتہ چل جائے کہ اس بارگاہ میں شکستہ دلوں اور سوختہ جگروں کی جو قدر و منزلت ہے وہ کسی اور کی نہیں۔ اس سورہ مبارکہ کی ابتدائی آیات ملاحظہ ہوں۔

عَبْسَ وَتَوْلَىٰ ○ أَنْ جَاءَهُ الْأَعْمَىٰ ○ وَمَا يُدْرِيكَ لَعْلَهُ يَزَّكَىٰ ○ أُو
يَدْكُرُ فَتَنْفَعَهُ الذُّكْرُ ○ (۱)

”ان کے چہرہ (قدس) پر ناگواری آئی اور ریخ (انور) موز لیا○ اس وجہ سے کہ ان کے پاس ایک نابینا آیا (جس نے آپ کی بات کوٹوکا)○ اور آپ کو کیا خبر شاید وہ (آپ کی توجہ سے مزید) پاک ہو جاتا○ یا (آپ کی) نصیحت قبول کرتا تو نصیحت اس کو (اور) فائدہ دیتی○“

یہاں ایک چیز غور طلب ہے۔ قرآن کریم میں دوسرے مقامات پر جہاں بھی اللہ تعالیٰ نے اپنے حبیب ملکہ اللہ سے خطاب فرمایا ہے وہاں محبت، پیار اور دلجوئی کی حد کر دی ہے۔ لیکن اس کے برعکس یہاں اسلوب بیان میں بڑا جلال ہے۔ انداز خطاب میں

تندی کا پہلو غالب ہے حالانکہ بظاہر غلطی حضرت عبد اللہؓ کی ہے کہ انہوں نے مجلس نبوت کے آداب کا پاس نہ رکھا۔ چاہئے تو یہ تھا کہ عبد اللہ کی سرزنش کی جاتی کہ انہوں نے فرانس نبوت کی ادائیگی (بلغ ما انزل اليك) میں مداخلت کیوں کی ہے لیکن ان کی بجائے محبوب کریمؐ کو تنبیہ فرمادی کہ آپ ﷺ نے ناگواری کا اظہار کیوں کیا اور اس سے بے رخی کیوں برتا۔ اس میں کیا حکمت ہے؟

امام المفسرین امام فخر الدین رازی اس کا جواب دیتے ہوئے فرماتے ہیں کہ عتاب کی اس کے بغیر اور کوئی حکمت نہیں کہ وہ کفار جو اس وقت حاضر تھے وہ مکہ کے سردار اور دولتمند تھے۔ انہیں اپنی اس برتری کا احساس بھی تھا اور اس پر انہیں گھمنڈ بھی تھا۔ ان کی موجودگی میں اپنے کسی نیاز مند کے ساتھ یہ بے اعتنائی عام لوگوں کو اس غلط فہمی میں با آسانی بتلا کر سکتی تھی کہ یہ بے رخی، تبلیغ میں انہماں کی وجہ سے نہیں برتو گئی بلکہ محض ان لوگوں کی دولت و ثروت اور وڈیاپن کی وجہ سے، ان کی پاسداری کی گئی ہے اور عبد اللہ بن ام مکتومؐ کو محض اس وجہ سے نظر انداز کیا گیا ہے کہ یہ غریب عوام کا ایک فرد تھا۔ جس نبی کو بھیجا ہی غریب نواز بنانا کر ہو، جس کا مقصد اولین ہی شکستہ دلوں اور غمزدوں کی دل جوئی اور غمگساری ہو اور جو تشریف ہی اس لئے لایا ہو کہ فقراء و مساکین کی عزت افزائی کرے، اس ہستی سے کسی ایسی بات کا صدور جس سے اس کے منصب رفع کے خلاف کوئی واہمہ پیدا ہو سکے، اللہ تعالیٰ کو ہرگز گوارا نہیں۔ عبد اللہ بن ام مکتومؐ کے دل نیاز مند پر صدھاشیبہ و عتبہ قربان کئے جاسکتے ہیں۔ بارگاہ نبوت کے درویشوں اور فقیروں کی درویشی و فقر کے سامنے دنیا بھر کے رئیسوں کی کوئی حقیقت نہیں۔

قطرہ آب وضوئے قنبرے

خوب تراز خون ناب قیصرے

”قنبر کے وضو کے پانی کا قطرہ، قیصر کے خون ناب سے قدر و قیمت میں کہیں فزوں تر ہے۔“

ان آیات کے نزول کے بعد نبی اکرم ﷺ کی خدمت میں جب بھی حضرت عبد اللہ حاضر ہوئے تو آپ فرماتے: ”خوش آمدید وہ شخص جس کے بارے میں میرے رب نے مجھے عتاب فرمایا“ پھر پوچھتے، کوئی کام ہے تو بتائیں یہی عبد اللہ بن ام مکتوم تھے جنہیں حضور نبی اکرم ﷺ کے مدینہ شریف سے باہر جانے کے موقع پر دو مرتبہ نیابت کا شرف ملا۔^(۱)

اس سورہ مبارکہ کے نزول کے بعد حضرت عبد اللہ بن ام مکتوم جب بھی بارگاہ رسالت مآب ﷺ میں حاضر ہوئے تو آپ انہیں خوش آمدید کہتے ہوئے ان کے لئے چادر بچھا دیتے اور فرماتے یہ وہ عظیم المرتبت شخصیت ہے جس کی وجہ سے میرے رب نے مجھے (محبوبانہ) تنبیہ فرمائی۔ یہی وہ خوش نصیب غریب صحابی ہیں جنہیں سرکار دو عالم ﷺ نے کئی مرتبہ مدینہ شریف سے روائی کے وقت مسجد نبوی شریف کا امام مقرر فرمایا۔

بارگاہ رسالت ﷺ میں فقراء و مساکین کا مقام

حضور رحمۃ للعالمین ﷺ کے صحابہ کرام میں مختلف معاشی سیاسی اور سماجی حیثیت رکھنے والے افراد موجود تھے۔ آپ کے غلاموں میں جہاں ابو بکر و عثمان جیسی متول، عمر جیسی بارعہ شخصیات تھیں وہاں بلال، یاسر اور خباب جیسے غریب و فقیر صحابہ بھی تھے۔ سرکار نے کبھی بھی ان کی غربت یا کم حیثیت کی وجہ سے انہیں عدم التفات کا شکار نہ ہونے دیا بلکہ آپ ﷺ اکثر ان کی عزت افزائی اور دلجوئی فرماتے رہتے تاکہ ان کے اندر غربت و افلاس کی وجہ سے احساس کمتری نہ پیدا ہو جائے۔

حضرت عمار بن یاسرؓ ایسے ہی ایک غریب اور کمزور صحابی رسول تھے۔ وہ مکی دور میں اسلام کی پاداش میں اذیت ناک سزا میں برداشت کرتے رہے لیکن صبر و استقامت کا کوہ گراں ثابت ہوئے۔ مدنی دور میں، ایک جنگ میں معروف پہ سالار اسلام اور فاتح حضرت خالد بن ولیدؓ اور حضرت عمارؓ کے درمیان کسی بات پر تlix کلامی ہو گئی۔ شکایت

کرنے کے لئے غریب صحابی حضرت عمار^{رض}، غریبوں کے والی مسکینوں کے طبا حضور نبی اکرم ﷺ کی خدمت میں حاضر ہوئے۔ حضرت خالد بھی پیچھے آگئے اور وہاں بھی حضرت عمار کو جھٹلانے لگے۔ سید نبی آدم نعمگار عالم ﷺ خاموشی سے دونوں کی گفتگو سنتے رہے، حضرت عمار روتے ہوئے سرکار کی طرف متوجہ ہو کر عرض کرنے لگے، یا رسول اللہ ﷺ نے آپ دیکھتے نہیں خالد کیا کر رہے ہیں؟ حضرت خالد^{رض} کہتے ہیں۔ حضور نبی اکرم ﷺ نے میری طرف دیکھتے ہوئے فرمایا:

”سن لو! عمار کی دشمنی دشمنی ہے اور جس نے اسے ناراض کر دیا اس نے اللہ کے غصب کو دعوت دی۔“

حضرت خالد^{رض} کا بیان ہے اس کے بعد عمار^{رض} کی خوشنودی سے بڑھ کر کوئی چیز میرے نزدیک محبوب نہ تھی۔ چنانچہ میں ان کی خدمت میں حاضر ہوا اور منت سماجت کر کے انہیں راضی کر لیا۔

اسی طرح صلح حدیبیہ کے بعد رئیس مکہ ابوسفیان ایک مرتبہ کسی کام سے مدینہ منورہ آئے اور چند لوگوں کی معیت میں حضرت سلمان، حضرت بلال اور حضرت صہیب^{رض} جیسے فقیر صحابہ کے پاس سے گزرے تو انہوں نے کہا: کیا اللہ کی تکواروں نے اب تک اس دشمن خدا کو مزہ نہیں چکھایا؟ یہ سن کر حضرت ابو بکر صدیق^{رض} نے ان سے کہا: کیا تم لوگ ایسی بات قریش کے سردار کو کہتے ہو؟ پھر سرکار دو عالم ﷺ کے پاس آ کر ابو بکر صدیق^{رض} نے مذکورہ ماجرا سنایا۔ آپ ﷺ نے فرمایا:

لَنْ كُنْتَ أَغْضِبْتَهُمْ لَقَدْ أَغْضِبْتَ رَبَّكَ^(۱)

”اے ابو بکر! شاید تو نے ان (فقراء) کو ناراض کر دیا۔ اگر تو نے ان کو ناراض کر دیا تو گویا اپنے رب کو ناراض کر دیا ہے۔“

حضرت صدیق اکبر^{رض} کے لئے رب کی ناراضگی کوئی معمولی بات نہ تھی۔ اس

لئے فوراً ان فقراء صحابہ کے پاس آئے اور پوچھا میں تمہیں ناراض تو نہیں کر بیٹھا؟ وہ کہنے لگے، نہیں اے بھائی اللہ تعالیٰ آپ کی مغفرت فرمائے۔

حضرت بلاں جب شہ سے آئے ہوئے کالے رنگ کے غلام تھے اسلام قبول کرنے کے بعد انہیں وہ اعزاز اور مقام نصیب ہوا جس پر بڑے بڑے سماجی و سیاسی مقام رکھنے والے صحابہ بھی رشک کرتے تھے۔ ۸ ہجری میں جب مکہ فتح ہوا تو سرکار دو عالم مسلمانوں کے ہمراہ دس ہزار جاں ثاروں کا لشکر جراحت تھا۔ جس میں بڑے بڑے قد کاٹھ کے مہاجرین و انصار صحابہ تھے۔ آپ ﷺ نے بیت اللہ کو بتوں سے پاک کر کے اس کی چھپت پر چڑھ کر اذان دلوانے کے لئے جس صحابی کو منتخب کیا یہ وہی صحابی تھے جنہیں مکہ کے کوچہ و بازار میں ایمان کی پاداش میں تپتی ہوئی دھوپ میں نگی زمین پر گھسیٹا جاتا اور طرح طرح کے مظالم و تکالیف کا نشانہ بنایا جاتا تھا۔ یعنی حضرت بلاں۔ ریسان مکہ کے لئے یہ بڑا عجیب منظر تھا۔ وہ ابھی تک اپنے نسلی غرور اور خاندانی تفاخر میں بنتا تھا۔ ان میں سے کچھ مکہ کے وزیرے اس طرح کی نازیبا بات بھی کہنے لگے کہ محمد کو اس کالے کوئے کے سوا کوئی اور موزن نہیں ملا (معاذ اللہ) لیکن انہیں کیا خبر تھی کہ بارگاہ رسالت مسلمانوں میں رنگ و نسل سے زیادہ دل کا اخلاص اور وفادیت کیھی جاتی ہے۔ وہ تو رنگ و نسل اور خاندان و قبلہ کی بنیاد پر پائے جانے والے تمام امتیازات کے بتوں کو پاٹ پاٹ کرنے کے لئے تشریف لائے تھے۔ ان کی بارگاہ تو ایسی ہے کہ

نہ اوہ مکھڑا نہ مکھڑے دا ٹل دیکھدے
اللہ والے جو ویکھن تے دل دیکھدے
نیویاں دا پراھنا ہے ساڑا نبی
کوٹھیاں تے چڑھے دیکھدے رہ گئے

ایک دفعہ مسجد نبوی میں سرکار دو عالم ﷺ تشریف لائے آپ ﷺ نے غریب مہاجر صحابہ کو ایک طرف حلقہ باندھے دیکھا۔ آپ ﷺ بھی انہی کے ساتھ آکر

بیٹھ گئے۔ حضرت عبد اللہ بن عمرو بن العاص روایت کرتے ہیں کہ میں بھی اپنی جگہ سے اٹھ کر ان کے قریب کھڑا ہو گیا سرکار نے فرمایا فقراء مہاجرین کو بشارت ہو کہ وہ دولت مندوں سے چالیس برس پہلے جنت میں داخل ہوں گے۔ اس بات سے ان فقراء کے چہرے خوشی سے چہک اٹھے۔ راوی کہتا ہے کہ مجھے حیرت ہوئی کہ کاش میں بھی انہیں میں سے ہوتا۔

سرکار دو عالم ﷺ کو غرباء و فقراء امت سے اتنا تعلق خاطر تھا کہ آپ دعا فرمایا کرتے تھے۔

اللهم أحييني مسكيناً و أمتني مسكيناً و احشرني في زمرة
المساكين يوم القيامه (۱)

”اے اللہ مجھے مسکین زندہ رکھ، حالت مسکینی میں مجھے وفات دے اور روزِ قیامت مسکین کے ساتھ ہی میرا حشر فرمانا۔“

اس دعا کے متعلق پوچھنے پر، سرکار دو عالم رحمت عالم ﷺ نے حضرت عائشہؓ کو جواب دیا: اے عائشہ! یہ مسکین اغذیاء سے چالیس سال قبل جنت میں داخل ہوں گے۔

اے عائشہ! کسی مسکین کو خالی ہاتھ نہ لوٹایا کرو چاہے کھجور کا ایک تکڑا ہی کیوں نہ ہو اور ان مسکین سے محبت کیا کریں انہیں اپنے قریب رکھا کریں اگر تم ایسا کرو گی تو روز قیامت اللہ تعالیٰ تمہیں اپنا قرب عطا فرمائے گا (جامع ترمذی)

غریبوں کے والی، فقیروں کے غمگسار آقا ﷺ کی عام عادت کریمہ یہ تھی

يَعُودُ الْمُسَاكِينُ وَيَجَالِسُ الْفُقَرَاءَ وَيَجِيبُ دُعَةَ الْعَبْدِ (۲)

”سرکار دو عالم مسکین کی عیادت فرماتے، فقراء کے پاس مجلس کرتے اور کوئی غلام بھی دعوت دیتا تو اسے قبول فرماتے۔“

(۱) ترمذی، الجامع، کتاب الزهد، ۳: ۵۷۷، رقم: ۲۳۵۲

(۲) قافی عیاضن، الشفاء: ۱۷۳

زندہ ملتِ بیضا ہے غرباء کے دم سے

امت مسلمہ کا جمال و کمال اور اسلام کی رونق، ظاہری ساز و سامان دنیوی اور مال و متاع سے نہیں بلکہ اطاعت و اخلاص سے ہے۔ بالعموم یہ دولتِ ایثار و وفا اور اطاعت و خود پر دگی غرباء و فقراء امت میں زیادہ ہوتی ہے۔ ارکانِ اسلام کی ادائیگی اور روزمرہ کے معمولاتِ زندگی تعلیماتِ اسلامیہ کے مطابق گزارنے میں، غرباء، امراء سے آگے دکھائی دیتے ہیں۔ مساجد میں دیکھیں تو غرباء زیادہ نمازی، مدارس میں دیکھیں تو غرباء و مساکین کے بچے زیادہ دکھائی دیں گے۔ امراء اور خوشحال گھرانے تو اپنے بچوں کو اپھی سن، جی سی، ایف سی، ڈی پی ایس، بیکن ہاؤس، گیریٹن اور ایسے تعلیمی اداروں میں داخل کرائیں گے جن کی فیسیں زیادہ ہوں گی اور انگریزی تعلیم پر زیادہ توجہ دی جاتی ہو کیونکہ اسلامی تعلیم و تربیت نہ ان کا مقصود ہے نہ ترجیح۔ ماہِ رمضان میں موسم تھوڑا سا سخت ہو جائے تو امراء کی جان کو پڑ جاتی ہے جبکہ غرباء ان دنوں میں بھی روزے رکھناً گراں نہیں سمجھتے۔ جذبہ جہاد بھی امراء کی نسبت غرباء میں زیادہ ہوتا ہے۔ دینی محافل و مجالس کی رونق بھی غرباء ہی ہوتے ہیں۔ اسلام کی خاطر اٹھنے والی تحریکوں کے دست و بازو بھی امراء کی نسبت غرباء ہی زیادہ ہوتے ہیں۔ اس لئے تاجدارِ کائنات ﷺ نے رہتی دنیا تک کے غریب مسلمانوں کو اس انداز سے بھی خوشخبری عطا فرمائی:

بدء الاسلام غریبا و سیعود غریبا فطوبی للغرباء (۱)

”اسلام غریبوں سے شروع ہوا اور (قرب قیامت میں) لوٹ کر غریبوں میں آجائے گا پس خوشخبری ہو غرباء کے واسطے۔“

آج بھی اگر ہم اپنے گرد و پیش نظر دوڑائیں تو اسلام کی رونقیں زیادہ تر فقراء و

(۱) ۱- ترمذی، السنن، ۱۸:۳، رقم: ۱۶۲۹

۲- دارمی، السنن، ۳۰۲:۲، رقم: ۲۷۵۵

۳- ابو عوانہ، المسند، ۹۵:۱، رقم: ۲۹۸

غرباء اہل ایمان کی بدولت ہیں۔ آج گلبرگ، ماؤن ٹاؤن، ڈینیس ہاؤسنگ سوسائٹی اور کلفشن کے علاقوں میں موجود مساجد میں نمازوں اور قال اللہ و قال الرسول ﷺ کی وہ رونقیں دکھائی نہیں دیں گی جو غریب بستیوں اور محلوں کی مسجدوں میں نظر آئے گی۔ خوشحال اور سرمایہ دار لوگوں کے ان علاقوں میں اگر کوئی صاحب حیثیت نماز ادا کرتا بھی ہے تو مسجد میں جانے کی تکلیف کرنے کی بجائے اپنے بنگلے کے کارپٹڈ بیڈ یا ڈرائیور روم میں ہی ادا کر لیتا ہے۔ مدارس اسلامیہ کا سروے کرنے سے پتا چلے گا کہ ۹۰ فیصد غریبوں کے بچے ہوں گے۔ اسی لئے حکیم الامت علامہ محمد اقبال نے اپنے دور کے مسلمانوں کی حالت بیان کرتے ہوئے کہا تھا جس کا اطلاق آج بھی اسی طرح ہو رہا ہے۔

جا کے ہوتے ہیں مساجد میں صفائی کرنے تو غریب
 زحمتِ روزہ جو کرتے ہیں گوارہ تو غریب
 نام لیتا ہے اگر کوئی ہمارا تو غریب
 پرده رکھتا ہے اگر کوئی تمہارا تو غریب
 امراء، نشہ دولت میں ہیں غافل ہم سے
 زندہ ہے ملت بیضا، غرباء کے دم سے

غريب نواز نبی ﷺ کی حدیث مبارکہ ہے کہ ایک دن سرکار دو عالم ﷺ نے صحابہ سے پوچھا: جانتے ہو کہ سب سے پہلے جنت میں کون داخل ہو گا؟ صحابہ نے عرض کیا: اللہ اور اس کا رسول ہی بہتر جانتے ہیں۔ غریب پرور رسول ﷺ نے ارشاد فرمایا: جنت میں سب سے پہلے ان فقراء مہاجرین کا داخلہ ہو گا جن کی برکت سے مشکلات و مصائب سے بچا جاتا ہے اور وہ اس حال میں انتقال کر جاتے ہیں کہ ان کی دل کی حرثیں دل ہی میں رہ جاتی ہیں اور وہ زندگی بھر ان کو پورا کرنے کی استطاعت نہیں رکھتے۔ ملائکہ بارگاہ الوہیت میں عرض کریں گے کہ باری تعالیٰ ہم تیرے ملائکہ اور آسمانوں کے باسی ہیں کم از کم ہم سے پہلے تو انہیں جنت میں داخل نہ فرم۔ رب کریم فرمائے گا یہ میرے وہ

بندے ہیں جنہوں نے کبھی میرے ساتھ کسی کو شریک نہ پڑھایا، صبر و شکر سے زندگی گزاری اور دل کی حرمتیں دل میں لئے میرے پاس حاضر ہو گئے، چنانچہ وہ جنت میں داخل ہوں گے اور فرشتے ہر دروازے سے داخل ہو کر انہیں سلام کہیں گے اور کامیاب انجام پر ہدیہ تمثیل پیش کریں گے۔^(۱)

لہذا آج بھی وہ غریب و فقیر مخلص مسلمان مبارکباد کے مستحق ہیں جو اپنی تینگستی کے باوجود اسلام کی تعلیمات کے فروع و اشاعت میں ہر لمحہ مصروف عمل ہیں۔ انہی کے دم قدم سے شعائر اسلام کی رونقیں اور اسلام کی ہر طرف چہل پہل اور شان و شوکت ہے۔

تیری خاک میں ہے اگر شررت تو خیال فقر و غنا نہ کر (ایک اصولی بات)

فقر و غنا اور غربت و دولت سے متعلق یہ امر پیش نظر رہنا چاہئے کہ فی نفسہ امیر ہونا یا غریب ہونا نہ کوئی فضیلت کی بات ہے نہ کمتری کی۔ افلاس و دولت بذاتِ خود کوئی ایسا پیمانہ نہیں جس سے انسان کو ناپا جائے۔ اصل معیار کردار کی بلندی اور غنائے قلب ہے۔ کردار بلند ہو تو فقر و غنا دونوں ہی خدا کی نعمتیں ہیں کیونکہ ہزاروں نیکیاں ایسی ہیں جو صرف دولت ہی سے حاصل ہوتی ہیں اور ہزاروں برا ایساں ایسی ہیں جن سے صرف فقر ہی بچاتا ہے۔ فروع اسلام میں امراء و فقراء دونوں کا اپنا اپنا کردار رہا ہے۔ اگر اشاعت اسلام میں حضرت بلال، حضرت یاسر، حضرت سلمان، حضرت صہیبؓ جیسے فقیر صحابہ کی قربانیاں شامل ہیں تو حضرت ابو بکر صدیق اور حضرت عثمان رضی اللہ عنہما جیسے غنی صحابہ کی مالی قربانیوں سے کون انکار کر سکتا ہے؟ مزید یہ کہ قرآن حکیم میں جگہ جگہ ”انفاق بالمال“ کی فضیلت بیان کی گئی ہے، مال ہوگا تو انفاق ہوگا۔ غریبوں پر صدقہ و خیرات، مساجد کی تعمیر، اسلامی لشکروں کے لئے جنگی ساز و سامان، دینی مدارس کی تعمیر و ترقی، اسلامی حکومتوں کا انتظام و انصرام یہ سب امور ایسے ہیں جس کے لئے سرمایہ و دولت درکار ہوتا ہے۔ اس لئے علماء و صوفیاء میں یہ مسئلہ ہمیشہ سے مختلف فیہ رہا ہے کہ فقرا فضل ہے یا غنا۔

کچھ علماء فقر کو افضل قرار دیتے ہیں جبکہ دیگر غناء کو۔ دونوں طرف قوی دلائل ہیں اس سلسلہ میں امام الاولیاء حضرت سید علی ہجویری المعروف داتا گنج بخش انہی معروف زمانہ تصنیف ”کشف الکجوب“ میں فقر و غنا کے متعلق بحث کرتے ہوئے بیان کرتے ہیں کہ ”میں نے استاد ابوالقاسم قشیری کو کہتے سن کہ لوگ فقر و غنا میں بحث و تمیص اور اپنے لئے ایک چیز اختیار کر لیتے ہیں۔ میں وہ چیز اختیار کرتا ہوں جو باری تعالیٰ کو پسند ہو اور وہ مجھے اس پر استقامت دے۔ اگر وہ مجھے صاحب دولت بنائے تو میرے قدم نہ ڈال گا میں اور اگر وہ مجھے فقیر رکھے تو میں حرص و ہوس میں بنتا ہو کر اس کے راستے سے نہ ہٹ جاؤں، آپ“ متاخرین مشائخ میں سے ایک شیخ کا قول نقل کرتے ہوئے فرماتے ہیں ”فقیر تھی دست کو نہیں کہتے کہ اس کے پاس متاع اور زاد نہ ہو بلکہ فقیر وہ ہے جس کا دل خواہشات سے خالی ہو۔“

(حضرت داتا گنج بخش علی ہجویری، کشف الکجوب، باب: اثبات فقر)

غناء کے متعلق یہ امر واضح رہنا چاہئے کہ اس کی دو اقسام ہیں۔ غناء مال اور غناء نفس۔ غناء مال سے مراد مال میں غنی ہونا ہے جبکہ غناء نفس یہ ہے کہ مال ہو یا نہ ہو اس کا دل غنی رہے۔ اصل میں فضیلت والا غناء نفس ہے کہ انسان خالی ہاتھ ہو کر بھی صابر، خوددار اور شاکر رہے۔ اسی مفہوم کی تائید جامع ترمذی کی اس حدیث پاک سے بھی ہوتی ہے جس میں حضور نبی اکرم ﷺ ارشاد فرماتے ہیں:

لیس الغنی عن کثرة العرض ولكن الغنی غنى النفس (۱)

”غناء، کثرت مال سے نہیں بلکہ غناء نفس سے حاصل ہوتا ہے۔“

حکیم الامت علامہ مرحوم نے بھی غالباً اسی غناء کی طرف اشارہ کرتے ہوئے کہا

تھا۔

تیری خاک میں ہے اگر شررت خیال فقر و غنا نہ کر
کہ جہاں میں ”نان شعیر“ پر ہے مدار ”قوت حیدری“

غناہ نفس کے ساتھ ایک آدمی فقیر ہو کے بھی بادشاہ ہوتا ہے اور بادشاہ ہو کر بھی فقیر (تاریخ اسلام میں ایسی متعدد مثالیں رقم ہیں)۔

آں مسلمانان کہ میری کردہ اند
درشہنشاہی فقیری کردہ اند
علامہ اقبال جاوید کے نام نصیحت کرتے ہوئے بھی فرزندان اسلام کو یہی پیغام
دیتے ہیں کہ:

میرا طریق امیری نہیں ، فقیری ہے
خودی نہ پچ غربی میں نام پیدا کر
مذاہب دنیا میں اسلام وہ واحد مذہب ہے جو اپنے ماننے والوں کو نہ ترک دنیا
کی تعلیم دیتا ہے نہ غرق دنیا کی۔ یہ نماز، روزہ، حج، زکوٰۃ اور نوافل و صدقات کی تعلیم کے
ساتھ ساتھ حصول رزق کی جائز جدوجہد اور حلال ذرائع کی تلاش کو بھی عبادت کا درجہ دیتا
ہے۔ اسلام کے نزدیک ترک دنیا رہبانوں کا فلفہ ہے جبکہ غرق دنیا حیوانوں کا رو یہ جبکہ
دونوں کے درمیان اعتدال پسندانہ موقف یہ ہے کہ انسان دنیا میں رہ کر جائز ذرائع
استعمال کرے لیکن دل کو دنیا کی محبت سے پاک رکھے اور اپنے خالق و مالک سے غافل نہ
ہو۔ اسی سے حقیقی خوشحالی نصیب ہوتی ہے کیونکہ خوشحال حقیقت میں وہی ہے جو ہر حال
میں خوش ہے۔ اس کا مال سے تعلق نہیں اور سرت وہی ہے جو چشمے کے پانی کی طرح دل
سے پھوٹ پڑے، دولت اس کی ضمانت نہیں دے سکتی اس لئے باری تعالیٰ سے ایسا دل
ماں گنو

دل دے تو اس مزاج کا پور دگار دے
جو رنج کی گھڑی بھی خوشی سے گزار دے



دلوں کو مرکز مہرو وفا کر
 حريم کبریا سے آشنا کر
 جنہیں نان جویں بخشی ہے تو نے
 انہیں بازوئے حیدر بھی عطا کر
 معزز قارئین کو یہ امر پیش نظر رہنا چاہیے کہ اس باب میں جہاں جہاں اہل فقر
 و مسکنست کے فضائل بیان کئے گئے ہیں یا کئے جائیں گے ان سے وہی فقراء و مساکین
 مراد ہیں جو اللہ تعالیٰ کی تکونی مصلحتوں اور انتظامی حکمتوں کے تحت رزق اور مال و دولت
 کی تقسیم پر راضی ہوتے ہوئے صابر و شاکر ہیں۔ وہ مالداروں اور سرمایہ داروں کے مال و
 سرمایہ دیکھ کر اور آسودہ حال لوگوں کی آسائشات دیکھ کر لپھائی ہوئی نظروں سے دیکھ کر شکوہ
 نہیں کرتے بلکہ ہر حال میں صبر و شکر کا دامن تھامے رکھتے ہیں اور علامہ اقبال کے اس شعر
 کے مصدق اپنی خودی کو مجروح نہیں ہونے دیتے۔

میرا طریق امیری نہیں فقیری ہے
 خودی نہ نجع غربی میں نام پیدا کر



باب دوم

حضرت ﷺ کی غریب پور تعلیمات

حضور انبیاء الغریبین ﷺ کی مسکین نواز تعلیمات

تیمیوں کی کفالت پر عظیم بشارت نبوی

دنیا کے پسمندہ اور افادة طبقات کے تحفظ اور معاونت کا احساس جتنا دین اسلام نے دیا ہے کسی اور نظام میں اس کا عشر عشیر بھی دکھائی نہیں دیتا۔ اس لئے کہ اللہ رب العالمین ہے اور اس کے آخری رسول رحمۃ للعالمین ہیں اور حضور نبی اکرم ﷺ کا عطا کردہ دین، ربوبیت عامہ اور رحمت تامہ کا علمبردار نظام حیات ہے۔ تیم کسی بھی طبقہ کا کمزور اور بے یار و مددگار فرد ہوتا ہے جس کے باپ کا سایہ اس کے سر سے اٹھ چکا ہوتا ہے وہ اپنی کم عمری اور بے سہارگی کی وجہ سے اپنے مال اور دیگر مفادات کی حفاظت کے قابل نہیں ہوتا۔ اس لئے اس کا مال تلف کرنا نسبتاً آسان ہوتا ہے۔ حضور نبی اکرم ﷺ کی بعثت سے قبل، لوگ تیمیوں پر شفقت و رحمت کرنے کی بجائے ان پر ظلم کرتے ان کے مال ہڑپ کر جاتے، تیم کے عمدہ مال کو ناقص مال سے بدل دیتے، حضور نبی اکرم ﷺ جو خود حالت تیمی میں پیدا ہوئے، اپنے ساتھ ایک ایسا نظام رحمت لائے جس کے تحت تیمیوں کے ساتھ ہمدردی و خیرخواہی اور ان کے ساتھ حسن سلوک کی ہدایت کی گئی۔ تیمی کے اموال کو ہڑپ کرنے سے سختی سے منع کیا گیا۔ ان کے حقوق پورے کرنے اور ہر طرح کی مالی خدمت کی ترغیب دی گئی۔ ان کی کفالت کرنے والے کو جنت میں حضور ﷺ کی معیت کی خوشخبری دی اور انہیں دھکے دینے اور حقیر جانے والے کو ”مُكَذِّبِ دین“ (دین کو جھلانے والا) کہا۔ نبی رحمت ﷺ کی تیم پرور تعلیمات ملاحظہ ہوں۔

۱۔ وَلَا تَقْرَبُوا مَالَ الْيَتَيمِ إِلَّا بِالْتِنْيَ هِيَ أَحْسَنُ حَتَّىٰ يَلْعَلَّغَ أَشْدَهُ وَأَوْفُوا
بِالْعَهْدِ إِنَّ الْعَهْدَ كَانَ مَسْئُولاً^(۱)

” اور تم یتیم کے مال کے (بھی) قریب تک نہ جانا مگر ایسے طریقہ سے جو (یتیم کے لئے) بہتر ہو یہاں تک کہ وہ اپنی جوانی کو پہنچ جائے اور وعدہ پورا کیا کرو، پیشک وعدہ کی ضرور پوچھ گجھ ہو گی ۰“

٢- إِنَّ الَّذِينَ يَاكُلُونَ أَمْوَالَ الْيَتَامَى ظُلْمًا إِنَّمَا يَاكُلُونَ فِي بُطُونِهِمْ نَارًا
وَسَيَصْلُوْنَ سَعِيرًا^(١)

”بیشک جو لوگ تیمیوں کے مال ناچ طریقے سے کھاتے ہیں وہ اپنے پیٹوں میں نزی آگ بھرتے ہیں، اور وہ جلد ہی دکھتی ہوئی آگ میں جا گریں گے۔“

٣- أَرَءَيْتَ الَّذِي يُكَذِّبُ بِالدِّينِ ○ فَذَلِكَ الَّذِي يَدْعُ أَهْلَئِيمٍ ○^(٢)

”کیا آپ نے اس شخص کو دیکھا جو دین کو جھੱلاتا ہے؟ تو یہ وہ شخص ہے جو یتیم کو دھکے دیتا ہے (یعنی یتیموں کی حاجات کو رد کرتا اور انہیں حق سے محروم رکھتا ہے)۔“

۳۔ لوگوں کو کفالت یتامی کی ترغیب دیتے ہوئے یتیم پرور رسول ﷺ نے یوں ارشاد فرمایا:

خير بيت في المسلمين بيت فيه يتيم يحسن إليه و شربت
المسلمين بيت فيه يتيم يساء إليه ^(٣)

”مسلمانوں میں بہترین گھروہ ہے جس میں کوئی بیتیم (زیر کفالت) ہو جس کے ساتھ اچھا سلوک کیا جا رہا ہو اور مسلمانوں کے گھروں میں بدترین گھروہ

(١) القرآن، النساء، ٣: ١٠

(٢) القرآن، الماعون، ٧:١٠

(٣) ابن ماجه، السنن، ٢١٣: ٢؛ رقم: ٣٦٧٩.

طبراني، المعجم الأوسط، ٩٩:٥، رقم: ٣٧٨٥

ہے جس میں کوئی یتیم (زیر کفالت) ہو مگر اس کے ساتھ بدسلوکی کی جاتی ہے۔“

۵۔ یتیم پروری کا ثواب بیان کرتے ہوئے سرکار دو عالم نے یہ بشارت دی۔

انا و کافل الیتیم کھاتین فی الجنة هكذا و اشار بالسبابه
والوسطی^(۱)

”میں اور یتیم کی کفالت کرنے والا جنت میں اس طرح اکٹھے ہوں گے جس طرح یہ دو انگلیاں ہیں (سرکار نے دو انگلیاں ملا کر دکھائیں)۔“

مذکورہ بالا حدیث پاک یتیم پروری کے کتنے بڑے اجر و ثواب اور درجہ کو بیان کر رہی ہے کہ ایک تو جنت کی ضمانت بتائی جا رہی ہے دوبرا یہ کہ جنت میں رسول کریم ﷺ کی معیت کی بشارت ہے۔ تاجدار کائنات ﷺ یتیموں سے حسن سلوک کرنے والوں کو اتنے بڑے درجہ کی بشارت کیوں نہ دیں حالانکہ آپ ﷺ خود بھی یتیمی کی حالت سے گزرے تھے آپ کو معلوم تھا کہ حالت یتیمی میں کسی محسن و ہمدرد کی کس قدر سر پرستی کی ضرورت ہوتی ہے۔ یتیم پروری سے متعلق حضور ﷺ کے اسوہ کی عملی مثالیں آئندہ صفحات میں دیکھی جائیں گے۔

تیری حکمت نے یتیموں کو کیا ذریعہ یتیم
اور غلاموں کو زمانے بھر کا مولیٰ کر دیا
آدمیت کا غرض سامان مہیا کر دیا
اک عرب نے آدمی کا بول بالا کر دیا

یتیم کے سر پر دست شفقت رکھنے کا بے مثال اجر

حضرور نبی اکرم ﷺ کی خدمت اقدس میں ایک مرتبہ ایک یتیم بچہ حاضر خدمت ہوا اور عرض کرنے لگا یا رسول اللہ! میرے ماں باپ آپ ﷺ پر قربان ہوں میں ایک یتیم لڑکا ہوں، میری ایک بہن اور بیوہ ماں ہے۔ ہم کئی دنوں سے بھوکے اور مفلوک الحال ہیں، ہمیں کھانے کے لئے کچھ عطا فرمائیے۔ اللہ کریم اس کھانے کے بدلتے آپ کو کھلائے۔ شفیق و کریم نبی اس بچے کی اس انداز کی مودبانہ گفتگو سے خوش ہوئے اور فرمایا: ہمارے گھر جاؤ وہاں سے کھانے کے لئے جو کچھ ملے میری بارگاہ میں لے آؤ۔ تعمیل ارشاد کرتے ہوئے وہ لڑکا کاشانہ نبوی سے اکیس خشک کھجوریں لے آیا اور انہیں آپ کی ہتھیلی مبارک پر رکھ دیا۔ سرکار دو عالم ﷺ نے ان کھجوروں پر پھونک ماری اور برکت کی دعا کی۔ پھر فرمایا: بیٹا! یہ سات کھجوریں تیرے لئے ہیں، سات تیری ماں کے لئے اور سات تیری بہن کے لئے ہیں۔ صبح و شام ایک ایک کھالیا کرو۔

یہ لڑکا بارگاہ نبوی سے اٹھ کر جانے لگا تو حضرت معاذ بن جبل صؓ اس کے پاس گئے (بعض روایات میں حضرت سعد بن ابی وقاص کا نام آیا ہے) اور اس کے سر پر دست شفقت رکھتے ہوئے اس کے لئے دعا کی کہ رب کریم تمہارے حالات بہتر بنائے اور تمہیں اپنے باپ کا صحیح خلف الرشید بنائے۔ نبی رحمت ﷺ اپنے تربیت یافہ صحابی کے اس عمل کو دیکھ رہے تھے۔ یتیم بچے سے ہمدردی کرنے کے بعد حضرت معاذؓ واپس حضور نبی اکرم ﷺ کی بارگاہ میں حاضر ہوئے تو باقی حاضرین کی تعلیم کے لئے سرکار دو عالم نے ان سے پوچھا کہ تم نے ایسا کیوں کیا؟ حضرت معاذؓ نے جواباً عرض کیا، یا رسول اللہ ﷺ!

اس بچے پر رحمت کے جذبے سے اس وقت یتیم نواز رسول ﷺ نے فرمایا:

”مجھے قسم ہے اس ذات کی جس کے قبضہ قدرت میں محمد ﷺ کی جان ہے جو مسلمان، کسی یتیم بچے (پر دست شفقت رکھتے ہوئے اس) سے پیار کرتا ہے اللہ کریم ہر بال کے بدلتے اس کا درجہ بلند کرتا ہے۔ اس کے ہر بال کے بدلتے ایک نیکی عطا فرماتا ہے اور ہر بال کے بدلتے اس کی ایک خطاء معاف فرماتا ہے۔“

غرباء و مساکین کو کھانا کھلانے کی ترغیب

کھانا کھانا انسان کی بنیادی فطری اور طبعی ضرورت ہے۔ اس لئے خالق کائنات نے انسان اول کی تخلیق کے ساتھ ہی اس کی روٹی اور معاش کا بھی بندوبست کر دیا۔ پیغمبر اکرم ﷺ ساری کائنات انسانی کے لئے ”رحمۃ للعالمین“ اور ”حریص علیکم“ بن کر تشریف لائے جس کا تقاضا تھا کہ آپ ضرورت مندوں، محتاجوں، غریبوں، مسکینوں اور بھوکوں کی معاشی فلاح کا انتظام فرماتے۔ لہذا آپ ﷺ کی تعلیمات اور مبارک عمل سے ظاہر ہوتا ہے کہ جب تک آپ ﷺ کسی مصیبت زدہ کی مصیبت دور نہ فرمائیتے، کسی بھوکے کو کھانا نہ کھلا لیتے، محتاج کی حاجت پوری نہ فرمائیتے، بے آسرا اور بے سہارا لوگوں کے لئے کوئی سہارا اور آسرا ڈھونڈ نہ لیتے، حضور رحمت عالم ﷺ کی ذات گرامی کو چین نہ آتے۔ یہی وجہ ہے کہ کئی بزرگان دین بالخصوص حضرت سید ناغوٹ اعظم، حضرت خواجہ نظام الدین اولیا اور دیگر اولیاء کرام کے وسیع لنگر چلتے تھے۔ جن سے ہر خاص و عام ممتنع ہوتا۔ آج کل بھی کئی اہل اللہ کے آستانوں پر ”اطعام الطعام“ کا عمل اس انداز سے جاری و ساری ہے کہ اہل دنیا دیکھ کر دنگ رہ جاتے ہیں۔ بندہ نا چیز (مؤلف) خواجہ خواجگان حضرت قبلہ خواجہ محمد صادق دامت برکاتہ کے دراقدس واقع گلہار شریف (جامع الفردوس) کوئی حاضر ہوتا رہتا ہے۔ وہاں بھی ہر خاص و عام، امیر و غریب کے لئے ”اطعام الطعام“ کا منظر قابل ذکر ہے۔ اطعام اطعام کے حوالے سے اسلام کی غریب پرور تعلیمات ملاحظہ ہوں۔

۱۔ قرآن حکیم نے سورہ الدھر میں جنت میں جانے والے نیکوکاروں کے اوصاف بیان کرتے ہوئے ارشاد فرمایا:

وَ يُطْعِمُونَ الطَّعَامَ عَلَى حُجَّهٖ مِسْكِينًا وَ يَتِيمًا وَ أَسِيرًا ۝ إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَ لَا شُكُورًا ۝ (۱)

”اور (اپنا) کھانا اللہ کی محبت میں (خود اس کی طلب و حاجت ہونے کے

باؤ جود ایشراً) محتاج اور بیتیم اور قیدی کو کھلانے سے ہیں۔ (اور کہتے ہیں کہ) ہم تو محض اللہ کی رضا کیلئے تمہیں کھلا رہے ہیں، نہ تم سے کسی بدلہ کے خواستگار ہیں اور نہ شکرگزاری کے (خواہشمند) ہیں۔“

۲۔ سورہ مدثر میں مساکین کو کھانا کھلانے سے بے نیازی اور عدم توجہ کو دخول دوزخ کے اسباب میں سے بیان کیا گیا ہے۔ اہل دوزخ سے جب پوچھا جائے گا کہ کونے اعمال تمہیں دوزخ میں لائے تو وہ جواب دیں گے۔

وَلَمْ نَكُنْ نُطِعِمُ الْمِسْكِينَ ○ (۱)

”اور ہم محتاجوں کو کھانا نہیں کھلاتے تھے○“

۳۔ سورۃ الماعون میں، جن آیات کا ذکر گزشتہ صفحات پر بھی آچکا ہے، غرباء کو کھانا نہ کھلانے کے عمل کو ”تکذیب دین“ کے متراوف قرار دیتے ہوئے ارشاد فرمایا گیا:

أَرَءَيْتَ الَّذِي يُكَذِّبُ بِالدِّينِ ○ فَذَلِكَ الَّذِي يَدْعُ الْبَيْتِمَ ○ وَلَا يَحْضُ عَلَى طَعَامِ الْمِسْكِينِ ○ (۲)

”کیا آپ نے اس شخص کو دیکھا جو دین کو جھٹلاتا ہے؟○ تو یہ وہ شخص ہے جو بیتیم کو دھکے دیتا ہے (یعنی بیتیموں کی حاجات کو رد کرتا اور انہیں حق سے محروم رکھتا ہے) اور محتاج کو کھانا کھلانے کی ترغیب نہیں دیتا (یعنی معاشرے سے غریبوں اور محتاجوں کے معاشی استھان کے خاتمے کی کوشش نہیں کرتا)○“

۴۔ حضور نبی رحمت ﷺ نے بھوکوں کو کھانا کھلانے کی اہمیت و فضیلت بیان کرتے ہوئے اسے خود خالق کائنات کو کھانا کھلانے کے متراوف قرار دیا۔ ایک حدیث قدسی کے مطابق قیامت کے روز ”مالک یوم الدین“ اپنے ایک بندے سے جس نے دنیا میں کسی غریب کو کھانا دینے سے انکار کر دیا تھا، فرمائے گا:

(۱) القرآن، المدثر، ۷۳: ۷۳

(۲) القرآن، الماعون، ۱۰: ۱-۳

یا ابن ادم استطعمنک فلم تطعمنى ^(۱)

”اے ابن آدم! میں نے تجھ سے کھانا مانگا تھا لیکن تو نے مجھے کھانا نہ کھلایا۔“

اس پر بندہ بارگاہ الہی میں عرض کرے گا کہ اے خالق و مالک حقیقی! تو خود ساری کائنات کا رازق اور کفیل ہے۔ مجھ سے کھانا کیسے مانگ سکتا تھا۔ رب العالمین کا ارشاد ہوگا دنیا میں میرے فلاں غریب و محتاج بندے نے تجھ سے کھانا مانگا تھا لیکن تو نے اسے کھانا نہ دیا اگر تو اسے کھانا کھلا دیتا تو تو اس کھانے کو میرے پاس موجود پاتا۔

اس حدیث پاک میں اللہ تعالیٰ نے اپنے غریب بندوں پر لطف و کرم کی انتہا کرتے ہوئے ان کی ذات کو، اپنی ذات اور ان کے حال کو، اپنا حال قرار دیا ہے۔ یہ اگر بیکار ہوتے ہیں تو اللہ تعالیٰ فرماتا ہے میں بیکار ہوں اگر یہ بھوک کے پیاس سے ہوں تو اللہ تعالیٰ ان کی بھوک پیاس کو اپنی طرف منسوب کرتا ہے کہ میں بھوکا پیاسا ہوں۔ ان غرباء کو کھلانے پلانے کو بھی اپنی طرف منسوب کرتے ہوئے، غرباء کی عزت افزائی کی جاتی ہے۔

۵۔ مسکینوں اور غریبوں کے انیں و جلیس نبی مکرم ﷺ نے مختلف شرعی احکام کے کفاروں (کفارۃ صوم، کفارۃ یمین وغیرہ) میں مسکینوں کو کھانا کھلانے کی صورت بھی مقرر فرمائی ہے۔ جس سے ایک طرف تو مکلف کی کوتا ہیوں کا ازالہ ہوتا ہے تو دوسری طرف معاشرہ کے محتاجوں اور غریبوں کی مدد کی ایک صورت بھی پیدا ہو جاتی ہے۔ اسی طرح ایصال ثواب کے لئے بھی مسکینوں کو کھانا کھلانے کی تعلیم دی گئی ہے۔ علاوہ ازیں زکوٰۃ و صدقات کی صورت میں بھی غرباء کی امداد امت پر لازم فرمائی گئی ہے۔

۶۔ شادی و خوشی کے موقع پر غرباء امت کو یاد رکھتے ہوئے نبی مکرم ﷺ نے اپنے

(۱) ۱- مسلم، الصحيح، کتاب: البر والضلة، باب فضل عيادة المريض، ۲:

ماننے والوں کو تعلیم دی کہ ایسی دعوتوں میں میری امت کے فقیروں کو بھی بلا یا
جائے۔ ارشاد گرامی ہے

شر الطعام طعام الوليمه يدعى لها الاغنياء و يترك المساكين^(۱)
”کھانوں میں بدترین کھانا اس ولیمہ کا کھانا ہے جس میں اہل دولت کو تو دعوت
دی جائے مگر مساکین کو چھوڑ دیا جائے۔“

پیغمبر اکرم ﷺ کا یہ فرماں ہمارے لئے دعوت فکر ہے کہ ہم اپنے طرز عمل پر
غور کریں کہ ہم میں کتنے افراد اپنے ہاں ہونے والی شادی بیاہ کی ضیافتؤں میں غریبوں،
مسکینوں اور محتاجوں کو بلا تے ہیں۔ ہم یہ تو کوشش کرتے ہیں کہ ہماری دعوت ولیمہ میں
بڑے بڑے جاہ و منصب والے، سیاسی وڈیرے اور مالدار لوگ آئیں تاکہ محلہ اور شہر میں
ہماری دھوم مجھے خواہ ہمیں قرض لے کر ہی ایسی دعوتوں کا اہتمام کرنا پڑے۔ لیکن ہم اپنے
محلہ اور پڑوں میں رہنے والے محتاجوں اور فقیروں یہاں تک کہ غریب رشتہ داروں کو بھی
بھول جاتے ہیں۔ اے کاش! ہم اپنے نبی رحمت ﷺ کی تعلیمات اپنی عملی زندگی میں
اتارتے۔

حدیث ”ایمان اور اپنے بھائی کے لئے پسند“ کی دو صورتیں

محسن انسانیت، رسول رحمت حضور نبی اکرم ﷺ نے ایک فلاحتی اور خوشحال
معاشرہ کی تشكیل کے لئے ایمان کا ایک بنیادی اصول اور تقاضا یہ بتایا ہے کہ کامل الایمان
بننے کے لئے ضروری ہے کہ جو چیز تم اپنے لئے پسند کرتے ہو وہی چیز اپنے دوسرے
بھائیوں کے لئے پسند کرو۔ ارشاد گرامی ہے:

قال رسول الله و الذي نفسي بيده لا يوم من أحدكم (و في روایة

(۱) بخاری، الصحيح، ۹۸۵:۵، کتاب النکاح، رقم: ۳۸۸۲

ابوداؤد، السنن، ۳۲۱:۳، رقم: ۳۷۳۲

عبد) حتی یحب لاخیہ ما یحب لنفسہ (۱)

”رسول اللہ ﷺ نے فرمایا کہ اس ذات کی قسم جس کے قبضہ قدرت میں میری جان ہے کہ کوئی شخص (یا کوئی بندہ) اس وقت تک مسلمان نہیں ہو سکتا جب تک وہ اپنے بھائی کے لئے وہی کچھ پسند نہ کرے جو اپنی ذات کے لئے پسند کرتا ہے۔“

اس حدیث مبارکہ کی روشنی میں شیخ الاسلام استاذی مکرم پروفیسر ڈاکٹر محمد طاہر القادری، عدل اور احسان کا فرق سمجھاتے ہوئے یوں رقطراز ہیں:

”میرے نزدیک مذکورہ حدیث شریف میں دو حالتیں بیان کی گئی ہیں۔ ایک حالتِ عدل ہے اور دوسری حالتِ احسان ہے۔ حالتِ عدل میں مسلمان ہونے کے لئے کم از کم شرط یہ ہے کہ انسان اس حد تک بے لوث اور بے غرض ہو اور معاشرے کے دیگر افراد کے حق میں اس حد تک دردمند بھی خواہ، نفع بخش اور فیض رسائی ہو جائے کہ جو کچھ وہ اپنی ذات کے لئے پسند کرے یا روا رکھے۔ کم از کم وہی کچھ دوسروں کے لئے بھی پسند کرے اور ہو سکے تو مہیا بھی کرے یعنی اپنے حقوق و مفادات اور دوسروں کے حقوق و مفادات میں کوئی فرق تصور نہ کرے۔ اگر خادم رکھنا ہو تو اسے کھانے اور پہننے کے لئے وہی کچھ دے جو خود کھاتا اور پہنتا ہے۔ اگر معاشرے کے لوگ بنیادی ضروریات سے محروم ہوں اور اہل دولت تیغشات کی زندگی بر کرتے رہیں تو یہ عدل کے خلاف ہے۔ یعنی جو سہوتیں وہ خود کو مہیا کرنا چاہتا ہے دوسروں کے لئے بھی ان کا خیال رکھے۔ اگر یہ احساس اور درد دل و دماغ میں مفقود ہو اور عمل ان خصائص سے عاری ہو تو زندگی خلاف عدل ہوگی۔ کیونکہ خلاف عدل کو ظلم کہتے ہیں اور ”ظلم“ منافی ایمان ہے۔ اس صورت میں یہ سمجھنا چاہئے کہ ایمان کا ادنیٰ تقاضا بھی پورا نہیں ہو رہا۔“

حالتِ احسان، کمالِ ایمان سے متعلق ہے۔ پہلی صورت میں جو کچھ اپنی ذات

(۱) ۱- بخاری، الصحيح، کتاب الایمان، ۱۳: ۱، رقم: ۱۳

۲- مسلم، الصحيح، کتاب الایمان، ۱: ۲۸، رقم: ۳۵

کے لئے پسند تھا اسی کے برابر دوسروں کے لئے بھی پسند کرنے کا حکم دیا جا رہا تھا۔ اس صورت میں انسان اپنے حق سے دستبردار نہیں ہو رہا تھا بلکہ مفہوم یہ تھا۔ کہ جن لذات حیات سے تم خود لطف انداز ہو رہے ہو ان سے دوسروں کو بھی ممتنع ہونے کا موقع دو۔ لیکن حالتِ احسان میں تصور بدل گیا۔ یہاں تقاضائے ایمان یہ ہے کہ ”حتیٰ یحب لاخیہ ما یحب لنفسه“ جو اس نے اپنی ذات کے لئے پسند کیا تھا وہی بجائے اپنی ذات پر صرف کرنے کے دوسروں کے لئے صرف کر دے۔

ذراغور فرمائیے حدیث میں ”مثل ما یحب لنفسه“ (جو کچھ اپنے لئے پسند کرتا ہے اسی کی مثل دوسروں کے لئے بھی پسند کرے) کے الفاظ نہیں آئے بلکہ الفاظ یہ ہیں ”ما یحب لنفسه“ کہ وہی جو اپنے لئے پسند کرتا ہے خود پیکر ایثار بن کر دوسرے کو اس سے فیضیاب کر دے۔

عدل یہ تھا کہ خود بھی لطف اٹھائے اور دوسروں کو بھی لطف اٹھانے دے

احسان یہ ہے کہ اپنا لطف قربان کر کے دوسروں کو بھم پہنچائے

عدل یہ تھا کہ اپنے لئے بھی جئے اور دوسروں کے لئے بھی

احسان یہ ہے کہ صرف دوسروں کے واسطے زندہ رہے

عدل یہ تھا کہ کسی کو دکھ نہ پہنچے

احسان یہ ہے کہ اپنے سکھ بھی دوسروں میں باٹ دے

عدل شرط ایمان تھا اور احسان کمال ایمان

عدل مساوات تھی اور احسان سراسرا ایثار

احسان کی مثال اس مشہور واقعہ جنگ سے بھی بخوبی کنجھی جاسکتی ہے جس میں کنی صحابہ نے ایک دوسرے کی خاطر ایثار کیا یہاں تک کہ سب شہید ہو گئے اور پانی کوئی نہ پی

سکا اسی حالت اور عمل کا نام در دل ہے جو وجہ تخلیق انسانیت ہے۔^(۱)

درد دل کے واسطے پیدا کیا انسان کو
ورنہ طاعوت کے لئے کچھ کم نہ تھے کرو بیاں

مذکورہ بالا حدیث مبارکہ اور اس کی وضاحت سے ظاہر ہوتا ہے کہ دین و ایمان
صرف کلمہ پڑھنے اور نماز روزے کی ادا یگی ہی کا نام نہیں بلکہ جب تک کوئی شخص اپنے
گرد و پیش اور اپنی سوسائٹی میں فقراء و مساکین سے مالی ہمدردی و غم خواری نہیں کرتا اور
اپنے وسائل، ان کے مسائل حل کرنے میں خرچ نہیں کرتا، وہ تکمیل ایمان کا دعوی نہیں
کر سکتا۔ اس سلسلہ میں غمگسار انسانیت ﷺ کا ایک اور فرمان ملاحظہ ہو۔ تاجدار
کائنات ﷺ نے ارشاد فرمایا:

لیس المومن الذی یشبع و جاره جائع الی جنبه^(۲)

”وہ شخص (کامل) مومن نہیں ہو سکتا جو خود تو پیٹ بھر کر کھالے اور اس کے
پہلو میں اس کا پڑوی بھوکا پڑا ہو۔“

اس حدیث پاک میں جار (پڑوی) کی وضاحت میں حضرت امام حسن رض کا وہ
قول توجہ طلب ہے جسے امام بخاری نے الادب المفرد میں ولید بن دینار سے روایت کیا
ہے کہ امام حسن سے پوچھا گیا کہ ارشاد رسول میں جار (پڑوی) سے مراد کون ہے؟
انہوں نے فرمایا: چاہیس گھر سامنے، چاہیس گھر پیچھے، چاہیس گھر دامیں اور
چاہیس گھر بائیں۔

گویا یہ اہل ثروت و استطاعت کے لئے جیطہ کفالت ہے۔ اگر انسان صاحب
استطاعت ہو اور اتنے دور تک لوگ فاقہ کی حالت میں ہوں یا ان کی ضروریات کماحتہ

(۱) ڈاکٹر محمد طاہر القادری، اسلامی فلسفہ زندگی: ۵۱-۵۲

(۲) بیہقی، السنن الکبری، ۳: ۱۰۱.

پوری نہ ہو رہی ہوں اور ان کا کوئی پر سان حال نہ ہو تو صاحب استطاعت مسلمان پر اتنی حدود تک انفاق و احسان واجب ہے اگر اس کی دولت صرف اسی کی زندگی کی آسائشات و تزئینات پر خرچ ہو رہی ہے اور اس کے ماحول میں لوگ بنیادی ضرورتوں سے بھی محروم ہوں تو یہ دولت مندی حرام ہے۔ اس طرح انسان ایمان کے تقاضوں کو پورا نہیں کر سکتا۔

توجه طلب امر یہ ہے کہ معلم انسانیت ہمایوں کا اس قدر خیال رکھنے کی تعلیم دیں کہ کوئی بھوکا نہ سوئے لیکن آج ہمارا الیہ یہ ہے کہ ہم ایک دوسرے سے اتنے بے نیاز اور لا پرواہ ہیں کہ ہمسائے کی بھوک دور کرنا تو کجا ہمیں سالہا سال تک اتنا پتا بھی نہیں ہوتا کہ ہمارے دائیں بائیں یا فلیٹس کی صورت میں اوپر یا نیچے کون رہتا ہے؟ آج کے کمپیوٹر اور مشینی دور نے دنیا کو تو ”گلوبل ولیج“ بنادیا ہے لیکن پاس رہنے والوں سے غافل کر دیا ہے۔ اقبال نے چ کہا تھا

احساس مردوں کو کچل دیتے ہیں آلات
ہمیں مشہور صوفی بزرگ حضرت بشر حاجیؒ کے اس عمل سے بھی رہنمائی لینی چاہئے جو شدید سردی میں گرم اور موٹے کپڑے دیوار سے لٹکا کر خود عام کپڑوں سے ٹھہر تے تھے۔ پوچھنے پر جواب دیتے کہ میں اپنے شہر یا گاؤں کے سارے محتاجوں اور ضرورت مندوں کو گرم کپڑے مہیا نہیں کر سکتا۔ اس لئے اپنے آپ کو ان سے ممتنع کیوں کروں میں اپنے اوپر بھی انہی کی کیفیت طاری کر رہا ہوں۔

نفلی حج و عمرہ یا مساکین سے مالی ہمدردی (امام غزالیؒ کے نزدیک)

حجۃ الاسلام امام محمد غزالیؒ دنیاۓ اسلام کے جلیل القدر امام ہیں۔ جنہوں نے شریعت و طریقت اور اركان اسلام کی حکمتوں پر گراں قدر کتب تصنیف کی ہیں۔ آج کل عالم مغرب میں بھی ان کی تصنیفات پر بہت کام ہو رہا ہے۔ وہ اپنی شہرہ آفاق تصنیف ”احیاء علوم الدین“ میں فقراء و مساکین کی مالی معاونت اور ان کی غم خواری کے متعلق ایک معروف صوفی بزرگ حضرت بشر بن حارث کا ایک واقعہ لکھتے ہیں کہ ایک دفعہ ان کا ایک

عقیدت مندنلی حج پر جاتے ہوئے الوداعی سلام کے لئے آپ کی خدمت میں حاضر ہوا۔ کہنے لگا: حضور مجھے کوئی نصیحت فرمائیں۔ حضرت بشر نے فرمایا: تو نے حج کے لئے کتنی رقم اکٹھی کی ہے؟ اس نے جواب دیا: دو ہزار درہم۔ پھر آپ نے پوچھا: حج کرنے سے تیرا مقصود کیا ہے؟ جواب دیا: خوشنودی خدا۔ آپ نے فرمایا: اگر تیرے رب کی خوشنودی تجھے گھر بیٹھنے نصیب ہو جائے اور ہبھی یقینی تو سفر کی تکلیف سے بچ جائے گا کیا تو ایسا کرنے کو تیار ہے؟ اس عقیدت مند نے عرض کیا: ہاں۔ لیکن یہ کیسے ہوگا؟ موصوف بزرگ نے جواب دیا: اگر تو جمع شدہ درہم کسی پریشان حال مقروض، میتیم یا مسکین کی حاجت پوری کرنے کے لئے انہیں دے دے اور ان کے دل کو خوش کر دے تو اللہ تعالیٰ خوش ہو جائے گا اور تجھے کئی جوں کا ثواب عطا کرے گا۔ کیونکہ کسی بندہ مومن کے دل کو خوش کرنا، کسی پریشان حال کی پریشانی دور کرنا، کسی غمزدہ کی مدد کرنا یا کسی کمزور کی اعانت کرنا سونفل جوں سے افضل ہے۔ اس لئے بقول مولانا روم:

دل بدست آور کہ حج اکبر است
از هزاران کعبہ ، یک دل بہتر است
پنجاب کے معروف صوفی شاعر حضرت سلطان العارفین سلطان باہو
فرماتے ہیں:

ایہہ تن رب سچے دا حجرہ وچ پا فقیرا جھاتی ہو
نہ کر منت تو خواج خضردی تیرے اندر آب حیاتی ہو
شوچ دا دیوا بال ہنیرے متاں لمحی یار کھڑاتی ہو
مرن تھیں پہلے مر رہے باہو جہاں حق دی رمز پچھاتی ہو

بندہ مومن کے دل کو خوش کرنا ایک بہت بڑی نیکی ہے۔ جب کسی مسکین و غریب کی ضرورت پوری کی جائے گی تو اس کا دل یقیناً خوش ہوگا۔ جو کہ عرفاء کے قول کے مطابق اللہ تعالیٰ کا عرش ہے (قلب المؤمن عرش الله تعالیٰ) ہمارے معاشرے کا

ر جہان کچھ اس طرح بن گیا ہے ہمارے سرمایہ دار، تاجر حضرات اور صاحب ثروت لوگ ہر سال حج اور عمرہ پر جاتے ہیں۔ بلا شک و شبہ حج اور عمرہ بہت بڑی عبادت بھی ہے اور سعادت بھی گنبد خضری کی زیارت، ایمان کی حلاوت کا باعث ہے۔ لیکن گنبد خضری کے مکین کے کسی غریب اور دکھی امتی کی مدد کرنا بھی دو جہاں کے تاجدار کی خوشی کا باعث ہے کیونکہ امت کے والی کو جتنی شفقت اور پیار اپنی امت سے ہے اس کا اندازہ لگانا مشکل ہے۔ جو شخص حضور نبی اکرم ﷺ کے امتی کی مدد کرے گا وہ بھی بارگاہِ مصطفیٰ ﷺ میں مقبول ہوگا۔ مساجد پر پیسہ خرچ کرنا بہت بڑی نیکی اور اجر کا ثواب ہے کیونکہ یہ اللہ کے گھر ہیں (لوگوں کے حقوق غصب کر کے غریبوں کا استھان کر کے مساجد و مدارس کی تزئین و آرائش پر اپنی سخاوت و فیاضی کا ڈنکا بجانے کے لئے اسلامی تعلیمات کی روح کے منافی ہے) لیکن دکھی دلوں کو ڈھارس پہنچانا اور شکستہ خاطر مسکینوں، غریبوں، بے کسوں کے دلوں کو خوش کرنا بھی بہت بڑی نیکی ہے۔ ابو بن ادھمؓ کی معروف حکایت جو کہ سکولوں کا الجھوں کی انگریزی کی نصابی کتب میں لکھی ہوئی ہے کہ رات کو سوئے ہوئے اٹھتے ہیں تو ایک نورانی ہستی کو ایک نورانی کتاب میں کچھ لکھتے ہوئے پاتے ہیں۔ پوچھنے پر جواب دیا کہ یہ ان لوگوں کے نام ہیں جو اللہ سے محبت کرتے ہیں۔ ابو بن ادھمؓ اپنا نام پوچھتے ہیں جواب ملتا ہے کہ آپ کا نام نہیں ہے۔ ابو بن ادھم کہتے ہیں کہ میرا نام ان لوگوں کی لست میں لکھ لیں جو اللہ کے بندوں سے محبت کرتے ہیں فرشتہ کچھ لکھ کر غالب ہو گیا۔ اگلے روز فرشتہ نے موصوف کو ان لوگوں کی لست دکھائی جن سے اللہ محبت کرتا ہے۔ اس فہرست میں ابو بن ادھم کا نام سب سے اوپر تھا۔ علامہ اقبال نے اسی مفہوم کی ترجمانی کرتے ہوئے کہا

تحا:

خدا کے بندے تو ہیں ہزاروں ، بنوں میں پھرتے ہیں مارے مارے
میں اس کا بندہ بنوں گا جس کو خدا کے بندوں سے پیار ہوگا
(اقبال)

خدم اور غلاموں سے حسن سلوک

غلاموں کو سریے سلطنت پر جس نے بھوایا
تیمیوں کے سروں پر کر دیا اقبال کا سایہ
گداوں کو شہنشاہی کے قابل کر دیا جس نے
غوروں نسل کا افسوس، باطل کر دیا جس نے

محسن انسانیت، پیغمبر انقلاب حضور نبی اکرم ﷺ کے دین رحمت اور ہمہ جہتی
انقلاب نے جس طرح مختلف کمزور طبقات انسانی کو عزت و احترام کے حقوق عطا کئے، اسی
طرح غلاموں ملکوموں، خادموں اور ماتحتوں کی بنیادی ضروریات اور ان کے آرام و سکون
کے لئے حقوق مقرر فرمائے۔ نبی رحمت ﷺ نے اپنی تعلیمات اور مبارک عمل سے
زیردستوں غلاموں خادموں اور کمزور ملکوموں کو وہ مقام و مرتبہ اور شرف عطا کیا کہ

غلاموں کو زمانے بھر کا مولیٰ کر دیا

نبی رحمت ﷺ کی بعثت سے قبل، دنیا کے اکثر معاشروں میں غلاموں کے
ساتھ انسانیت سوز سلوک کیا جاتا تھا۔ ایران و روم اور یورپ و ہندوستان کہیں بھی ان کے
جدبات و احساسات اور حاجات و ضروریات کا خیال نہیں رکھا جاتا تھا۔ سرکار دو عالم ﷺ
نے آکر اس مظلوم طبقہ کو وہ حقوق عطا کئے جو آج کے انسانی حقوق کے نام نہاد علمبردار
امریکہ و یورپ کے آئین و نظام میں بھی کہیں دکھائی نہیں دیتے۔ آپ ﷺ کی تعلیمات
سے اس مظلوم و مقهور طبقہ کو پہلی دفعہ سکھ اور چین کا سانس نصیب ہوا اور انہیں بھی اپنے
اشرف الخلوقات ہونے کا احساس ہوا۔ اس سلسلہ میں آپ ﷺ کی غلام پرور تعلیمات
ملاحظہ ہوں۔ بعد ازاں اگلے حصہ میں آپ ﷺ کا مبارک عمل بیان کیا جائے گا۔

۱۔ حضرت ابو ذر غفاری رض معروف صحابی رسول تھے۔ انہی کے نقر کو علامہ ڈاکٹر محمد
اقبال نے اپنے کلام میں ”فتر بوزر“ کہتے ہوئے جا بجا حوالہ کے طور پر ذکر کرتے

ہیں، وہ بیان کرتے ہیں کہ میں نے ایک مرتبہ ایک غلام کو گالی دی اور اسے ماں کا عار دلایا۔ انہوں نے جا کر تمیز بندہ و آقا کو مٹانے والے پیغمبر انقلاب ﷺ کی بارگاہ میں جا کر شکایت کر دی تو غلام پرور آقا نے مجھے ڈانتے ہو ہے فرمایا:

”اے ابوذر! کیا تو نے اسے ماں کا عار دلایا بے شک تو ایسا آدمی ہے جس میں دورِ جاہلیت کے فخر و غرور کی ابھی تک بو ہے۔“ آپ ﷺ نے مزید فرمایا
 اخوانکم خولکم جعلهم اللہ تحت ایدیکم فمن کان اخوه تحت
 یده فليطعمه مما يأكل و ليلبسه مما يلبس و لا تكفوهم ما
 يغلبهم فان كلفتموهم فاعينوهم ^(۱)

تمہارے یہ غلام جو اللہ نے تمہارے ماتحت کئے ہیں، تمہارے بھائی ہیں تو جس کا بھائی اس کے قبضہ میں ہوا سے چاہئے کہ وہ اپنے غلام اور خادم بھائی کو اسی کھانے میں سے مکھلائے جو وہ خود کھاتا ہے اور اسے وہی پہنائے جو خود پہنتا ہے اور انہیں ایسے مشکل کام کی تکلیف نہ دے جو ان کے لئے ناقابل برداشت ہو۔ اور اگر ایسے کام کی زحمت دینا ناگزیر ہو تو اس کام میں ان کا ہاتھ بٹاؤ اور اعانت کرو۔“

اس حدیث پاک نے غلاموں اور خادموں کے حقوق کا جو چارٹر پیش کیا ہے پوری تاریخ انسانی میں اس کی نظر نہیں ملتی۔ اس حدیث پاک میں غلاموں اور خادموں کے متعلق درج ذیل نکات بیان کئے گئے۔ ہیں۔

۱۔ غلاموں اور خادموں کو اپنا دینی بھائی سمجھا جائے ان کی ضروریات و آسائشات کا بھی خیال رکھا جائے۔ کسی کو حاکم بنا دینا اور کسی کو محکوم، کسی کو آقا بنا دینا اور کسی کو غلام، یہ سب اللہ تعالیٰ کی انتظامی و تکونی حکمتوں کے تحت ہے۔ اسے عزت اور فضیلت کا معیار نہ سمجھا جائے۔

۲۔ غلاموں کو وہی کھانا کھلاؤ جو تم اپنے لئے کھانا پسند کرتے ہو۔ یعنی ان کے خورد و نوش کا مناسب اہتمام ہونا چاہئے۔

۳۔ غلاموں کے لباس کا بندوبست کیا جائے۔ گرمی سردی کے موسمی حالات کے مطابق ان کے کپڑوں کا اہتمام کیا جائے۔

۴۔ ان کی ہمت و طاقت سے بڑھ کر ان سے کام نہ لیا جائے۔

۵۔ اگر کوئی ایسا کام ان کے سپرد کیا جائے جس میں انہیں غیر معمولی مشقت اٹھانا پڑے تو خود بھی اس کام میں شریک ہو جانا چاہئے۔

پنجمبر اکرم ﷺ کے اس ارشاد کے بعد حضرت ابو ذر غفاری رضی اللہ عنہ کا یہ معمول تھا کہ جو کپڑا موسم کے مطابق خود پہننے وہی کپڑا اپنے غلام کو دیتے۔ جو کھانا خود کھاتے وہی اپنے غلام کو عطا فرماتے۔

۶۔ حضرت ابو ہریرہ رضی اللہ عنہ سے روایت ہے کہ حضور نبی اکرم ﷺ نے ارشاد فرمایا:

إِذَا صَنَعَ لَأْحَدَكُمْ خَادِمَهُ طَعَامًا ثُمَّ جَاءَ بِهِ وَقَدْ ولَى حِرَهُ وَ دَخَانَهُ فَلِيَقْعُدْهُ مَعَهُ فَلِيَأَكُلْ فَانَ الطَّعَامُ مَشْفُوهًا قَلِيلًا فَلِيَضْعُفْ فِي يَدِهِ مِنْهُ أَكْلَةً أَوْ أَكْلَتَيْنِ (۱)

”جب تم میں سے کسی کا خادم اس کا کھانا تیار کر کے اس کے پاس لائے اس حال میں کہ اس خادم نے کھانا تیار کرنے کی گرمی سکھی ہے اور اس نے آگ کا دھواں برداشت کیا ہے تو اس مالک کو چاہئے کہ وہ خادم کو اپنے ساتھ بٹھا کر کھلائے اور اگر کھانا کم بھی ہو تو پھر بھی اس کے ہاتھ میں ایک دو لئے ضرور رکھ دے۔“

۷۔ ایک آدمی بارگاہِ نبوی میں حاضر ہوا اور عرض کیا یا رسول اللہ! ہم اپنے خادموں کو آخر

کتنی مرتبہ تک درگزر کریں۔ آپ خاموش رہے۔ صحابی نے دوبارہ پوچھا آپ پھر خاموش رہے۔ تیسرا مرتبہ پوچھنے پر مسکین نواز آقا نے فرمایا:

اعفو عنہ کل یوم سبعین مرہ ^(۱)

”اس سے ہر روز ستر مرتبہ بھی درگزر کرنا پڑے تو معاف کر دو۔“

سرکار دو عالم ﷺ کے بھی ذاتی خدام تھے ان کے ساتھ آپ ﷺ کا کیا سلوک تھا، اس کی تفصیل تو اگلے جز مسکین نواز نمونہ میں دی جائے گی، صرف ایک روایت سے اندازہ لگائیں کہ آپ خدام کی غلطیاں کیسے معاف فرماتے تھے۔ حضرت سیدہ عائشہ صدیقہ رضی اللہ عنہا روایت کرتی ہیں کہ

ما ضرب رسول اللہ ﷺ خادما و لا امرأة قط ^(۲)

”رسول اللہ ﷺ نے کبھی بھی کسی خادم یا عورت کونہ مارا۔“

مذکورہ بالا روایات میں غلاموں اور خادموں کے متعلق جن تعلیمات کا ذکر کیا گیا ہے محسن انسانیت ﷺ نے اپنے عملی نمونہ سے ایسی مثالیں پیش کیں کہ غلام اپنے مقدر پر نازار ہونے لگے اور ان کے مقام و مرتبہ اور عزت افزائی دیکھ کر دیگر لوگ ان کی غلامی پر رشک کرنے لگے حضرت زیدؑ کا نام کون نہیں جانتا۔ یہ حضور نبی اکرم ﷺ کے غلام ہی تو تھے لیکن اتنا مقام ملا کہ قرآن مجید میں اگر کسی صحابی کا نام آیا ہے تو یہ وہ واحد صحابی ہیں، جن کا نام لے کر سورہ احزاب میں عزت افزائی کی گئی ہے۔ ان کے بیٹے حضرت اسامہؓ سے اس قدر پیار فرماتے کہ ایک ران پر حضرت امام حسنؓؒ کو بٹھاتے اور دوسری ران پر حضرت اسامہؓؒ کو بٹھا کر اللہ کی بارگاہ میں عرض کرتے: کہ اے باری تعالیٰ میں ان دونوں سے محبت فرماتا ہوں تو بھی ان سے محبت فرم۔

ایک دفعہ یہی غلام زادہ حضرت اسامہؓؒ دروازے کی چوکھ سے پھل کر گر

(۱) ابو داؤد، السنن، باب فی حق الملوك، ۳۳۱: ۳، رقم: ۵۱۶۳

(۲) ابو داؤد، السنن، ۲۵۰: ۳، رقم: ۳۷۸۶

پڑا جس سے چہرہ گرد آلو د ہو گیا۔ آپ اس کے چہرے سے مٹی جھاڑتے ہوئے فرمانے لگے: اگر اسماءؓ لڑکی ہوتی تو میں اسے زیور پہناتا، اسے عمدہ کپڑے پہناتا حتیٰ کہ اس کے کانوں میں بالیاں پہنانے کے لئے سوراخ کرتا۔ یہی اسماءؓ تھا جسے وصال سے پہلے ایک لشکر کا سپہ سالار بنا کر روانہ کیا۔ حالانکہ یہ کم عمر تھے اور بڑے بڑے تجربہ کا رجلیل القدر صحابہؓ کرامؓ بھی موجود تھے۔ سرکار ﷺ کی غلام پروری دیکھ کر واقعی یہ کہنا پڑتا ہے:

تیری حکمت نے قبیلوں کو کیا دریتیم
اور غلاموں کو زمانے بھر کا مولیٰ کر دیا



جس کو حفارت سے دنیا نے دیکھا اور منہ پھیر لیا

اس کو بھی سینے سے لگایا میرے کملی والے نے

وصال کے وقت بھی نماز اور غلاموں کی فکر

حضرت انسؓ روایت کرتے ہیں کہ حضور نبی اکرم ﷺ نے وصال کے وقت جو آخری وصیت فرمائی وہ نماز اور غلاموں سے متعلق تھی۔ بیان کرتے ہیں کہ سرکار دو عالم ﷺ پر نزع کا عالم طاری تھا، زبان ہلانا مشکل ہو رہا تھا، لیکن آپ ﷺ فرمารہے تھے۔

الصلوة، الصلوة، اتقوا الله فيما ملكت ايمانكم (۱)

”(اے میری امت) نماز نماز یعنی نماز کا خیال رکھنا اور اپنے غلاموں (زیر دستوں) کے معاملہ میں اللہ سے ڈرتے رہنا۔“

(۱) ۱- بخاری، الادب المفرد: ۲۶

۲- ابو داؤد، السنن، ۳: ۳۳۹، رقم: ۵۱۵۶

متاز محقق حافظ محمد سعد اللہ "ما ملکت ایمانکم" کے مفہوم کی وسعت بیان کرتے ہوئے اپنی تالیف "غریبوں کے والی" میں یوں رقمطراز ہیں۔

"علماء اگرچہ" "ما ملکت ایمانکم" سے غلام ہی مراد لیتے ہیں مگر یہ جملہ اپنے اندر وسیع مفہوم لئے ہوئے ہے۔ اگر صرف اصطلاحی غلام ہی مراد ہوتا تو اس کے لئے یہاں "عبدکم" یا "موالیکم" کے الفاظ لانے میں کوئی نحوی امر مانع نہیں تھا۔ ما ملکت ایمانکم کا لفظی معنی ہے "وہ چیز جس کے مالک تمہارے داہنے ہاتھ ہوں" اردو میں اس کا بہترین ترجمہ "زیر دست" ہے۔ دفاتر میں ہر چھوٹا، بڑے کا زیر دست ہے۔ کارخانوں میں مزدور، مالک کا زیر دست ہے۔ زمینوں میں مزارع، زمیندار کا زیر دست ہے۔ غریب "کمی" آدمی، سرمایہ دار اور جاگیر دار کا زیر دست ہے۔ بیوی، شوہر کی زیر دست ہے۔ گویا ہر مسلمان کے لئے وصیت نبوی ہے کہ وہ اپنے زیر دست اور ماتحت کا خیال رکھے۔^(۱)

خلاصہ کلام یہ ہے غلاموں اور زیر دستوں کے متعلق وہ سرمایہ دار اور صاحب ثروت اپنے رویے کا جائزہ لیں جو نوکروں چاکروں اور خادموں کے ساتھ بیٹھ کر کھانا کھانا تو کجا ان کے پاس بیٹھنا بھی اپنی توہین اور کسریشان سمجھتے ہیں۔ وہ خود تو عالیشان بنگلوں کوٹھیوں، سردیوں گرمیوں کے قیمتی ملبوسات اور اعلیٰ قسم کے کھانوں سے لطف اندوز ہوتے ہیں جبکہ ان کے خدام لنڈا بازار کے کپڑوں اور دال روٹی کو بھی ترستے ہیں۔ سرمایہ دار اور جاگیر دار اپنے کتوں کے لئے پیشل ڈاکٹر زرکھتے ہیں جبکہ غریب بے چارے خدام یا بار ہو جائیں تو بستر علالت پر ایڑیاں رگڑ رگڑ کر مر جاتے ہیں۔ کیا یہ خدام انسان نہیں ہیں؟ ان کے ساتھ یہ ناروا سلوک کیوں؟

ماضی قریب کے ایک بلند پایی صوفی بزرگ میاں شیر محمد شرقپوری کے متعلق ان کے عقیدت مندوں میں یہ واقعہ مشہور ہے جس کا یہاں ذکر کرنا اس مضمون کی اہمیت کو مزید واضح کر دے گا۔ آپ کی بارگاہ میں آپ سے ملنے کے لئے ایک گاؤں کے

چوہدری، شرپور شریف (نرالہور) حاضر ہوتے ہیں۔ ان کے ساتھ ان کے گاؤں کا ایک ”کمی“ خادم بھی تھا۔ پنجاب کے دیہاتوں میں غیر کاشتکار طبقہ کو لوگ ”کمی“ کہتے ہیں۔ حضرت میاں صاحب کی خدمت میں حاضر ہوتے وقت اس نے اپنے ”کمی“ کو باہر ہی اپنے گھوڑے کے پاس چھوڑ دیا۔ جب میاں صاحب کی طرف انہیں کھانا پیش کیا گیا تو کہنے لگا کہ میرے کمی کے لئے باہر کھانا بھجوادو۔ آپ نے فرمایا اسے بھی بلا لو اور اکٹھے کھا لو لیکن اس نے کہا: وہ کمی ہے۔ اس کا کھانا ادھر ہی بھجوادیا جائے۔ صوفیاء چونکہ سنت مصطفیٰ ﷺ کے بہت قریب ہوتے ہیں اس لئے میاں صاحب شرپوری، چوہدری کو سکھانے کے لئے اس کے خادم (کمی) کو بلواتے ہیں اور اپنے ساتھ کھلاتے ہوئے چوہدری سے کہتے ہیں:

میں بھی کمی ہوں اپنے نبی کا، اس لئے دو کمی اکٹھا کھاتے ہیں۔ آپ چوہدری ہیں آپ الگ کھائیں، آپ کے اس عمل سے چوہدری بہت شرمند ہوا اور اس نے آپ سے اپنے اس ملکبرانہ اور مفترانہ رویہ کی معافی مانگی۔

”مزدور کی مزدوری، پسینہ خشک ہونے سے پہلے۔“ آیک غریب پرور نظریہ

مزدور، ہر دور میں معاشرہ کا ایک مظلوم اور استھصال زده طبقہ رہا ہے یہاں تک کہ آج کے متدن اور ترقی یافتہ دور میں بھی اس کے استھصال اور بے چارگی پر علامہ مرحوم کے اس شعر کا بجا طور پر اطلاق ہوتا ہے۔

تو قادرِ مطلق ہے مگر تیرے جہاں میں
ہیں تنخ بہت بندہ مزدور کے اوقات

مزدور بے چارہ ایک طرف تو اپنی معاشی تنگیوں کے باعث اپنے بیوی بچوں کا پہیٹ پالنے اور ان کی تعلیم و علاج کی فکر میں مضطرب و پریشاں رہتا ہے تو دوسری طرف معاشرہ بھی اسے عزت کی نگاہ سے نہیں دیکھتا۔ مسکین نواز رسول اکرم ﷺ نے اس کی پریشانیوں کا ازالہ کرنے کے لئے نہ صرف محنت کی عظمت کو اجاگر کیا بلکہ عملًا ان سے محبت

کر کے معاشرے میں انہیں باعزت مقام عطا فرمایا۔ ایک طرف محبت الفقراء والغرباء مُحْبٰتِ الْفَقَرَاءِ وَالْغَرَبَاءِ نے الکاسب حبیب اللہ (محنتی اللہ کا دوست ہے) کہہ کر مزدوروں اور محنت کشوں کی حوصلہ افزائی فرمائی تو دوسری طرف ایک مزدور صحابی کے آبلہ دار ہاتھوں کو اپنے مبارک ہونٹوں سے بوسہ دے کر ان کی عظمت کو چار چاند لگا دیئے۔ وہ مزدور، معاشرہ کے معززین جنہیں اپنے پاس بٹھانا بھی مناسب نہیں سمجھتے، اس کے ہاتھوں کو وہ عظیم شخصیت چوتی ہے جن کے قدموں کا بوسہ لینا جبریل بھی اپنے لئے باعث اعزاز سمجھتا ہے۔

آجر اور اجیر کے درمیاں ہر دور میں حقوق و فرائض کا معاملہ وجہ نزاع رہا ہے۔ سرکار دو عالم مُلْكٰتِ الْأَيَّامِ نے اپنے ایک فرمان کے ذریعے اس مسئلہ کا واضح حل عطا فرمادیا۔ آپ مُلْكٰتِ الْأَيَّامِ کا مشہور زمانہ فرمان ایک طرف تو آجر کو مزدوروں کی خیرخواہی کی تعلیم دے رہا ہے تو دوسری طرف اجیر (مزدور) کو بھی اس کی ذمہ داری کا احساس دلا رہا ہے۔ معلم انسانیت مُلْكٰتِ الْأَيَّامِ کا ارشاد گرامی ہے:

اعطوا لا جير اجره قبل ان يجف عرقه ^(۱)

”مزدور کو اس کی مزدوری اس کا پینہ خشک ہونے سے پہلے ادا کر دو۔“

اس حدیث پاک سے درج ذیل دو امور خاص طور پر واضح ہو رہے ہیں۔

۱۔ آجر (کارخانہ دار، مل مالک) کو چاہئے کہ اپنے اجیر (مزدور) کا مناسب اور جائز معاوضہ بروقت ادا کر دے تاکہ وہ اپنی ضروریات زندگی مناسب پر پوری کر سکے۔

۲۔ اجیر (مزدور) کو بھی چاہئے کہ وہ اپنی روزی حلال کرنے کے لئے پوری دیانتداری اور فرض شناسی سے ڈیوٹی ادا کرے۔ وہ اپنی مفوضہ ڈیوٹی میں کام چور اور بد دیانت نہ بنے۔ پینہ آنا کنایہ ہے محنت و مشقت سے

مفكر اسلام پروفیسر ڈاکٹر محمد طاہر القادری مدظلہ العالی، حضور مُلْكٰتِ الْأَيَّامِ کی غریب

(۱) ۱۔ ابن ماجہ، السنن، ۲: ۸۱، رقم: ۲۳۳۳

۲۔ بیہقی، السنن الکبریٰ، ۶: ۱۲۰، رقم: ۱۳۳

پوری کے عنوان سے، ایک نشری تقریر میں، مذکورہ حدیث پاک کے حوالہ سے اسلام کا انقلابی تصور پیش کرتے ہیں جس کی تنجیص ملاحظہ ہو۔

”دنیا کے غیر اسلامی معاشرے مطالبہ حقوق کے تصور پر قائم ہیں جبکہ اسلامی معاشرہ کی بنیاد ایتاۓ حقوق یعنی ادائیگی فرض کے تصور پر رکھی گئی ہے۔ یعنی ہر شخص اپنے حق کا مطالبہ کرنے کی بجائے صرف اپنے فرض کی ادائیگی پر مامور ہو۔ اجیر (مزدور) کا فرض ہے کہ وہ پوری صلاحیت اور استطاعت سے اپنے اوقات کار میں دیانتداری سے ذمہ داری نبھائے جبکہ آجر کا فرض ہے کہ محنت کش کی محنت اور اس کی ضروریات کے پیش نظر وقت مقررہ پر اس کا جائز معاوضہ ادا کرے۔ اگر معاشرہ اس پر عمل شروع کر دے تو آئے روز کے جھگڑے اور احتجاج خود بخود ختم ہو سکتے ہیں۔ ہر شخص اپنے مقررہ اور معینہ فرض کو ادا کرنے پر مصروف ہو تو ہر ایک کا حق از خود ادا ہوتا رہے گا۔ کیونکہ اپنے فرض کو پورا کرنا درحقیقت دوسرے کا حق ادا کرنے کے متراffد ہے۔ اسلام جس معاشرہ کی تشکیل چاہتا ہے اس کے افراد دوسروں کے پاس اپنا حق مانگنے نہ جائیں بلکہ دوسروں کے پاس چل کر ان کا حق دینے جائیں۔ اسی معاشرے کا نام اسلامی معاشرہ ہے جس میں کسی کا دست سوال کسی کے سامنے نہ اٹھے بلکہ دست عطا اٹھے۔ مگر کوئی سائل نہ ہو ہاتھ دینے کے لئے اٹھے مگر لینے کے لئے دامن نہ ہو۔ اگر حقوق کی ادائیگی کا ایسا موثر نظام عمل میں آجائے تو یہی اسلام کے اجتماعی نصب العین کے حصول کی ضمانت ہے۔“

محسنِ انسانیت رحمتِ دو عالم ﷺ کمزوروں غریبوں اور مزدوروں کے ملبا و ماوی رسول ﷺ نے انسانیت کو ایک ایسا نظام رحمت عطا فرمایا جس کا مقابلہ دنیا کا کوئی نظام، نظریہ اور فلسفہ نہیں کر سکتا۔ موجودہ دور کے معاشی نظریات پر اسلامی تصور کی فوقیت بیان کرتے ہوئے قائد انقلاب ڈاکٹر محمد طاہر القادری اسلامی فلسفہ زندگی میں یوں رقطراز ہیں:

”دنیا کے تمام غیر اسلامی معاشرے مطالبہ حقوق (Demand of Rights) کے تصور پر قائم ہوتے ہیں۔ اشتراکی معاشرے میں قومی جدوجہد کی بنیاد اجتماعی حقوق کے مطالبے پر قائم ہے۔ جس سے انفرادی حقوق کی نفی ہوتی ہے۔ اس طرح اجتماعی اور

انفرادی حقوق کے درمیان تصادم کی کیفیت پیدا ہوتی ہے۔ جسے آج تک سرمایہ داریت یا انفرادی فلسفہ صحیح طور پر رفع نہیں کرسکا۔

اشتمالی و اشتراکی معاشرہ ہو یا انفرادی و سرمایہ دارانہ، افراد اور معاشرے کے حقوق باہم متغیر اور جدا جدا ہو جاتے ہیں۔ دونوں میں یقیناً تضاد اور تصادم جنم لیتا ہے۔ جسے ان دونوں فلسفوں کے ذریعے دور نہیں کیا جاسکتا۔ اس کی بنیادی وجہ یہی ہے کہ دونوں کی اساس عمل مطالبہ حقوق ہے۔ مطالبے کی ضرورت اسی وقت پیش آتی ہے جب کسی کا حق از خود ادا نہ ہو رہا ہو۔ لہذا جب اندریں صورت مطالبہ ہوتا ہے تو فریقین کے مفادات کے درمیان تصادم واقع ہو جاتا ہے۔ ہر کوئی اپنے حق کی ادائیگی کا مطالبہ کرتا ہے۔ تبھی فرض کی ادائیگی نظر انداز ہو جاتی ہے چنانچہ جب فرض ادا کئے بغیر حق مانگا جانے لگے تو معاشرے میں زوال اور انحطاط ہی پیدا ہوتا ہے۔ اس کی بہتری متوقع نہیں ہوتی۔ اس وقت ہم اس صورتِ حال میں گرفتار ہیں۔ ہم میں سے ہر شخص اپنے حقوق کی بات کرتا ہے لیکن اپنے فرائض کی ادائیگی کی طرف کوئی بھی متوجہ نہیں ہوتا۔ یہی اندازِ فکر مادی ہے اور ایسے افراد "مادی الذہن" کہلاتے ہیں۔ اس اندازِ فکر نے معاشرے کو ایسی زندگی عطا کر دی ہے کہ نہ تو فرائض ادا ہو رہے ہیں اور نہ کسی کو صحیح طور پر اس کا حق مل رہا ہے کیونکہ فرض اور حق دونوں متراوِف حقیقتیں ہیں۔ ہر شخص کا فرض دوسرے کا حق ہوتا ہے۔ جب فرض ادا نہ ہو تو کسی کا حق اسے کیونکر ملے گا۔ اس صورتِ حال نے پورے معاشرے کے افراد کے اندر مجموی طور پر عدم تحفظ کا احساس پیدا کر دیا ہے۔ جب حقوق ادا ہونے کا سامان نہ ہو تو ہر شخص خود کو معاشی اور عمرانی طور پر غیر محفوظ تصور کرنے لگتا ہے اس وقت قومی سطح پر ہمارے اخلاقی انحراف کا سبب اور اصل علت اس قدر نفسانی تمزد نہیں جتنا کہ معاشی اور عمرانی زندگی میں غیر محفوظ ہونے کا احساس ہے۔ جب تک انفرادی اور اجتماعی زندگی میں یہ احساس کلیہ رفع نہیں ہو جاتا کسی بھی نظام حیات کے نفاذ سے اخلاقی انحراف کا رجحان ختم نہیں ہو سکتا۔ ہمارے معاشرے میں ہر شخص اپنے آپ کو معاشی اور عمرانی

زندگی میں غیر محفوظ تصور کرتا ہے کسی فرد کو اپنے جائز قانونی و اخلاقی حقوق اور مفادات از خود محفوظ نظر نہیں آتے اور نہ فی الحقيقة کوئی انسان معاشرتی زندگی برکرتے ہوئے اپنے جائز حقوق اور قانونی مفادات سے دستبردار ہو سکتا ہے۔ اب سوال یہ پیدا ہوتا ہے کہ اگر انسانی زندگی کا تمام تر انحصار ان جائز حقوق کے حصول اور قانونی مفادات کے تحفظ پر ہو اور معاشرہ کسی سطح پر بھی کسی شخص کے حقوق اور مفادات کے صحیح تحفظ کا ضامن نہ ہو تو ہر شخص اخلاقی انحراف کا مرتكب نہیں ہو گا تو اور کیا ہو گا۔ یہ اخلاقی انحراف دراصل ہر شخص کا رو یہ خود غرضی ہے۔ ہر شخص اپنے جائز حقوق و مفادات کے تحفظ اور اپنی زندگی کی بقا و سلیمانی کی ضمانت خود غرضی کے رو یہ سے حاصل کرتا ہے۔ حقیقت یہ ہے کہ آج ہر شخص کو خود غرضانہ اور مفاذ پرستانہ فکر و عمل بالفعل زندگی کے ہر دائرے میں تحفظ مہیا کر رہا ہے ہیں۔ یہی سبب ہے کہ ہر فرد خود غرضی کے ننگ حصار میں پابند رہنے پر مجبور رہے۔ اگر کوئی شخص رو یہ خود غرضی ترک کر دے اور اس کی زندگی کی جائز ضروریات تک پوری ہونے کی کوئی ضمانت نہ ہو تو وہ اپنے آپ کو اس غیر یقینی صورتِ حال میں کیونکر اور کہاں تک معلق رکھ سکتا ہے؟

ایتائے حقوق کا تصور اگر ہر شخص کی انفرادی و اجتماعی زندگی میں اساس عمل ہو تو یہ تمام افراد کو ان کی بقا کی حتمی و قطعی ضمانت مہیا کر دے۔ جب ہر شخص کے حقوق ترک خود غرضی سے کما حقہ پورے ہو رہے ہوں تو کوئی بھی انسان خود غرضی اور مفاذ پرستی کے ذریعے اپنے حقوق کے تحفظ کی خاطر دوسروں کو ان کے حقوق سے محروم نہ کرنے پائے گا۔ اس استھانی عمل کا خاتمه صرف اسی فطری طریق سے ممکن ہے ورنہ وعظ و تلقین یا محض حدود و تعزیریات کے نظام سے اسے ختم نہیں کیا جاسکتا۔ ذرا غور و فکر سے کام لیا جائے تو پورے سماج کا اجتماعی عمل ایک مربوط زنجیر کی طرح سامنے آ جاتا ہے۔ جب ہر شخص کی معیشت غیر یقینی ہو اور وہ قوت یقین اپنی خود غرضی، مصلحت کوئی اور وسیسه کاری سے حاصل کر رہا ہو تو یقیناً عمرانی زندگی میں غیر عادلانہ معیشت کا دور دورہ ہو گا۔ عیار اور مکار لوگ دجل و

فریب کے ذریعے امیر سے امیر تر ہوتے جائیں گے، سادہ اور دیانت دار طبقہ غریب سے غریب تر ہوتا جائے گا۔ یہ ایک منطقی عمل ہے جس کی طرف علامہ مرحوم نے یوں اشارہ فرمایا ہے: ^(۱)

مکر کی چالوں سے بازی لے گیا سرماہی دار
انہائے سادگی سے کھا گیا مزدور مات

غريب مقروض سے نرمي کی ترغیب

ایک غریب آدمی جب کسی مجبوری کے تحت قرض اٹھاتا ہے اپنی معاشی تنگیوں اور غیر متوقع اخراجات کے باعث وقت مقررہ پر قرض نہ لوٹانے کے باعث اسے بڑی ندامت اور پریشانی کا سامنا کرنا پڑتا ہے ایسے موقع پر اگر قرضدار اپنے قرض کی وصولی کے لئے سخت رو یہ اختیار کرے اور اسے مهلت دینے سے انکار کر دے تو مقروض کی پریشانی کا اندازہ وہی شخص لگا سکتا ہے جو کبھی اس مرحلہ سے گزرنا ہو۔ انسانیت سے پریشانیوں کے بوجھ اتارنے والے پیغمبر اکرم ﷺ نے ان حالات میں قرض خواہوں کو تعلیم دی ہے کہ وہ مقروض سے نرم رو یہ اختیار کریں اور اگر وہ واقعی مجبوری کی بناء پر وقت مقررہ پر قرض نہیں لوٹا رہا تو اسے مزید مهلت دی جائے۔

ایک حدیث پاک میں حضور نبی اکرم ﷺ نے غریب مقروض کو مهلت دینے یا معاف کرنے کا اجر بیان کرتے ہوئے ارشاد فرمایا:

”جس شخص نے کسی تنگست مقروض کو (ادائیگی قرض کے لئے) مزید مهلت دی یا اسے بالکل معاف کر دیا تو اللہ تعالیٰ اسے قیامت کی مصیبتوں سے نجات عطا فرمائے گا۔“

ایک دوسری حدیث پاک میں محسن انسانیت حضور نبی اکرم ﷺ نے سابقہ

امتوں کے ایک آدمی کا واقعہ سنایا جو لوگوں کو قرض دیتا تھا۔ اس نے اپنے (وصولِ کنندہ) غلام سے کہہ رکھا تھا کہ جب کسی تنگدست کے پاس جاؤ تو اس سے نرمی کا برتاؤ کرتے ہوئے درگزر کرو یعنی اسے بالکل معاف کر دو تاکہ قیامت کے روز اللہ تعالیٰ بھی ہم سے درگزر فرمائے۔ چنانچہ جب وہ (مالدار) شخص فوت ہوا اور اللہ کی بارگاہ میں پیش ہوا تو اللہ کریم نے، اُسے، تنگدست اور غریب مقرضوں سے نرمی برتنے پر معاف فرمادیا۔

فقراء کی محبت جنت کی چابی ہے

انیس الغرباء محب الفقراء جلیس المسکین حضور نبی اکرم ﷺ نے صرف خود اپنی امت کے فقراء سے محبت کرتے ان سے ہم مجلس ہوتے اگر کوئی دعوت کرتا تو قبول فرماتے بلکہ آپ لوگوں کو بھی ان سے محبت کی ترغیب فرماتے۔ ایک حدیث پاک میں فقراء و مساکین سے محبت کرنے کی اہمیت واضح کرتے ہوئے فرمایا:

لکل شی مفتاح و مفتاح الجنة حب المساکین و الفقراء^(۱)

”ہر شے کی ایک چابی ہے اور جنت کی چابی مساکین و فقراء کی محبت ہے۔“

فقراء سے محبت کی طرف لوگوں کی توجہ مبذول کرانے کے لئے سنن ابی داؤد اور جامع ترمذی کی اس روایت کو ملاحظہ کرنا بھی ضروری ہے جس میں سرکار دو عالم ﷺ غریبوں، کمزوروں، فقیروں اور ضعیفوں کی قدر و منزلت واضح کرنے کے لئے یوں ارشاد فرمایا:

ابغوالی ضعفاء کم (فی روایة الترمذی ابغونی فی ضعفاء کم)

فانما ترزقون و تنصرون بضعفاء کم^(۲)

(۱) ہندی، کنزالعمال، ۲۶۲:۶

(۲) ۱- ترمذی، الجامع، ۲۰۶:۶، رقم: ۱۷۰۳

۲- احمد بن حنبل، المسند، ۱۹۸:۵، رقم: ۲۱۷۷۹

”میرے پاس اپنے غریب اور کمزور لوگ ڈھونڈ کر لایا کرو۔ (امام ترمذی کی روایت کے مطابق اگر تم مجھے ڈھونڈنا چاہتے ہو تو مجھے غریب اور ضعیف لوگوں کے پاس تلاش کرو) کیونکہ تمہیں جو رزق دیا جاتا ہے اور دشمن کے مقابلے میں تمہاری جو مدد کی جاتی ہے وہ تمہارے انہی ضعیف لوگوں کے طفیل ہے۔“

سنن نبی کے الفاظ کچھ اس طرح ہیں۔

انما ينصر الله هذه الامة بضعيفها بدعوتهم و صلاتهم و
اخلاصهم^(۱)

”الله امت کے کمزور لوگوں کی دعاؤں، نمازوں اور اخلاص کی برکت ہی سے اس امت کی مدد فرماتا ہے۔“

اس حدیث پاک کے مطابق امیروں اور سرمایہ داروں کو غرباء پر کسی احسان جتنا نہ کی جائے ان کا مر ہون منت ہونا چاہئے۔ سرکار دو عالم ملکیت مساکین امت سے محبت کا اظہار اس دعا کی صورت میں بھی کیا کرتے

اللهم احینی مسکينا و امتنی مسکينا و احشرنی فی زمرة
المساكین یوم القيامة^(۲)

”اے باری تعالیٰ! مجھے مسکین بنانا کر زندہ رکھ، حالت مسکینی میں وفات دینا اور مسکینوں کے ساتھ ہی میرا حشر فرمانا۔“

دولت، برادری اور رنگ و نسل کوئی بڑائی یا فضیلت کا معیار نہیں

الله تعالیٰ نے کائنات کا تکوینی و انتظامی نظام چلانے کے لئے کسی کو مالدار بنایا تو کسی کو نادار، کسی کو سرمایہ دار بنایا تو کسی کو غریب، کوئی آقا ہے تو کوئی غلام، کوئی حاکم ہے تو کوئی مکحوم، کوئی افر ہے تو کوئی ماتحت، کوئی جاگیر دار ہے تو کوئی مزارع، اسی طرح باہمی تعارف اور پہچان کے لئے انسانوں کے مختلف قبیلے اور خاندان بنائے، مختلف قومیں اور

(۱) نسائی، السنن، ۳۵:۶، رقم: ۷۸

(۲) ترمذی، الجامع، کتاب الزهد، ۵۷:۳، رقم: ۲۳۵۲

نسلیں بنائیں، رنگ کے لحاظ سے کسی کو گورا پیدا کیا تو کسی کو کالا، علاقوں کے لحاظ سے کسی کو عرب میں پیدا کیا تو کسی کو عجم میں، کوئی مشرق میں پیدا ہوا تو کوئی مغرب میں، یہ تمام تفاوت و تغیر اس کائنات کو نکلیں اور بارونق بھی بناتا ہے اور اس کے نظام کو چلانے میں بھی مددگار ہے کیونکہ

گلہائے رنگ رنگ سے ہے زینتِ چمن
اے ذوق اس جہاں کو ہے زیب، اختلاف سے



ایک صورت پر نہیں رہتا کسی شے کو قرار
ذوقِ جدت سے ہے ترکیبِ مزاجِ روزگار
رنگ و نسل، خاندان و قبیلہ، امیر و غریب اور حاکم و محکوم ہونا صرف تعارفی اور
انظامی مصلحتوں کے تحت تھا، کسی فضیلت اور بڑائی کا معیار نہ تھا۔ ربانی تعلیمات سے
نا آشنا لوگوں یا انہیں بھلادینے والوں نے اسے عزت اور بزرگی کا معیار بنادیا۔ دولت و
اقدار نسلی و خاندانی غرور نے غریبوں، مسکینوں، غلاموں اور ماتحتوں کو حقیر اور گھٹیا شہری
سمجھا اور ان پر ہر طرح کے ظلم و زیادتی اور استھصال کو جائز سمجھا۔ محسن انسانیت اور گرے
پڑے لوگوں کو عزت و تکریم عطا کرنے والے رسول ﷺ نے اس جھوٹے معیارِ فضیلت
کے بت کو پاش کر دیا اور قرآنی پیغام

يَا إِيَّاهَا النَّاسُ إِنَّا خَلَقْنَاكُمْ مِّنْ ذَكَرٍ وَّ أُنثَى وَ جَعَلْنَاكُمْ شُعُوبًا وَّ
قَبَائِيلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتُقْرَبُكُمْ أَمْ إِنَّ اللَّهَ عَلِيمٌ
خَبِيرٌ^(۱)

”اے لوگو! ہم نے تمہیں مرد اور عورت سے پیدا فرمایا اور ہم نے تمہیں (بڑی
بڑی) قوموں اور قبیلوں میں (تقسیم) کیا تاکہ تم ایک دوسرے کو پہچان سکو۔

بیشک اللہ کے نزدیک تم میں زیادہ باعزت وہ ہے جو تم میں زیادہ پرہیز گا رہو،
بیشک اللہ خوب جانے والا خوب خبر رکھنے والا ہے۔^۰

کے ذریعے تقویٰ و پرہیز گاری کو بنائے فضیلت قرار دیا۔ ججۃ الوداع کے موقع
پر ایک تاریخ ساز خطبہ ارشاد فرمایا جس میں اس تاریخی اعلان کے ذریعے رنگِ نسل کے
بتوں کو پاش پاش کرتے ہوئے عزت و کرامت کا معیار، تقویٰ قرار دیا۔ ارشاد فرمایا:

يَا إِيَّاهَا النَّاسُ! إِنَّ رَبَّكُمْ وَاحِدُوا نَعْبُدُهُمْ وَاحِدًا، كُلُّكُمْ لَأَدَمَ وَآدَمُ
مِنْ تَرَابٍ، أَكْرَمُكُمْ عِنْدَ اللَّهِ اتْقَاكُمْ وَلَيْسَ لِعَرَبِيٍّ عَلَى عَجْمَىٰ
فَضْلٌ إِلَّا بِالْتَّقْوَىٰ ^(۱)

”لوگو! تمہارا رب بھی ایک ہے اور تمہارا باپ بھی ایک تم سب آدم سے ہو اور
آدم مٹی سے تم میں سے اللہ تعالیٰ کے نزدیک سب سے مکرم وہ ہے جو تم میں
زیادہ متقدی ہے۔ کسی عربی کو کسی عجمی پر کوئی فضیلت نہیں بجز تقویٰ کے۔“

حضرت نبی اکرم ﷺ نے اپنی مؤثر لذتیں اور انسان دوست تعلیمات کے
ذریعے ایسا مثالی معاشرہ قائم کیا جس میں لوگ بتان رنگ و خون کو توڑ کر ملت و احده
کے ممبر بن گئے۔ فارس سے آئے ہوئے سلمان، جبھے کے بلاں، روم کے صہیب، مکہ کے
ابو بکر و عمر، عثمان و علی اور مدینہ کے معاذ و انس رض سب بھائی بھائی بن گئے۔ امیر غریب،
کالے گورے، عربی عجمی سب، بقول اقبال، اس طرح کا منظر پیش کرنے لگے کہ

ایک ہی صاف میں کھڑے ہو گئے محمود و ایاز

نہ کوئی بندہ رہا نہ کوئی بندہ نواز

صاحب و بندہ محتاج و غنی ایک ہوئے

تیری سرکار میں پہنچ تو سبھی ایک ہوئے

مولانا حالی اس نبوی معاشرے کا نقشہ یوں کھینچتے ہیں

لگایا تھا مالی نے اک باغ ایسا
نہ تھا جس میں چھوٹا بڑا کوئی پودا
امیر اور لشکر کی تھی ایک صورت
فقیر اور غنی سب کی تھی ایک حالت
کنیز اور بانو تھیں آپس میں ایسی
زمانے میں مالی جائی بہنیں ہوں جیسی

غريب پور رسول ﷺ نے دولت و برداری کی بنیاد پر امتیاز اور شرف کے
بت کو یوں بھی پاش کیا کہ فتح مکہ کے موقع پر صد یوں بعد خانہ کعبہ شریف کو بتوں سے
پاک کرنے کے بعد جب بیت اللہ شریف میں اذان کا وقت آیا تو جب شہ سے آئے ہوئے
کالے رنگ کے ایک غلام بلاں کو کعبہ کی چھت پر چڑھا دیا۔ بڑے بڑے خاندانی فضیلت
اور اثر و رسوخ والے قریشی سردار نیچے تھے اور مکہ کی گلیوں میں مظالم سنبھے والا بلاں، کعبہ کی
چھت پر تھا۔ اسی طرح نابینا صحابی عبد اللہ بن مکتوم کو مسجد نبوی میں اپنا نائب بنانا اور
حضرت اسامہ بن زید (ایک غلام زادے صحابی) کو لشکر کا سپہ سالار بنا دینا سرکار
دو عالم ﷺ کی غريب پوری کی ایسی مثالیں ہیں، تاریخ جن کی نظر پیش کرنے سے قاصر
ہے۔



باب سوم

حضور ﷺ کا غریب پرور نمونہ

دنیا میں بے شمار رہنماء، مذہبی پیشووا، فلاسفہ، دانشور، حکمران اور قائدین آئے جنہوں نے اپنے اپنے ادوار میں بڑے نظریات اور فلسفے پیش کئے۔ ان کی تعلیمات اور افکار و نظریات کو دیکھا جائے اور پھر ان کی عملی زندگی اور شب و روز کے معمولات و کردار کو دیکھا جائے تو نظریات و معمولات اور افکار و کردار میں واضح تفاوت دکھائی دے گا۔ تاریخ میں یہ کریمہ اور اعزاز صرف اور صرف حضرت عبد اللہ کے دریتیم، حضرت آمنہ کے لال، پغمبر آخراز ماں حضرت محمد مصطفیٰ ﷺ کو جاتا ہے کہ نہ صرف یہ کہ جو کچھ کہا کر کے دکھایا بلکہ کیا پہلے، کہا بعد میں۔ آپ ﷺ کا عمل، آپ ﷺ کے قول کی تفسیر، آپ کا کردار، آپ ﷺ کی گفتار سے بڑھ کر دکھائی دیتا ہے۔ اہل مکہ کو قرآن کی دعوت دینے سے پہلے ۳۰ سال تک قرآن بن کر دکھایا۔ لوگوں کو صدق و امانت کی تعلیم دینے سے پہلے اپنے معاشرہ سے صادق و امین کا لقب پایا۔ لوگوں کو پانچ اوقات کی نماز کا حکم دینے سے پہلے خود ساری ساری رات کھڑے ہو کر عبادت گزاری کی۔ دوسروں پر ایک ماہ کے لئے سحری سے غروب آفتاب تک صائم رمضان لازم کرنے سے پہلے خود کنی کنی دن فاتحے کئے۔ اپنے ماننے والوں کو اڑھائی فی صد زکوٰۃ کا حکم دینے سے پہلے خود سب کچھ اللہ کی راہ میں خرچ کیا۔ خندق کھوڈتے وقت اگر کارکن پیٹ پر ایک پتھر باندھتے ہیں تو قائد دو پتھر باندھتا دکھائی دیتا ہے۔ اسی طرح محسن انسانیت، غریبوں کے مولی، تیمیوں کے ملبا، فقیروں کے انیس، مسکینوں کے جلیس، نبی بچپال، پغمبر انقلاب حضرت محمد ﷺ نے غریبوں سے ہمدردی اور مسکینوں سے غم گساری کی صرف تعلیمات ہی نہ دیں بلکہ اپنے مبارک عمل اور کردار سے رہتی دنیا تک ایسا نمونہ عطا فرمایا جس کی مثال پوری تاریخ میں ڈھونڈنے سے بھی کہیں دکھائی نہیں دیتی۔ آپ ﷺ کی سیرت و سوانح کی کتب غریب پوری اور مسکین نوازی کی بے شمار مثالوں اور واقعات سے بھری پڑی ہیں۔ ان میں سے چند مثالیں ملاحظہ فرمائیے۔

شاہ عرب ﷺ کی فقیرانہ وزاہدانہ زندگی اور ”الفقر فخری“

سرکار دو جہاں، والی کون و مکان، سید الشفیعین، نبی الحرمین، امام القبلتین، انیس الغرباء، جلیس الفقراء حضور سیدنا محمد مصطفیٰ ﷺ نے ساری زندگی انہائی فقر و فاقہ، سادگی اور قناعت سے گزاری۔ دو دنوں سے لے کر دو دو مہینوں تک گھر میں چولہا نہ جلتا تھا، پانی اور چھواروں پر گزارا ہوتا۔ رات کا اکثر حصہ عبادت و ریاضت اور قیام و سجود میں گزارنے کے بعد آرام کرنے کے لئے گھر میں کوئی نرم و گداز بیڈ نہ تھا بلکہ کھردڑی چارپائی یا چٹائی پر آرام فرماتے جس سے پھول کی پتیوں سے بھی زیادہ نرم و نازک جسم مقدس پر نشان پڑ جاتے۔ کچھی اینٹوں اور مٹی کے گارے سے لیپ کئے ہوئے کاشانہ نبوی میں کچھی رات کو دیانہ ہوتا اور اگر دیا میسر ہوتا تو اس میں جلانے کے لئے تیل دستیاب نہ ہوتا۔ خورد و نوش بود و باش اور لباس و مکان میں سادگی و قناعت (اس کی مزید تفصیلات آئندہ صفحات پر آرہی ہیں) اُس عظیم شخصیت نے اپنائی ہوئی تھی جس کے ہاتھ میں زمین کے خزانوں کی کنجیاں تھیں، جو لاکھوں مریع میل سلطنت کا ہر لحاظ سے با اختیار حکمران تھا، جس کے دربار میں غنیمت و عشر اور خمس و خراج کی رقم کے ڈھیر آتے تھے جس کے دربار میں اطراف و اکناف سے ہدایا و تحائف آتے تھے اور سب سے بڑھ کر یہ کہ اس کے ایک اشارہ ابر و پر اس کے پیر و کار اپنا تن من دھن سب کچھ دار دینا اپنی زندگی کی سب سے بڑی سعادت سمجھتے تھے۔

قبضہ میں جن کے ساری خدائی
ان کا بچھونا ایک چٹائی
وہ بھی جی بھر کے نہ سونا
صلی اللہ علیہ وسلم

شah و گدا و اسود و احر
ان کی نظر میں سب ہیں برابر
ان کا لقب ہے رحمت عالم
صلی اللہ علیہ وسلم

پیغمبر اکرم ﷺ کی یہ فقیرانہ و زادہانہ زندگی، ایک طرف تو ”الفقرُ فخری“ (فقر میرا فخر ہے) کا مظہر تھی تو دوسری طرف امت کے فقیروں، مسکینوں، تنگستوں اور پریشاں حالوں کی دلی تسلیم بھی اس سے وابستہ تھی۔ حافظ محمد سعد اللہ، اپنی تصنیف غریبوں کے والی میں سرکار دو جہاں کی فقیرانہ زندگی اپنانے کا سبب بیان کرتے ہوئے رقمطراز ہیں:

”غريب اور معاشي طور پر کمزور لوگوں کے ساتھ ہمدردی و خيرخواهی اور غم خواری کی ایک شکل یہ بھی ہے کہ انسان اپنے معیار زندگی کو ان سے بلند نہ ہونے دے۔ کھانے پینے، کپڑے پہننے اور بود و باش میں گنجائش کے باوجود ان سے بلند ہونے کی کوشش نہ کرے ورنہ ان کے دلوں میں مالی پریشانیوں پر مزید رنج و الام اور دکھ و تاسف کے جذبات پیدا ہوں گے۔ اگر ان کا سردار رئیس یا بڑا آدمی بھی انہی کی طرح مکانوں میں رہتا ہے۔ انہی کی طرح پھٹے پرانے کپڑے پہنتا ہے، انہی کی طرح روکھا سوکھا کھاتا ہے، انہی کی طرح فاقہ برداشت کرتا ہے تو فطری اور نفیاتی طور پر انہیں حوصلہ ملتا ہے۔ ان میں احساس کمتری پیدا نہیں ہوتا۔ غالباً اسی انسانی نفیات کو منظر رکھتے ہوئے اور اپنی ذات اور اپنے اہل و عیال پر غرباء اور ضرورت مندوں کو ترجیح دیتے ہوئے آپ ﷺ نے فقر و فاقہ کی صبر آزماروش اختیار فرمائے رکھی۔ اس سے بڑھ کر فقراء و مساکین کے ساتھ اور کیا ہمدردی اور موافقت ہو سکتی ہے کہ اس سرور دو عالم ﷺ نے بارگاہِ ایزدی میں یوں دعا کی

اللهم احيني مسكينا و امتني مسكينا و احسرنى في زمرة

المساکین (۱)

”اے اللہ! مجھے مسکینی کی حالت میں زندہ رکھ، مسکینی کی حالت میں وفات دینا اور مساکین کے گروہ میں ہی میرا حشر فرمانا۔“ (۲)

حضور نبی اکرم ﷺ کی فقیرانہ زندگی اور آپ ﷺ کے ”زہد فی الدنیا“ کی کچھ جملکیاں دکھانے کے لئے شیخ الاسلام ڈاکٹر محمد طاہر القادری مدظلہ کی کتاب ”اسلامی فلسفہ زندگی“ سے حیات نبوی ﷺ کا نجی، عائی اور معاشرتی پہلو اور نمونہ کمال نقل کیا جاتا ہے۔ پڑھ کر آپ کو اندازہ ہو گا کہ سرکارِ دو عالم ﷺ کی جن مسکین نواز تعلیمات کا ذکر گذشتہ صفحات پر کیا گیا ان کا نمونہ کمال آپ ﷺ کی ذات مقدسہ میں، بے مثال انداز میں دیکھا جاسکتا ہے۔

حیاتِ نبوی ﷺ کا نجی پہلو اور نمونہ کمال

حضرت خدیجہ الکبریٰ عرب کی سب سے زیادہ مالدار عورت تھیں۔ آپ کا سامانِ تجارت شام کی منڈیوں تک فروخت ہوتا تھا۔ جب وہ حضور علیہ السلام کے عقدِ مبارک میں آئیں تو انہوں نے سارا مال دولت نبی اکرم ﷺ کی بارگاہِ اقدس میں نذر کرتے ہوئے آپ کے مشن پر خرچ کرنے کا عزم کر لیا۔ لہذا یہ شادی دیگر مصلحتوں اور حکمتوں کے علاوہ اس لحاظ سے بھی نمایاں اہمیت کی حامل تھی کہ اس سے حضور علیہ السلام کی معاشی زندگی میں آسودگی کا سامان فراہم ہو گیا۔ اسی امر کی طرف اشارہ کرتے ہوئے قرآن مجید کی سورۃ الحجۃ کی آخری آیات میں ارشاد فرمایا گیا ہے: (ترجمہ ملاحظہ ہو)

”اور اس نے آپ کو (وصال حق کا) حاجت مند پایا تو اس نے (اپنی لذت دید سے نواز کر ہمیشہ کے لئے ہر طلب سے) بے نیاز کر دیا۔ سو آپ بھی کسی یتیم پر سختی نہ

(۱) ۱-ترمذی، الجامع، ۵۷۷:۳، رقم: ۲۳۵۲

۲-قسطلانی، المواہب اللدنیہ، ۲:۳۹۱

(۲) حافظ محمد سعد اللہ، غریبوں کے والی: ۲۵۷-۲۵۸

فرمائیں اور (اپنے درکے) کسی منگتے کونہ جھڑکیں،^(۱)

لہذا حضور نبی اکرم ﷺ کے ظاہرًا مالدار ہو جانے کا ثبوت بھی خود نص قرآنی سے میرا آگیا لیکن ساتھ ہی ایسے طرزِ عمل کو اپنانے کی تلقین کی گئی جس کے باعث آنحضرت ﷺ کی حیاتِ طیبہ عالمِ انسانیت کے لئے نمونہ کمال قرار پا گئی۔ ایک طرف حضور علیہ السلام کے غنی اور مالدار ہو جانے کا ذکر ہے دوسری طرف اپنی دولت اور نعمت الہیہ کا فیضان ہر ضرورت مند اور طلبگار میں لٹادینے کا حکم ہے۔ احادیث اور سیر کی کتابوں کا مطالعہ کرنے سے پتہ چلتا ہے کہ آپ ﷺ نے اس اذنِ الہی کو اپنی عملی زندگی میں ایسا مقام دیا کہ سب کچھ مستحقین اور غرباء و مساکین میں تقسیم فرمادیا۔ یہاں تک کہ دوسروں کا فقر و فاقہ مٹانے کی خاطر اپنی ساری زندگی فقر و فاقہ میں گزار دی۔ اگر کسی کو کبھی ایک لقے کا بھی حاجتمند پایا تو وہی لقہ اسے دے کر خود اس کے بغیر وقت بس رفماتے رہے۔ حضور نبی اکرم ﷺ نے معاشرے کے ضرورت مند افراد کی خاطر جس طرز کی زندگی خود بس فرمائی اس کی نظر در دنیاۓ انسانیت میں ابد الآباد تک نہیں مل سکتی۔

۱۔ نuman بن بشیر بیان کرتے ہیں:

الستم فی طعام و شراب ما شئتم لقد رأيت نبيكم وما يجد من
الدقىل ما يملا بطنه^(۲)

”اے لوگو! کیا تمہیں تمہاری ضرورت کے مطابق کھانا پینا میر نہیں ہے؟ بے شک میں نے تمہارے نبی ﷺ کو دیکھا ہے ان کے پاس اس قدر سوکھی کھجور بھی نہ ہوتی تھی جس سے آپ کا پیٹ بھر سکتا۔

۲۔ حضرت عائشہ صدیقہ رضی اللہ عنہا روایت کرتی ہیں:

ما شبع رسول الله ﷺ من خبز الشعیر يومین متتابعین

(۱) القرآن، الضحى: ۸-۱۱

(۲) ترمذی، الجامع، ۵۸۶: ۳، رقم: ۲۳۷۲

حتی قبض^(۱)

”رسول اللہ ﷺ نے اپنی وفات تک کبھی متواتر دو دن جو کی روٹی سے بھی سیر ہو کر کھانا نہیں کھایا۔“

۳۔ حضرت ابو ہریرہؓ ایک دن کچھ لوگوں کے پاس سے گزرے۔ ان کے پاس بکری کا گوشت پکا ہوا تھا۔ انہوں نے آپؐ کو کھانے کی دعوت دی لیکن آپؐ نے معدرت کر لی اور فرمایا:

خرج النبی ﷺ من الدنیا ولم یشبع من خبز الشعیر^(۲)

”حضور ﷺ نے (ایسی حالت میں) وصال فرمایا کہ کبھی بھی جو کی روٹی سیر ہو کرتا دل نہ فرمائی۔“

۴۔ حضرت ابو طلحہ رضی اللہ عنہ روایت کرتے ہیں:

شکونا الی رسول الله ﷺ الجوع فرفعنا عن حجر فرفع رسول

الله ﷺ عن بطنه عن حجرين^(۳)

”ہم نے حضور نبی اکرم ﷺ کی خدمت میں حاضر ہو کر (کئی دنوں کے) فاقہ کا ذکر کیا اور ہم میں سے ہر ایک نے اپنے اپنے پیٹ پر سے کپڑا ہٹا کر ایک ایک پتھر بندھا ہوا آپ ﷺ کو دکھایا۔ یہ دیکھ کر حضور نبی اکرم ﷺ نے اپنے بطن مبارک سے کپڑا ہٹایا تو اس پر (فاقہ کا اثر زائل کرنے کے لئے) دو پتھر بندھے ہوئے تھے۔“

اور اگر آپ ﷺ کی خدمت اقدس میں کوئی چیز پیش کی جاتی تو اسے بچا کر

(۱) ترمذی، الجامع، ۵۷۹:۳، رقم: ۲۳۵۷

(۲) بخاری، الصحيح، کتاب الا طعمه، ۲۰۶۶:۵، رقم: ۵۰۹۸

(۳) ترمذی، الجامع، ۵۸۵:۳، رقم: ۲۳۷۱

رکھنا مناسب نہ سمجھتے۔

۵۔ حضرت انس رضی اللہ عنہ روایت کرتے ہیں

کان النبی ﷺ لا يدخل حرم شيئاً لغدٍ^(۱)

”حضور نبی اکرم ﷺ کوئی چیز بھی صبح کے لئے بچا کرنے رکھتے تھے۔“

آپ غور فرمائیں کہ حضور نبی اکرم ﷺ کا ذاتی سرمایہ و دولت جو مکی زندگی میں بذریعہ تجارت حضور نبی اکرم ﷺ نے خود کمایا تھا جو خدیجہؓ کے اموال تجارت کی صورت میں آپ کو ملا تھا، جو مدنی زندگی میں اموال غنیمت اور اموال فی کے حصہ کے طور پر آپ کو ملتا رہتا تھا اور جو مدنی زندگی ہی میں کبھی کبھار محدود پیانا پر کار و بار اور تجارت کے ذریعے وصول ہوتا تھا۔ سب کا سب کہاں گیا۔ اگر حضور نبی اکرم ﷺ کی حیاتِ طیبہ کے شب و روز کا بنظر غائر جائزہ لیا جائے تو یہ حقیقت کھل کر سامنے آ جاتی ہے کہ آپ نے اپنی ساری دولت معاشرے کے مستحق افراد کے معاشی تعطل کو ختم کرنے اور ان کی تخلیقی جدوجہد کو بحال کرنے پر خرچ کر دی تھی۔ یہ عمل احسان و انفاق، آپ ﷺ کی ساری زندگی میں، اس درجہ کمال پر، اس طرح جاری رہا کہ خود فقر و فاقہ کی حالت کو اپنا لیا اور دوسروں کو اس سے بچانے کا سامان فراہم کر دیا۔

حیاتِ نبوی ﷺ کا عائیٰ پہلو اور نمونہ کمال

اگر کوئی شخص اپنی ذاتی زندگی، ایثار و قربانی کے اس منتهاۓ کمال تک تو پہنچا دے لیکن وہ اپنے اہل و عیال کی تربیت اس ڈھب پر نہ کر سکا ہو کہ وہ اس راستے کے مصائب و آلام کو خنده پیشانی کے ساتھ قبول کر سکیں تو اندر یہ صورت اس شخص کی عائی زندگی اس کے مشن میں تقویت کا باعث ہونے کی بجائے قدم قدم پر اس کے لئے مشکلات کا باعث بنتی ہے۔ اس لئے ضروری ہے کہ راہِ حق میں قدم رکھنے سے پہلے اپنے اہل و عیال کو بھی پیکر ایثار و احسان بنالیا جائے۔ ان کی سیرت و کردار کو بھی اسی رنگ میں

رنگ لیا جائے جس سے اس کی اپنی زندگی آرائتے ہے اور ان کے فکر و نظر کے پیانے بھی وہی مقرر کر دیئے جائیں جو خود اسے نصیب ہو چکے ہیں، اس طرح اس کے راستے کی نہ صرف بہت سی رکاوٹیں از خود دور ہو جائیں گی بلکہ اس کی جدوجہد کو ہرگھڑی تازگی اور تقویت میسر آتی رہے گی۔ آنحضرت ﷺ کی ذات اقدس اور ان کی نجی زندگی جس قدر بلند و برتر نمونہ کمال کی حامل تھی آپ کی عائلی زندگی بھی اسی عظمت و رفعت کی آئینہ دار تھی۔ آپ کی ازواج مطہرات اور اولاد اطہار نے ایثار و اتفاق کی روشن کو اپنی حقیقی زندگی کے طور پر اس طرح قبول کر لیا تھا کہ ان کے شب و روز کا عالم بھی حضور نبی اکرم ﷺ بھی کی طرح فقر و فاقہ کا مظہر بن گیا تھا۔ اس کی شہادت میں چند روایات ملاحظہ ہوں۔

۱۔ حضرت عبد الرحمن بن عوف ﷺ کے سامنے ایک مرتبہ گوشت اور روٹی پر مشتمل کھانا رکھا گیا تو وہ روپڑے اور فرمانے لگے:

خرج النبي ﷺ من الدنيا ولم يشبع هو و أهل بيته من خبز
الشاعر

”حضور عليه السلام دنیا سے اس حال میں رخصت ہوئے کہ آپ اور آپ کے اہل و عیال نے کبھی بھی جو کی روکھی روٹی سے سیر ہو کر کھانا نہ کھایا تھا۔“

۲۔ حضرت عائشہ کی اس روایت سے مذکورہ بالا حقیقت کی تائید ہوتی ہے:

ما شبع آل محمد ﷺ من خبز الشاعر يومين متتابعين حتى قبض
رسول الله ﷺ (متفق عليه) (۱)

”آل نبی ﷺ نے حضور عليه السلام کی وفات تک جو کی روٹی سے بھی مسلسل دو دن سیر ہو کر کھانا نہیں کھایا۔“

۳۔ حضرت عائشہ صدیقہ رضی اللہ عنہا سے ہی روایت ہے:

لقد کان یاتی علی ال محمد ﷺ الشہر لم یری فی بیت من
بیوته الدخان (۱)

”اہل بیت نبوی ﷺ پر بسا اوقات ایک ایک مہینہ گزر جاتا مگر حضور نبی
اکرم ﷺ کے گھروں میں سے کسی ایک گھر میں بھی دھواں اٹھتا دکھائی نہ دیتا
تھا۔“

۳۔ اسی حالت کا تذکرہ ایک اور حدیث میں اس طرح ملتا ہے:

انا کنا ال محمد ﷺ نمکث شہراً ما نستوقد بنارِ ان هو الا
الماء والتمر (۲)

”هم اہل بیت نبوی ﷺ ہیں اور ہمارے شب و روز کا یہ عالم ہے کہ ہم پر پورا
پورا مہینہ گزر جاتا تھا مگر ہمارے گھر کے چولہے میں آگ نہیں سلکتی تھی۔
ہمارے کھانے کے لئے سوائے کھجور اور پانی کے اور کوئی غذانہ ہوتی۔“

۵۔ امام یوسف بن اساعیل نبہانی نقل فرماتے ہیں کہ عائشہ صدیقہ رضی اللہ عنہا نے
جب عروہ سے ارشاد فرمایا: اے بھتیجے! خدا کی قسم ہم ایک چاند دیکھتے ہیں۔ پھر وہ
مہینہ ختم ہو جاتا ہے دوسرا چاند دیکھتے ہیں وہ بھی ختم ہو جاتا ہے، پھر تیرے مہینے کا
چاند دیکھتے ہیں مگر حضور نبی اکرم ﷺ کی ازواج کے گھروں میں چولہا نہیں جلتا۔ تو
عروہ نے عرض کیا خالہ جان! پھر آپ لوگوں کا گزر کیسے ہوتا ہے؟ اس پر حضرت
عائشہ رضی اللہ عنہا نے فرمایا: کھجور اور پانی سے، ہمارے دو انصاری ہمسایہ ہیں جو
صاحب وسعت ہیں وہ کبھی کبھی دودھ وغیرہ بھیج دیتے ہیں تو ہم حضور علیہ السلام کی
خدمت اقدس میں پیش کر دیتے ہیں۔

۶۔ امام ترمذی حضرت انس سے روایت کرتے ہیں کہ حضور علیہ السلام اپنے گھر میں کبھی

(۱) ابن ماجہ، السنن، ۱۳۸۸: ۲، رقم: ۳۱۳۵

(۲) ترمذی، السنن، ۶۳۵: ۳، رقم: ۱۲۷۴

بھی کوئی چیز صبح کے لئے بچا کرنہ رکھتے تھے۔ حضور علیہ السلام جب رات کا کھانا تناول فرمائیتے تو صبح کے لئے کچھ نہ ہوتا اور اگر صبح کا کھانا تناول فرمائیتے تو رات کے لئے کچھ نہ ہوتا۔

كَانَ النَّبِيُّ لَا يَدْخُرُ شَيْئًا لِغَدٍِ^(۱)

۷۔ ابو ہریرہ روایت کرتے ہیں:

ما شَبَعَ رَسُولُ اللَّهِ مُصْنِعُهُمْ وَ أَهْلُهُ ثَلَاثًا تَبَاعًا مِنْ خَبْزِ الْبَرِّ حَتَّىٰ فَارَقَ الدُّنْيَا^(۲)

”حضور علیہ السلام اور آپ کی ازدواج نے تادم وفات کبھی بھی تین وقت کا کھانا پے در پے نہیں کھایا۔“

۸۔ عبد اللہ بن عباس روایت کرتے ہیں:

كَانَ رَسُولُ اللَّهِ مُصْنِعُهُمْ يَبِيتُ الْلَّيَالِي التَّابِعَةَ طَاوِيًّا وَأَهْلُهُ لَا يَجِدُونَ عَشَاءً وَ كَانَ أَكْثَرُ خَبْزِهِمْ خَبْزُ الشَّعِيرِ^(۳)

”حضور نبی اکرم مُصْنِعُهُمْ اور آپ کے اہل و عیال کئی کئی راتیں اور دن مسلسل بغیر کھائے اس طرح گزار دیتے کہ ان کے پاس رات کا کھانا بھی نہ ہوتا، ویسے ان کا کھانا اکثر جو کی روٹی ہوتا تھا۔“

فقرِ محمدی مُصْنِعُهُمْ اضطراری نہیں، اختیاری تھا

مذکورہ بالا احادیث اور اقوال صحابہ سے اس امر کا بخوبی علم ہو گیا کہ

(۱) ترمذی، السنن، ۵۸۰: ۳، رقم: ۶۳۵۶

(۲) ترمذی، السنن، ۵۷۹: ۳، رقم: ۲۳۵۸

(۳) ترمذی، السنن، ۵۷۹: ۳، رقم: ۲۳۵۸

آنحضرت ﷺ کی نجی اور عامل زندگی کا عالم کیا تھا۔ حضور نبی اکرم ﷺ کی فقر و فاقہ پر مبنی اس زندگی کا نقشہ دیکھ کر کوئی شخص یہ گمان نہ کرے کہ یہ حالت اضطراری تھی۔ آپ ﷺ مجبور و بے بس تھے۔ آپ کو اپنے اور اپنے اہل و عیال کے لئے کھانے کو کچھ میسر ہی نہ آتا تھا۔ لہذا کچھ نہ پاتے ہوئے زندگی اس فقر سے عبارت ہو گئی تھی۔ نہیں نہیں یہ تصور شانِ رسالت مآب ﷺ سے نا آشنا تی کی بنا پر پیدا ہو سکتا ہے۔ اگر اضطراری حالت میں با مرِ مجبوری فاقہ آئے اور زندگی اس حال میں بسر ہو تو یہ کوئی ایسا کمال نہیں جو انسانیت کے لئے ابدالاً بادلتک نمونہ قرار پاسکے۔ انسان کچھ نہ پاتے ہوئے خاموشی سے وقت گزار لے تو یہ مقامِ صبر ہے۔ جو اپنی جگہ ایک فضیلت ہے لیکن سرورِ دو عالم ﷺ تو مقامِ صبر کے بجائے مقامِ شکر کی بھی ان بلندیوں پر فائز تھے جہاں مردحق کے لئے صبر ایک ادنیٰ درجہ رہ جاتا ہے۔

کچھ نہ ہوتے ہوئے فاقہ کرنا اتنی عظمت کی بات نہیں جتنی کہ سب کچھ ہوتے ہوئے فاقہ کرنا ہے۔ جیسا کہ کمزوری و ناتوانی کے سب کسی زیادتی کرنے والے کو معاف کر دینا اتنی بڑی فضیلت نہیں جتنی کہ طاقتور اور مضبوط استعداد کا مالک ہوتے ہوئے کسی کو معاف کرنا ہے۔ لہذا فقر اضطراری میں وہ کمال مفسر نہیں جو فقر اختیاری میں ہے حضور نبی اکرم ﷺ کی وہ عظمت جو ہمیشہ کے لئے عالمِ انسانیت کے سامنے نمونہ کمال کے طور پر موجود ہے گی یہ ہے کہ آپ نے سب کچھ ہوتے ہوئے اپنے اپنے گھر کے لئے فقر و فاقہ کو منتخب فرمایا۔ باری تعالیٰ نے آپ کو دنیا و آخرت کی تمام نعمتوں کا تقسیم کرنے والا بنایا تھا۔ آپ کو دنیوی خزانوں کی دولت سے بھی بہرہ ور فرمایا تھا جیسا کہ حضور نبی اکرم ﷺ کے اپنے ارشاد سے ثابت ہے۔ جو حضرت ابو ہریرہؓ سے مردی ہے:

ان رسول اللہ ﷺ قال بعثت بجوامع الكلم و نصرت بالرعب و
بینا انا نائم را یتنی اُتیت بمفاتیح خزائن الأرض فوضعت فی
(یدی) (۱)

(۱) ۱۔ بخاری، الصحيح، کتاب الجهاد، ۳: ۱۰۸۷، رقم: ۲۸۱۵

۲۔ مسلم، الصحيح، کتاب مساجد، ۱: ۳۷۱، رقم: ۵۲۳

”بیشک رسول اللہ ﷺ نے فرمایا کہ میں تمام کلاموں کی جامعیت کے ساتھ مبouth کیا گیا ہوں، میری مدد و رعب اور دبدبہ و جلال سے کی گئی ہے اور میں نے حالتِ خواب میں دیکھا کہ میرے پاس زمین کے تمام خزانوں کی چابیاں لائی گئیں اور میرے ہاتھ میں دیدی گئیں۔“

اس امر میں کوئی شک نہیں کہ انبیاء علیہم السلام کے خواب و حی الہی اور زندہ حقیقت ہوتے ہیں۔ اس لئے آپ کو دنیا کے تمام خزانوں اور نعمتوں کے تملک و تقسیم کا شرف فی الحقیقت عطا کیا گیا تھا نہ کہ محض بشارت یہی وجہ تھی کہ آپ کو بلا تخصیص یہ حکم بھی دیا گیا: وَ أَمَّا السَّأَيْلَ فَلَا تَنْهُرُ (الضحی)

بس اسی قرآنی حکم کی تعییل میں آپ ﷺ نے دنیوی مال و دولت کے تمام ذرائع اور وسائل خلق خدا کی بہتری اور فلاح و بہبود پر خرچ کر دیئے اور خود ساری زندگی اپنے لئے حالتِ فقر کو منتخب کئے رکھا۔ جو کچھ بھی مختلف وسائل سے میر آتا بجائے اپنے اوپر خرچ کرنے کے معاشرے کے دیگر افراد پر خرچ فرمادیتے۔ انما انا قاسم والله عطی۔ (بخاری) کے مصدق سب کچھ سائلین و محرومین میں تقسیم فرمادیتے اور خود شکر و تفویض کے اس مقام پر فائز تھے کہ فقر و فاقہ میں لطف محسوس کرتے ظاہراً او باطنًا کسی لحاظ سے بھی آپ مجور بے بس اور تنگدست نہ رہے تھے کیونکہ آپ کی غناء و دولت مندی پر نص قرآن شاہد عادل ہے:

وَوَجَدَكَ عَائِلاً فَاغْنَى (۲)

”اور اس نے آپ ﷺ کو (ابتداء میں) ضرورت مند پایا، پس اس نے آپ کو غنی اور مالدار کر دیا۔“

قرآن جس کی غنا اور دولت مندی کی شہادت دے اس ہستی کے گھر میں تین

تین ماہ تک آگ کا نہ جلنا نمونہ کمال کا نقطہ آخریں نہیں تو اور کیا ہے؟ اس حقیقت کی عملی تائید حضور نبی اکرم ﷺ کے اس معاشرتی طرزِ عمل سے ہوتی ہے جس کا تذکرہ احادیث میں کثرت کے ساتھ ملتا ہے۔

حیاتِ نبوی ﷺ کا معاشرتی پہلو اور نمونہ کمال

معاشرتی زندگی میں حضور نبی اکرم ﷺ کا طرزِ عمل نفع بخشی، فیض رسانی اور ایثار و انفاق کا اس قدر نمونہ کامل تھا کہ آپ نے معاشرے سے فقر و فاقہ اور معاشی تعطیل رفع کرنے کے لئے اپنی ساری کی ساری دولت لٹادی تھی۔ اس حقیقت کا اندازہ حضور نبی اکرم ﷺ کے اس ارشاد گرامی سے ہوتا ہے جسے حضرت ابو ہریرہؓ نے روایت کیا:

قالَ رَسُولُ اللَّهِ ﷺ لَوْ كَانَ لِي مُثْلِدٌ ذَهَبًا لَسَرَنِي أَنْ لَا تَمَرَ عَلَى ثَلَاثَ لِيَالٍ وَعَنْدِي مِنْهُ شَيْئًا إِلَّا شَيْئًا أَرْصَدْتُ لِدِينِ (۱)

”آپ ﷺ نے فرمایا: اگر میرے پاس احد کے پہاڑ کے برابر سونا ہو تو مجھے اس بات میں دلی مسرت ہوگی کہ تین راتیں گزرنے سے پہلے اس میں سے کچھ نہ بچے سوائے اس کے کہ جس سے میں قرض ادا کرسکوں۔“

یہ تھا حضور نبی اکرم ﷺ کا وہ اصولی زندگی جس نے آپ ﷺ کے طرزِ عمل کو ابد الآباد تک نمونہ کمال بنادیا۔

قرآن حکیم نے اہل ایمان کو دوسروں کے لئے ایثار و انفاق پر آمادہ کرنے کی خاطر یہ حکم دیا تھا:

يَسْأَلُونَكُم مَاذَا يُنْفِقُونَ قُلْ مَا أَنْفَقْتُمُ (۲)

”آپ سے پوچھتے ہیں کیا خرچ کریں فرمادیجئے جو کچھ تمہاری ضرورتوں سے

(۱) بخاری، الصحيح، کتاب الرقاق، ۵: ۲۳۶۸، رقم: ۶۰۸۰

(۲) القرآن، البقرہ، ۲: ۲۱۵۔

زاد ہے، کو خرج کرو۔“

حضور نبی اکرم ﷺ نے اس حکم الٰہی کی جو تفصیلی صورت صحابہ سے بیان فرمائی وہ درج ذیل ہے۔

حضرت ابو سعید خدریؓ روایت کرتے ہیں کہ ایک مرتبہ سفر کے دوران حضور نبی اکرم ﷺ نے صحابہ کو حکم دیا:

من کان عنده فضل ظهر فلیعد به علی من لا ظهر له و من کان عنده
فضل زاد فلیعد به علی من لا زادله حتى ظننا انه لا حق لا حد منا في الفضل^(۱)

”تم میں سے جس کے پاس ضرورت سے زائد کپڑا ہو وہ اس شخص کو لوٹا دے جسے اس کی ضرورت ہے اور جس کے پاس ضرورت سے زائد کھانا ہو وہ اس شخص کو لوٹا دے جسے اس کی ضرورت ہے (حضرت ابو سعید خدری فرماتے ہیں) حتیٰ کہ ہم نے یہ سمجھا کہ زائد از ضرورت کسی چیز میں بھی ہمارا کوئی حق نہیں ہے۔“

”فلیعد بہ“ کے حکم کا فلسفہ

اس ارشاد نبوی ﷺ نے ایک ایسے نمونہ عمل کی بنیاد فراہم کر دی جس کے ذریعے صحیح اسلامی معاشرت کی نہ صرف تشكیل بلکہ تکمیل کی ضمانت میر آسکتی ہے۔ صاف ظاہر ہے کہ یہ حکم ایسی حالت میں دیا گیا تھا جب معاشی تفریق، طبقاتی تفاوت کا باعث ہو سکتی تھی۔ کچھ لوگ ایسے تھے جن کے پاس ضرورت سے زائد بیچ رہتا تھا۔ اور کچھ ایسے تھے جو ان بنیادی ضرورتوں سے بھی محروم تھے۔ یہ امتیاز معيشت اگر اسلام کے لئے قابل قبول ہوتا اور اس کے باقی رہتے ہوئے اسلامی اقدار کا پہنچنا ممکن ہوتا تو حضور نبی اکرم ﷺ ایسا وجوبی اور صریح حکم کبھی بھی صادر نہ فرماتے۔ پھر جناب رسالت مآب ﷺ کے مبارک الفاظ قابل غور ہیں۔ حضور نبی اکرم ﷺ نے فرمایا:

(۱) ابو داؤد، السنن، ۲: ۲۵۱، رقم: ۱۶۶۳

فَلِيَعْدُ بِهِ عَلَىٰ مَنْ لَا ظَهَرَ لَهُ فَلِيَعْدُ بِهِ عَلَىٰ مَنْ لَا زَادَ لَهُ

”ضرورت سے زائد کپڑا اس شخص کو لوٹا دو جس کے پاس ضرورت کے مطابق نہیں ہے اور ضرورت سے زائد کھانا اس شخص کو لوٹا دو جس کے پاس ضرورت کے مطابق نہیں ہے۔“

یہاں دونوں مرتبہ حضور نبی اکرم ﷺ نے ”لوٹا دینے“ کا حکم صادر فرمایا ہے۔ یہ نہیں کہا کہ ضرورتمند کو دے دو۔ اگر الفاظ پر غور کیا جائے تو پتہ چلتا ہے کہ لوٹا یا تو اسی چیز کو جاتا ہے جو پہلے آئی بھی اسی سمت سے ہو۔ اگر کوئی چیز اس سمت سے پہلے نہ آئی ہو تو پھر ”دینے“ کا لفظ استعمال کرتے ہیں ”لوٹا نے“ کا نہیں۔ حضور نبی اکرم ﷺ کا یہ لفظ منتخب فرمانا خالی از حکمت نہ تھا۔

حضور نبی اکرم ﷺ دراصل صحابہ کرام کو یہ باور کرانا چاہتے تھے کہ جب معاشرے میں معاشی تفاوت کا عالم یہ ہو کہ بعض کے پاس ضرورتوں سے بہت زیادہ ہو اور بعض کو بنیادی ضرورتیں بھی میسر نہ ہوں تو اہل ثروت کو یہ جان لینا چاہئے کہ جو کچھ ان کے پاس ان کی ضرورتوں سے زائد ہے وہ یقیناً کسی نہ کسی کا حق چھن کر آیا ہے خواہ حق تلفی کا یہ عمل بالواسطہ یا بلا واسطہ لیکن اتنی بات اٹل ہے کہ وہ کسی ضرورت مند کا حق تھا جو کسی نہ کسی صورت میں اہل دولت کے پاس ان کی ضرورتوں سے زائد بچا پڑا ہے۔ اگر ہر شخص کو اس کا حق مل جاتا تو کسی کے پاس اس قدر زائد نہ بچتا۔ اس لئے حکم فرمایا گیا۔ ”فَلِيَعْدُ بِهِ“ یہ لوٹا دو اس شخص کو جس کا حق ہے اور چھن کر تمہارے پاس آن پہنچا ہے۔

۳۔ حضور نبی اکرم ﷺ کے پیش کردہ نمونہ کمال کی عملی جھلک حضرت ابو ہریرہ رضی اللہ عنہ سے مروی اس حدیث سے ملتی ہے اور اس بات کا بھی اندازہ ہوتا ہے کہ آپ کی زندگی فقر و فاقہ میں کیوں بس رہتی تھی۔ وہ فرماتے ہیں۔

فَلَهُمَا فَتْحَ اللَّهِ عَلَيْهِ الْفَتْوَحُ فَقَالَ إِنَّا أَوْلَىٰ بِالْمَوْتِ مِنْ أَنْفُسِهِمْ فَمَنْ

تو فی من المومنین فترك دینا فعلی قضاوه و من ترك مالا فهو لورثه ^(۱)

”جب فتوحات کے ذریعے حضور نبی اکرم کے وسائل کشادہ ہو گئے تو آپ نے کھڑے ہو کر فرمایا کہ میں مومنوں کی جانوں سے بھی جانوں سے بھی زیادہ قریب ہوں۔ پس اہل ایمان میں سے جو شخص بھی قرض چھوڑ کر مرے گا تو وہ میں ادا کروں گا۔ اور اگر مال چھوڑ کر مرے گا تو اس کے مالک اس کے ورثاء ہوں گے۔“

جوں جوں حضور نبی اکرم ﷺ کے ذرائع و وسائل میں وسعت پیدا ہوتی گئی آپ کی نفع بخشی اور احسان و انفاق کی روش میں اور اضافہ ہوتا گیا۔ یہاں تک کہ آپ نے کفالت عامہ کا ذمہ اٹھا لیا جو شخص ہر ایک کا بوجھ اٹھانے لگے اسے اپنے لئے سوائے فقر و فاقہ کے اور کچھ بھی پسند نہیں آسکتا۔ گویا اس ارشاد کے ذریعے حضور نبی اکرم ﷺ اس امر کا اعلان فرمारے ہے تھے کہ لوگ اپنے سکھ آپس میں باشیں مگر ان کے وکھوں کی ذمہ داری میں اٹھالوں گا۔

۳۔ حضور نبی اکرم ﷺ کا یہ طرزِ عمل اس واقعہ سے مزید واضح ہو جائے گا جس کا امام ترمذی نے روایت کیا ہے:

اتى اليه تسعون الف درهم فو ضعت على حصیر فمارد سائلًا حتى
فرغ منها فجاءه رجل فساله فقال ليس عندي شيء ولكن اتبع على فاذا جاءك

شيئا قضينا

”حضور نبی اکرم ﷺ کی خدمت اقدس میں نوے ہزار (۹۰۰۰) درهم کا ہدیہ پیش کیا گیا جنہیں چٹائی پر رکھ دیا گیا۔ آپ ﷺ نے کسی سائل کو خالی نہ موڑا یہاں تک کہ ساری رقم ختم ہو گئی۔ اس کے بعد ایک شخص نے اپنی ضرورت بیان کی حضور نبی اکرم ﷺ نے فرمایا اب میرے پاس میں بچے لیکن تو میرے نام پر جو بھی چاہے

(۱) ۱۔ بخاری، الصحيح، كتاب النفقات، ۵: ۲۰۵۳، رقم: ۵۰۵۶

۲۔ مسلم، الصحيح، كتاب الفرائض، ۳: ۱۲۳۷، رقم: ۱۶۹

ادھار خرید لے جب ہمارے پاس پیسے آئیں گے ہم ادا کریں گے۔“

حضور بنی اکرم ﷺ کا یہ عمل کس قدر واضح اور فیصلہ کن ہے جو ہستی ضرورت مندوں کی حاجات، ادھار کے ذریعے پورا کرتی ہو وہ مال و دولت میں سے ایک پائی تک اپنے پاس رکھنے کی روادارکوب ہو سکتی ہے؟ حضور بنی اکرم ﷺ کے جود و سخا کا یہی عالم دیکھ کر حضرت جابر روایت کرتے ہیں:

ماسئل رسول الله ﷺ شیئاً فقط فقال لا (۱)

”آپ سے جب بھی کوئی چیز مانگی گئی حضور بنی اکرم ﷺ کی زبان اقدس پر کبھی بھی نہیں کا لفظ نہ آیا۔“

معاشرتی زندگی میں حضور بنی اکرم ﷺ کا یہ وہ طرز عمل تھا جسے بطور نمونہ کمال دنیا کے انسانیت کے سامنے پیش کیا گیا۔

اگر آج بھی ہمیں رضاۓ الہی کے نصب العین کے حصول کی بھی طلب ہے تو اس کا دار و مدار اس نمونہ کمال کی پیروی پر ہے۔ ہمیں چاہئے کہ ہم اپنے گریبانوں میں جھانکیں، اپنے شب و روز کا جائزہ لیں اور اس امر کا فیصلہ خود کریں کہ ہمیں دولت و آسائش زیادہ عزیز ہے یا خدا کی رضا و محبت۔ (۲)

قبضہ میں جن کے ساری خدائی ان کا بچھونا ایک چٹائی

آج کے دور میں کسی کو معمولی سا جاہ و منصب نصیب ہو جائے تو ملکی و قومی خزانہ خویش پروری پر اس طرح بے در لغ خرچ کیا جاتا ہے کہ کئی پشتوں کو خوشحال بنانے کے منصوبے بنائے جاتے ہیں۔ آج کل کے سیاسی انتخابات میں الا ماشاء اللہ یہی مقصد کارفرما ہوتا ہے کہ لاکھوں خرچ کر کے کروڑوں کمائے جائیں۔ ایک طرف یہ سوچ اور

(۱) مسلم، الصحيح، کتاب الفضائل، ۱۸۰۵:۳، رقم: ۲۳۱۱

(۲) محمد طاہر القادری، اسلامی فلسفہ زندگی، ۱۰۵-۱۱۵

دوسری طرف پیغمبر انقلاب کا اسوہ حسنہ دیکھئے کہ لاکھوں مرتع میل کی سلطنت کے حکمران اور زمین کے خزانوں کی چاہیوں کے مالک ہونے کے باوجود عالم یہ ہے کہ ایک مرتبہ حضرت سید نا عمر فاروقؓ کا شانہ اقدس پر حاضر ہوتے ہیں مختصر ساز و سامان اور ایک چٹائی ہے جس کے نشان، محبوب خدا ﷺ کے پھول کی پتیوں سے بھی نرم و نازک جسم پر دکھائی دیتے ہیں۔ یہ حالت دیکھ کر فاروقؓ کی آنکھوں میں آنسو آ جاتے ہیں۔ پیغمبر اکرم ﷺ کے پوچھنے پر عرض کرتے ہیں:

يَا نَبِيَّ اللَّهِ! وَمَا يَ لَا أَبْكِي وَهَذَا الْحَصِيرُ قَدَارِيُّ فِي جَنْبَكَ وَهَذِهِ
خَزَانَتُكَ لَا أَرَى فِيهَا إِلَّا مَأْرِيُّ وَذَاكَ قِصْرٌ وَكَسْرٌ فِي الشَّمَارِ وَالْأَنْهَارِ وَ
أَنْتَ رَسُولُ اللَّهِ ﷺ وَصَفْوَتُهُ وَهَذِهِ خَزَانَكَ فَقَالَ يَا ابْنَ الْخَطَابِ لَا تَرْضِي
إِنْ تَكُونُ لَنَا إِلَّا خَرَةً وَلَهُمُ الدُّنْيَا (۱)

”یا رسول اللہ! میں کیوں نہ روں حالانکہ اس چٹائی نے آپ کے جسم نازک پر
نشان ڈال دیئے ہیں اور یہ آپ ﷺ کا کل خزانہ ہے جو میری آنکھوں کے سامنے ہے
جب کہ قیصر و کسری مال و دولت، باغات اور نہروں کے مزے لے رہے ہیں اور آپ کا یہ
حال ہے۔ حالانکہ آپ ﷺ کے رسول اور محبوب ہیں۔ یہ سن کر آپ ﷺ نے فرمایا:
اے ابن خطاب! کیا تو اس امر پر راضی نہیں کہ ہمارے لئے آخرت اور
ان (قیصر و کسری) کے لئے فقط دنیا کی نعمتیں ہوں۔ تو حضرت عمرؓ نے عرض کیا کیوں
نہیں (میں اس تقسیم پر راضی ہوں)“

اس مقام پر ابو الحسن بن ضحاک نے اس جملہ کا اضافہ کیا کہ حضور نبی
اکرم ﷺ نے فرمایا:

يَا عَمَرَ لَوْ شَاءَ إِنْ يَسِيرُ الْجَبَالَ الدَّاَسَاتِ مَعِي ذَهَبًا لَسَارَتِ (۲)

(۱) مسلم، الصحيح، ۲: ۱۰۷، رقم: ۱۳۷۹

(۲) محمد بن یوسف الصالحی، سبل الهدی، ۷: ۱۲۳

”اگر میں چاہتا کہ یہ بڑے بڑے پھاڑ سونا بن کر میرے ساتھ چلیں تو اللہ تعالیٰ ان کو ضرور میرے ساتھ چلا دیتا۔“

حضور نبی اکرم ﷺ کے اس فقر و فاقہ اور زہد و توکل جانے کے لئے درج ذیل دو روایات بھی ملاحظہ ہوں۔

۱۔ امام ترمذی اپنی جامع میں روایت کرتے ہیں کہ حضور نبی اکرم ﷺ کی خدمت میں نوے ہزار درہم کا ہدیہ پیش کیا گیا۔ جنہیں چٹائی پر رکھ دیا گیا۔ (سائل آتے گئے اپنی ضرورت کے مطابق اٹھاتے گئے) آپ ﷺ نے کسی سائل کو خالی نہ لوٹایا یہاں تک کہ ساری رقم ختم ہو گئی۔ اس کے بعد ایک شخص آیا اس نے اپنی ضرورت بیان ساری انسانیت کے غمگسار رسول ﷺ نے فرمایا:

لیس عندي شئي ولكن اتبع على فإذا جاءنا شيئاً قضينا

”اب میرے پاس رقم باقی نہیں لیکن تو جو بھی چاہے میرے نام پر ادھار خرید لے جب ہمارے پاس رقم آئے گی ہم ادا کر دیں گے۔“

۲۔ ایک انصاری عورت ام المؤمنین حضرت سیدہ عائشہ صدیقہ کی خدمت میں آئی اس نے حضور نبی اکرم ﷺ کے بستر پر صرف ایک چادر دیکھو۔ ام المؤمنین سے کہا کہ میں حضور نبی اکرم ﷺ کے لئے ایک ایسا سر بھیجوں کی جس میں روئی بھری ہوگی (تاکہ سرکار دو عالم نرم بستر پر آرام فرماسکیں) چنانچہ اس نے ایسا بستر بھیجا۔ حضور نبی اکرم ﷺ تشریف لائے تو بستر دیکھ کر پوچھا: یہ کیا ہے؟ ام المؤمنین نے جواب دیا: یا رسول اللہ! فلا انصاری عورت آئی تھی۔ اس نے از رہ محبت آپ کے لئے بستر بھیجا ہے۔ آپ ﷺ نے فرمایا: یہ اسے واپس بھیج دو۔ مگر مجھے یہ بستر بہت پسند آیا اور میں نے چاہا کہ یہ میرے گھر میں رہے اس لئے واپس نہ کیا۔ آپ ﷺ نے تین مرتبہ مجھے یہ بستر واپس لوٹا نے کو فرمایا اور آخری مرتبہ یہ

ارشاد فرمایا:

ردیہ یا عائشہ فو اللہ لو شت لا جری اللہ معي الجبال ذهبا و فضه (۱)
 ”اے عائشہ! اسے لوٹا دو خدا کی قسم! اگر میں چاہوں تو میرا اللہ میرے ساتھ
 سونے اور چاندی کے پہاڑ چلا دے۔“

مذکورہ بالا روایات سے واضح ہوتا ہے کہ حضور نبی اکرم ﷺ، نبی آخر الزماں، سید انس و جاں، حامی بیکاں، محبوب رب دو جہاں ﷺ نے سب کچھ ہوتے
 ہوئے اپنے اور اپنے اہل خانہ کے لئے فقر و فاقہ منتخب فرمایا۔ کچھ شہ ہوتے ہوئے فاقہ کرنا
 اتنی عظمت کی بات نہیں جتنی سب کچھ ہوتے ہوئے فاقہ کرنا ہے۔ اللہ تعالیٰ نے آپ کو دنیا
 و آخرت کی تمام نعمتوں کا تقسیم کرنے والا اور دینوی خزانوں کا مالک بنایا لیکن آپ نے، جو
 کچھ میسر ہوا سب غریبوں، فقیروں، محتاجوں، مسکینوں اور محروموں میں تقسیم فرمادیا اور خود شکر
 و تفویض کے مقام پر فائز ہو کر فقر و فاقہ میں لطف محسوس کیا۔

قبضے میں جن کے ساری خدائی ان کا بچھونا ایک چٹائی

وہ بھی جی بھر کے نہ سونا صلی اللہ علیہ وسلم

وصالِ نبوی پر سیدہ عائشہ صدیقہ رضی اللہ عنہا کا مرثیہ

حضور نبی اکرم ﷺ کی رفیقة حیات ام المؤمنین حضرت عائشہ صدیقہ جنہوں
 نے مدنی زندگی کا سارا عرصہ بارگاہِ مصطفیٰ ﷺ میں گزارا، آپ ﷺ کے وصال پر اپنے
 مرثیہ میں حضور نبی اکرم ﷺ کی فقر و فاقہ والی گھریلو زندگی کا منظر ان الفاظ میں بیان
 فرماتی ہیں:

(۱) ۱- ابو زہرہ، خاتم النبیین، ۲۳۳: ۱

۲- ابن عساکر، مختصر تاریخ دمشق، ۲۳۹: ۲

يَا مِنْ لَمْ يُلْبِسْ الْحَرِيرَ

وَ لَمْ يَنْمِ عَلَى فِرَاشِ الْوَتِيرِ

”اے وہ (عظیم رسول ﷺ) جنہوں نے کبھی ریشم کا کپڑا نہ پہنا اور جو زندگی بھر زم بستر پر نہ سوئے۔“

الدُّنْيَا خَرْجٌ يَامِنْ وَ

وَ لَمْ يَشْبُعْ مِنْ خَبْزِ الشَّعِيرِ

”اے وہ (پیکر صبر و قناعت) جو دنیا سے اس حال میں رخصت ہوئے کہ کبھی جو کی روٹی بھی سیر ہو کرنہ کھائی۔“

وَ يَا مِنْ اخْتَارَ الْحَصِيرَ عَلَى السَّرِيرِ

وَ يَامِنْ لَمْ يَنْمِ بِاللَّيلِ مِنْ خَوْفِ السَّعِيرِ

”اے وہ (بادشاہی میں فقیری اختیار کرنے والے) جس نے چار پائی پر چٹائی کو اختیار کئے رکھا اور اے وہ (شب زندہ دار) جو (امت کے لئے) دوزخ کے خوف سے رات بھرنہ سوتے تھے۔“

کل جہاں ملک اور جو کی روٹی غذا

حضرت امام مسلم^{رحمۃ اللہ علیہ} اپنی الجامع الحسن میں حضرت ام المؤمنین حضرت عائشہ صدیقہؓ سے روایت کرتے ہیں کہ انہوں نے حضرت عروہؓ سے ارشاد فرمایا: کہ اے میرے بھانجے! اللہ کی قسم ہم لوگ ایک چاند کو دیکھتے پھر دوسرے کو۔ پھر دوسرے ماہ کے اختتام پر تمیرے ماہ کے چاند کو بھی دیکھ لیتے مگر حضور نبی اکرم ﷺ کے گھروں میں آگ جلانے کی نوبت نہ آتی۔ حضرت عروہؓ کہتے ہیں میں نے پوچھا: خالہ جان! تو پھر آپ کا گزارہ کس چیز پر تھا؟ فرمایا: دو چیزوں یعنی کھجور اور پانی پر (الا سودان التمر والماء) اور البتہ کچھ انصار حضرت

نبی اکرم ﷺ کے پڑوی تھے جن کے پاس اونٹیاں تھیں۔ وہ از رہ محبت آپ ﷺ کے پاس دودھ بھیج دیا کرتے تھے۔ چنانچہ حضور نبی اکرم ﷺ وہ دودھ ہمیں پلا دیتے تھے۔ (۱)

اسی طرح امام بخاری اپنی جامع میں نقل کرتے ہیں کہ حضرت عبدالرحمٰن بن عوفؓ کے سامنے ایک دفعہ گوشت اور روٹی پر مشتمل کھانا رکھا گیا تو وہ روپڑے اور فرمائے گئے: خرج النبی ﷺ من الدنيا ولم يشبع هو واهل بيته من خبز الشعير (حضرور نبی اکرم ﷺ دنیا سے اس حال میں رخصت ہوئے کہ آپ اور آپ ﷺ کے اہل و عیال نے کبھی بھی جو کی سوکھی روٹی سے (بھی) سیر ہو کر کھانا نہ کھایا تھا۔)

یہ فقر و فاقہ، مدنی زندگی کے اس دور میں بھی تھا جب اموال غنیمت اور فکثیر تعداد میں آرہے تھے۔ مختلف ممالک سے قیمتی ہدایا و تھائف بھی آپ ﷺ کی خدمت میں پیش کئے جاتے تھے۔ اس کے علاوہ مکی زندگی میں بذریعہ تجارت کیا جانے والا سرمایہ اور مدنی زندگی میں بھی محدود پیانے پر بذریعہ تجارت وصول ہونے والا سرمایہ بھی تھا۔ لیکن یہ سب کچھ پیغمبر اکرم ﷺ نے معاشرہ کے غریبوں، مسکینوں اور محتاجوں پر خرچ کر دیا اور خود فقر و فاقہ کی زندگی پسند کی۔ علاوہ ازیں رب ذوالجلال نے خزانہ الارض کی چاپیاں آپ کو عطا فرمائیں۔ ابو بکر و عثمانؓ جیسے مالی قربانیاں پیش کرنے والے غلام عطا فرمائے لیکن آپ ﷺ کا طرز عمل یہ تھا کہ آپ ﷺ فرماتے: اگر میرے پاس احمد پہاڑ کے برابر سونا ہوتا تو مجھے اس بات میں دلی سرت ہوگی کہ تین راتیں گزرنے سے پہلے اس میں سے کچھ نہ بچے سوائے اس کے کہ جس سے میں قرض ادا کر سکوں۔

حضرت عائشہ صدیقہ رضی اللہ عنہا کے قول کے مطابق سید دو عالم ﷺ نے اپنی وفات تک بھی متواتر دو دن جو کی روٹی سے بھی سیر ہو کر کھانا نہیں کھایا۔ غالباً انہی احادیث کی ترجمانی ان الفاظ میں بھی کئی گئی ہے۔

(۱) ۱- بخاری، الصحيح، ۹۵۶:۲،

۲- مسلم، الصحيح، ۳۰۱:۲

کھانا جو دیکھا تو جو کی روئی
ان چھنا آٹا روئی موئی

وہ بھی پیٹ بھر کر نہ کھانا
صلی اللہ علیہ وسلم

اعلیٰ حضرت مولانا احمد رضا خان فاضل بریلوی نے اپنے مشہور زمانہ "سلام" میں محسن انسانیت، غریبوں کے والی، تیمبوں کے طباشِ اللہ علیہ السلام کے اسی اختیاری فقر و فاقہ کو ان الفاظ میں بطور نذرانہ عقیدت پیش کیا ہے جس کی گونج بر صیر پاک و ہند کے گلی کو چوں میں اکثر سنائی دیتی رہتی ہے۔

کُل جہاں ملک اور جو کی روئی غذا
اس شکم کی قناعت پر لاکھوں سلام
مصطفیٰ جان رحمت پر لاکھوں سلام
شع بزم ہدایت پر لاکھوں سلام

میری اور دنیا کی مثال ایک مسافر کی سی ہے جو.....

حضرت ابن مسعودؓ سے مردی ہے کہ ایک دن سرور انبیاء ﷺ ایک چٹائی پر
محواستراحت تھے۔ آپ ﷺ کے نرم و نازک پہلو مبارک پر، اس کے پٹھے کے نشانات
تھے۔ اسی اثناء میں، میں نے عرض کیا: یا رسول اللہ! اگر آپ ﷺ اجازت دین تو ہم
یہاں آرام دہ بستر بچھا دین جس پر آپ ﷺ آرام فرمائیں۔ نبی مکرم ﷺ نے میری اس
گزارش پر ارشاد فرمایا:

مالي وللدنيا ما انا و الدنيا الا کراکب سار في يوم صائف وقال تحت
شجرة ثم تركها ^(۱)

یعنی میری اور دنیا کی مثال ایک مسافر کی سی ہے جو موسم گرام سفر کرتے ہوئے تھوڑی دیر
کیلئے ایک درخت کے نیچے آرام کرتا ہے اور پھر اسے چھوڑ کر آگے روانہ ہو جاتا ہے۔

فیضانِ صحبتِ محمدی ﷺ اور کردارِ صحابہ

پغمبر انقلاب حضور نبی اکرم ﷺ نے نہ صرف اپنے اسوہ و عمل کو انسانیت کے
کے بطور نمونہ کمال پیش فرمایا بلکہ اپنے فیضانِ رسالت سے صحابہ کرام کی ایک ایسی جماعت
بھی تشكیل فرمائی جن کی زندگیاں اسوہ نبوی کی عملی اتباع کی مظہر اور آئینہ دار تھیں۔ یہ
صحابہ، عرب کے عام افراد تھے لیکن معیت نبوی ﷺ کے فیض سے ان کی زندگیاں انقلاب
آشنا ہو گئیں۔ ان کے فکر و عمل کے پیمانوں اور ان کی دوستی و دشمنی کے معیار کی طرف
اشارہ کرتے ہوئے قرآن مجید یوں ارشاد فرماتا ہے:

مُحَمَّدٌ رَّسُولُ اللَّهِ وَالَّذِينَ مَعَهُ أَشْدَاءُ عَلَى الْكُفَّارِ رُحْمَاءُ بَيْنَهُمْ
تَرَاهُمْ رُكَعًا سُجَّدًا يَتَغَوَّنَ فَضْلًا مِّنَ اللَّهِ وَرِضْوَانًا سِيمَا هُمْ فِي وُجُوهِهِمْ مِّنْ أَ
ثَرِ السُّجُودِ ذَلِكَ مَثَلُهُمْ فِي التُّورَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطَا
هَ فَازَرَهَ فَأَسْتَغْلَظَ فَإِنَّ سُتُونَى عَلَى سُوقِهِ يُعْجِبُ الزُّرَاعُ لِيَغِيظَ بِهِمُ الْكُفَّارُ وَعَدَ
اللَّهُ الَّذِينَ آمَنُوا وَعَمِلُوا الصِّلَاةَ مِنْهُمْ مَغْفِرَةً وَأَجْرًا عَظِيمًا۔ ^(۲)

”محمد (ﷺ) اللہ کے رسول ہیں، اور جو لوگ آپ (ﷺ) کی معیت اور سنگت
میں ہیں (وہ) کافروں پر بہت سخت اور زور آور ہیں آپس میں بہت نرم دل اور شفیق ہیں۔
آپ انہیں کثرت سے رکوع کرتے ہوئے، سجود کرتے ہوئے دیکھتے ہیں وہ (صرف) اللہ
کے فضل اور اس کی رضا کے طلب گار ہیں۔ ان کی نشانی، ان کے چہروں پر سجدوں کا اثر

(۱) یوسف الصالحی الشامی، سبل الهدی، ۷: ۱۲۳

(۲) القرآن، الفتح، ۲۸: ۲۹

ہے (جو بصورت نور نمایاں ہے) ان کے یہ اوصاف تورات میں (بھی مذکور) ہیں اور ان کے (یہی) اوصاف انجیل میں (بھی مرقوم) ہیں۔ وہ (صحابہ، ہمارے محبوب مکرم کی) کھیتی کی طرح ہیں جس نے (سب سے پہلے) اپنی باریک سی کوپل نکالی، پھر اسے طاقتو ر اور مضبوط کیا، پھر وہ موٹی اور دیز ہو گئی، پھر اپنے تنے پر سیدھی کھڑی ہو گئی (اور جب سربز و شاداب ہو کر لہلہتی تو) کاشتکاروں کو کیا ہی اچھی لگنے لگی (اللہ نے اپنے حبیب ﷺ کے صحابہؓ کو اسی طرح ایمان کے تناور درخت بنایا ہے) تاکہ ان کے ذریعے وہ (محمد رسول اللہ ﷺ سے جلنے والے) کافروں کے دل جلائے، اللہ نے ان لوگوں سے جو ایمان لائے اور نیک اعمال کرتے رہے، مغفرت اور اجر عظیم کا وعدہ فرمایا ہے۔

اس آیت میں ”معیتِ نبوی“ کے ”فیض یا فتنگان“ کی سیرت و کردار اور احوال و اطوار کے جن نمایاں پہلوؤں کو بیان کیا گیا ہے وہ شدت علی الکفار (دشمنان اسلام کے خلاف غیض و غضب) تراحم بین المومنین (بآہمی محبت و مودت اور ایثار و احسان) کثرتِ رکوع و سجود (شب بیداری و عبادت گزاری) اور ابتغا رضوان اللہی (ہر عمل سے رضاۓ اللہی کا حصول) ہیں۔ علامہ اقبال اسی کردار کو اپنے الفاظ میں یوں بیان فرماتا ہے۔

ہو حلقہ یاراں تو بریشم کی طرح نرم
رزم حق و باطل ہو تو فولاد ہے مومن

صحابہ کرام ﷺ کی زندگیاں آپس میں تراحم و تعاطف اور ایثار و احسان سے عبارت تھیں۔ وہ ایک دوسرے پر اپنے مال و دولت اور جان قربان کرنے والے تھے۔ وہ خلق خدا سے ہمدردی، دلسوzi اور نفع بخشی میں بعد میں آنے والوں کے لئے معیارِ عمل تھے۔ فقرِ محمدی کے فیض سے بہرہ ور ہو کر انہوں نے اپنے اموال، اپنے محتاج و ضرورت مند بھائیوں پر خرچ کر کے، خود کو فقر و فاقہ سے دو چار کر دیا تھا۔ وہ اپنی ضرورت پر دوسرے مسلمان بھائی کی ضرورت کو ترجیح دیتے تھے۔ اس کی واضح مثال مواخات مدینہ ہے جس میں انصار نے اپنے مہاجر بھائیوں کو اپنی تجارتیں، زراعتوں اور جائیدادوں میں

اس طرح شریک کر لیا کہ ملکتیں تک انہیں سونپ دیں اور جب مہاجرین نے زراعت میں نا تجربہ کاری کی بنا پر شرکت سے معدودت کی تو انصار نے ایثار و قربانی کا وہ بے نظیر جواب دیا جس کی مثال دنیا کے کسی معاشرہ اور کسی بڑے سے بڑے رہنماء کے پیروکاروں میں نہیں ملتی۔ انہوں نے اپنے مہاجر بھائیوں سے جواباً کہا: کوئی بات نہیں محنت ہم کریں گے اور منافع دونوں میں برابر تقسیم کرتے جائیں گے۔

صحابہ کرامؓ کے ایثار و احسان کا یہ کردار دراصل فیض تھا صحبتِ محمدؐ کا اور یہ برکت تھی نگاہِ مصطفیٰ کی کہ

جس طرف چشمِ محمد ﷺ کے اشارے ہو گئے
جنئے ذرے سامنے آئے ، ستارے ہو گئے

اصحابِ صفة فقرِ محمدؐ کے غماز و عکاس

تاجدارِ مدینہ، سرور قلب و سینہ حضرت محمد مصطفیٰ ﷺ نے مدینہ شریف میں مسجد نبوی شریف کی ایک جانب ایک چبوترہ یا سائبائیا تیار کرایا جسے ”صفہ“ کا نام دیا گیا۔ یہاں مکہ سے بھرت کر کے آنے والے بے گھر مسلمانوں کو ٹھہرایا جاتا۔ اسی طرح وہ لوگ جو نئے نئے اسلام میں داخل ہوتے اور ان کا کوئی ٹھکانہ نہ ہوتا انہیں بھی اسی چبوترہ پر ٹھہرایا جاتا پھر یہاں طالب علم آ کر رہنے لگے۔ تعلیماتِ نبوی سے فیضیاب ہونے کے لئے یہ لوگ یہیں پڑے رہتے۔ یہ لوگ اپنی دنیاوی ضروریات کی طرف بہت کم توجہ دیتے۔ زیادہ وقت بارگاہِ رسالتہا ب ﷺ میں گزارتے اور عبادات میں مصروف رہتے۔ دیگر صحابہ اپنے اپنے کاروبار میں مصروف رہتے اور نمازوں کی ادائیگی کے لئے مسجد میں حاضر ہوتے لیکن ”اہل صفة“ نے رفتہ رفتہ اپنے سارے اوقات حصول علم اور عبادات کے لئے وقف کر دیئے۔ یہ درویش اور فقیر لوگ تھے اور فقرِ محمدؐ کے عکاس و غماز تھے۔ ان کی تعداد ۳۰۰۰ تک پہنچی ہے۔ ان میں سے اکثر کے پاس بنیادی انسانی ضروریات کا سامان بھی نہ تھا۔ نہ گھر نہ اہل و عیال۔ ان کی کل کائنات بس یہی چبوترہ اور مسجد نبوی تھی۔ یہ لوگ صحیح

معنوں میں فقر و غنا کے پیکر، پرہیز گار، متقدی اور تحریک اسلامی کے عظیم کارکن تھے جنہوں نے اپنی زندگیاں کلیئہ دین حق کے لئے وقف کر رکھی تھیں۔ دعوت و تبلیغ اور مختلف علاقوں میں تعلیم قرآن کے لئے انہیں کی خدمات حاصل کی جاتیں۔ انہی کی شان بیان کرتے ہوئے قرآن حکیم ارشاد فرماتا ہے:

لِلْفُقَرَاءِ الَّذِينَ أُخْصِرُوا فِي سَبِيلِ اللَّهِ لَا يَسْتَطِيعُونَ ضَرُبًا فِي الْأَرْضِ
يَحْسَبُهُمُ الْجَاهِلُونَ أَغْنِيَاءَ مِنَ التَّعْفُفِ تَعْرِفُهُمْ بِسِيمَهُمْ لَا يَسْتَلُونَ النَّاسَ إِلَّا حَافَوا
وَمَا تُنْفِقُوا مِنْ خَيْرٍ فَإِنَّ اللَّهَ بِهِ عَلِيمٌ۔ (۱)

”(خیرات) ان فقراء کا حق ہے جو اللہ کی راہ میں (کسب معاش سے) روک دیئے گئے ہیں وہ (امورِ دین میں ہمہ وقت مشغول رہنے کے باعث) زمین میں چل پھر بھی نہیں سکتے ان کے (زہدا) طبع سے باز رہنے کے باعث نادان (جو ان کے حال سے بے خبر ہے) انہیں مالدار سمجھے ہوئے ہے، تم انہیں، ان کی صورت سے پہچان لو گے، وہ لوگوں سے بالکل سوال ہی نہیں کرتے کہ کہیں (مخلوق کے سامنے) گڑگڑانا نہ پڑے، اور تم جو مال بھی خرچ کرو تو بیشک اللہ اسے خوب جانتا ہے۔“

عارف بالله قاضی ثناء اللہ پانی پی، اس آیت کی تفسیر میں ابن عباسؓ کی روایت رقمطراز ہیں۔

”ابل صفحہ تقریباً چار سو افراد تھے جو فقراء مہاجرین میں سے تھے۔ مدینہ طیبہ میں ان کے پاس نہ تو رہنے کے لئے جگہ تھی نہ وہاں ان کا قبلیہ تھا۔ وہ مسجد نبوی کے چبوترے پر رہتے تھے، ہمہ وقت تعلیم حاصل کرتے، عبادت میں مشغول رہتے تھے اور ہر لشکر کے ساتھ جہاد کے لئے نکلتے تھے جسے رسول اللہ ﷺ بھیجتے تھے۔ (۲)

یہ صحابہ ”زہد مصطفیٰ“ کے غماز تھے جو ہر طرح کے دینیوی علاقے سے بے نیاز ہو

(۱) القرآن، البقرة، ۲۷۳:۲

(۲) قاضی ثناء اللہ پانی پتی، التفسیر المظہری، ۳۹۲:۱

کر حصول علم یا عبادات میں مصروف رہتے۔ انہیں کہانے کو اتنا کم ملتا کہ ہر وقت ان پر نقاہت کا غلبہ رہتا۔ اکثر اوقات دوران نماز گر پڑتے، دیکھنے والے سمجھتے شاید یہ دیوانے ہیں جامع الترمذی کی ایک روایت ان کے فقر و فاقہ کی کیفیت یوں بیان کرتی ہے۔

ان رسول اللہ ﷺ کان اذا صَلَّى بالناس يخر رجال من قامتهم في
الصلوة من الخصاصة و هم اصحاب الصفة حتى تقول الا عراب هولاء
مجانين (۱)

”جب رسول اللہ ﷺ نماز پڑھا رہے ہوتے تو اصحاب صفتہ میں سے کئی افراد بھوک کے باعث کمزوری کی وجہ سے گر پڑتے حتیٰ کہ اعراب کہتے کہ یہ لوگ پاگل ہیں۔“
اہل صفتہ وہ خوش قسم افراد تھے جو شب و روز بارگاہ نبوی میں رہ کر آپ ﷺ سے براہ راست تربیت حاصل کرتے۔ اس طرح معلم کا نات سرکار دو عالم ﷺ اس جماعت کے براہ راست مزکی، مرتبی اور معلم تھے اور آپ ﷺ کی ظاہری و باطنی تو جہات اور روحانی فیض نے اس جماعت گو تزکیہ نفس، تصفیہ قلب اور روحانی بالیدگی میں اعلیٰ وارفع مقام پر فائز کر دیا۔ یہی وجہ ہے کہ بعد میں امت کے جس طبقہ نے ان کے طریق زندگی کو اپنایا وہ ان کے نام کی وجہ سے ” Sofiya“ کہلا یا صوفیاء وہ طبقہ ہے جو فقر و زہد، عبادت و ریاضت، تقویٰ و طہارت اور لذاتِ دنیوی سے کنارہ کشی میں اہل صفتہ کا مقیع ہے۔ چنانچہ شیخ ابو بکر بن اسحاق بخاری، صوفیاء کی وجہ تسمیہ بیان کرتے ہوئے فرماتے ہیں:

اما سموا صوفية لقرب او صافهم من اوصاف اهل الصفة الذين كانوا
في عهد رسول الله (۲)

”صوفیہ کی وجہ تسمیہ، ان کا باعتبار اوصاف، اصحاب صفتہ کے قریب تر ہونا ہے جو

(۱) ترمذی، الجامع، ۵۸۳: ۳، رقم: ۲۳۶۸

(۲) شیخ ابو بکر، ایفاظ الہم فی شرح الحکم، ۱: ۲

رسول اللہ ﷺ کے عہد مبارک میں موجود تھے۔“

لہذا بقول شیخ الاسلام حضرت پروفیسر ڈاکٹر محمد طاہر القادری، اصحاب صفتہ وہ تھے جن کے قلب و باطن ”ویز کیہم“ کے کاملاً مصدقہ بن کر مشاغل حیات اور علاقہ دنیوی سے کٹ کر کمال درجہ اخلاص کے ساتھ اللہ کی محبت میں مستغرق ہو گئے تھے۔ چنانچہ وہ بندگان خدا، جوان نفوس قدیسہ کے نقش قدم پر چلتے ہوئے لذات دنیوی سے کنارہ کش ہو کر محبوب حقیقی کی رضاہی کو اپنا مقصود و مطلوب ٹھہرا کر اسی کے مکھڑے کے طلب گار بن گئے، صوفیاء کہلانے اور ان کا طریق زندگی ”تصوف“ کے نام سے موسم ہوا۔^(۱)

”زورِ حیدر“، ”فقیر بوذر“، ”صدق سلمانی“..... فیضانِ فقرِ محمدی ہے

فیضانِ صحبت محمدی ﷺ سے جو جماعت تیار ہوئی اس کے افراد مختلف صفات و کردار میں یکتا و بے مثال ہو گئے۔ کوئی صدق میں بے مثال ہوا تو کوئی عدل میں، کسی کا سخاوت میں کوئی ثانی نہیں تو کوئی شجاعت میں لا جواب ہے۔ کسی نے علم میں کمال حاصل کیا تو کسی نے زہد و روع میں۔ یہ سب کرنیں تھیں ایک ہی مشعل کی اور یہ سب ایک ہی گلدستہ کے رنگارنگ پھول تھے کیونکہ

گلہائے رنگ رنگ سے ہے رونق چمن

اے ذوق! اس جہاں کو ہے زیب، اختلاف سے

حضور نبی اکرم ﷺ کے فیضان نے مختلف صحابہ کرامؐ کو مختلف اوصاف میں لا جواب و با کمال بنا دیا۔ آج دنیا اگر ان اوصاف و کردار کو مجسم شکل میں دیکھنا چاہے تو سید دو عالم ﷺ کے ان غلاموں کو دیکھ سکتی ہے جو صحبت نبوی کی برکتوں سے مالا مال ہوئے۔

صدیق بنا، فاروق بنا یہ کان حیا یہ شیر خدا
رتبہ جو کسی مومن کو ملا پر تو ہے نورِ محمد کا

(۱) حقیقت تصوف از شیخ الاسلام ڈاکٹر محمد طاہر القادری

انہی صحابہ کرام میں کچھ ایسے بھی ہیں جو فقرِ محمدی اور زہدِ محمدی کے عکاس اور غماز بنے ان کی زندگی میں "حامل الفقر فخری" کی جھلک دکھائی دیتی ہے۔ انہی میں ایک پروردہ آغوشِ نبوی، تاجدارِ اقلیم فقر و ولایت، بابِ مدینۃ العلم حضرت علی المرتضیٰ کرم اللہ وجہہ الکریم ہیں جو شیر خدا بھی ہیں اور مشکل کشا بھی، ان کی شجاعت و بہادری اور قوت و طاقت کو جا بجا علامہ اقبال اپنے کلام میں ایک استعارہ کے طور پر ذکر کرتے ہیں اور یہ بتاتے ہیں کہ زورِ حیدری اور بازوئے حیدر کی بنیاد مرغون غذا میں اور اعلیٰ قسم کا سامانِ خورد و نوش نہیں بلکہ اتباع اسوہ نبوی میں نانِ شعیر ہے کہ

جہاں میں نانِ شعیر پر ہے مدارِ قوتِ حیدری

حضرت علیؑ نے اپنا بچپن، لڑکپن اور شباب حضور نبی اکرم ﷺ کی برائی راست تربیت میں گزارا۔ حضور بنی اکرم ﷺ کے فقرو فاقہ اور زہد کا ایسا رنگ چڑھا کہ آپ کی زندگی بھی فقرِ محمدی کی عکاس بن گئی۔ آپؐ نے اسوہ نبوی ﷺ کی اتباع میں اپنی ساری دولت اور کمائی غریبوں، فقیروں، تیمیوں اور اسیروں پر خرچ کر دی (سورہ الدھر کی آیات ۷۷ تا ۸۰ و یطعمنون الطعام علی حبه مسکينا و يتیما و اسیرا ان کے اتفاق واشیار کی طرف اشارہ کنائیں ہیں) اور اپنے گھر کو فقرو فاقہ کی زینت سے نوازے رکھا۔ تمام اصحاب سیر اس امر پر متفق ہیں کہ حضور نبی اکرم ﷺ کے اس مایہ ناز اور جلیل القدر صحابی کے ایثار و اتفاق کا عالم یہ تھا کہ زندگی بھرا یک مرتبہ بھی "صاحب نصاب" نہ ہو سکے کہ زکوٰۃ ادا کرنے کی نوبت آئے اس لئے آپؐ فرماتے ہیں:

فَمَا وُجِبَتْ عَلَى زَكْوَةِ مَالٍ

فَهُلْ تَجِبُ الزَّكُوٰةَ عَلَى الْجُودِ

"میرے اوپر مال کی زکوٰۃ کبھی واجب نہیں ہوئی پس کیا سخنی لوگوں پر بھی زکوٰۃ واجب ہو سکتی ہے؟"

تاجدار ولایت حضرت مولانا علی مشکل کشا کے لخت جگر حضرت سیدنا امام حسن مجتبی

کا یہ قول بھی اس فقر و فاقہ پر شاہد ہے آپ ﷺ فرماتے ہیں کہ آل محمد ﷺ کے گھرانے میں ایک صاع کھانے نے کبھی بھی شام نہیں گزاری۔

اسی لئے علامہ مرحوم اپنے دور کے مسلمانوں کے لئے رب ذوالجلال سے بازوئے حیدر کی اس انداز سے استدعاء کرتے ہیں کہ

دلوں کو مرکبِ مہر و فا کر
حریمِ کبریا سے آشنا کر
جنہیں ”نانِ جویں“ بخشی ہے تو نے
انہیں ”بازوئے حیدر“ بھی عطا کر

حضرت سلمان فارسی ﷺ، سید العالمین امام المرسلین حضور نبی اکرم ﷺ کے جلیل القدر صحابی تھے۔ وہ اپنے صدق و صفا اور دنیا سے بے رغبتی میں زبدِ مصطفوی کا عکس اور پرتو تھے۔ انہوں نے اپنی زندگی دینوی ساز و سامان سے بے رغبتی اور فقر و فاقہ میں گزاری۔ ان کی صحبت میں رہنے والے قبیلہ بنو عبس کے ایک صاحب بیان کرتے ہیں کہ ایک مرتبہ ہم حضرت سلمانؓ کے ساتھ دریائے دجلہ کے کنارے چلے چاہرے تھے تو انہوں نے فرمایا: اے قبیلہ بنو عبس والو! اتر کر پانی لو۔ چنانچہ میں نے پانی پی لیا۔ پھر انہوں نے پوچھا کہ تمہارے پینے سے کیا دجلہ میں کوئی کمی آئی ہے؟ میں نے کہا کہ میرے خیال میں تو کمی کمی نہیں آئی۔ پھر فرمایا علم بھی اسی طرح ہے اس میں سے جتنا بھی لیا جائے کم نہیں ہوتا۔ پھر آپ نے مجھے فرمایا سوار ہو جاؤ پس میں سوار ہو گیا۔ پھر ہمارا گزر گندم اور جو کے کھلیانوں پر ہوا۔ انہیں دیکھ کر فرمایا: تمہارا کیا خیال ہے کہ اللہ تعالیٰ ہمیں تو یہ فتوحات عطا فرمائے اور اللہ تعالیٰ نے یہ سب کچھ حضرت محمد ﷺ کے صحابہ سے روکے رکھا تو کیا ہمیں یہ فتوحات اس لئے دیں ہیں کہ ہمارے ساتھ خیر کا ارادہ ہے اور ان سے روکنے میں ان کے ساتھ شر کا ارادہ تھا۔ میں نے کہا: مجھے معلوم نہیں۔ انہوں نے فرمایا: میں جانتا ہوں کہ ان کے ساتھ خیر کا ارادہ تھا اور حضور نبی اکرم ﷺ نے آخری دم تک کبھی تین دن مسلسل پیٹ بھر کر کھانا نہیں کھایا۔

حضرت ابوسفیان رض اپنے اساتذہ سے نقل کرتے ہیں کہ حضرت سلمان ؓ آخری عمر میں بیمار ہو گئے۔ حضرت سعد بن ابی وقار ؓ ان کی عیادت کو گئے تو حضرت سلمان ؓ رونے لگے۔ حضرت سعد ؓ نے رونے کا سبب پوچھا حالانکہ آپ تو (انتقال کے بعد) اپنے ساتھیوں سے جامیں گے اور حضور اقدس صلی اللہ علیہ وسلم کے پاس حوض کوثر پر جائیں گے اور حضور نبی اکرم صلی اللہ علیہ وسلم کا اس حال میں وصال ہوا کہ سر کار صلی اللہ علیہ وسلم آپ سے راضی تھے۔ حضرت سلمان ؓ نے کہا میں نہ تو موت سے گھبرا کر روایا ہوں اور نہ دنیا کے لائق کی وجہ سے بلکہ اس وجہ سے رورہا ہوں کہ حضور نبی اکرم صلی اللہ علیہ وسلم نے ہمیں وصیت فرمائی کہ گزارے کے لئے تمہارے پاس اتنے دینار ہونے چاہیں جتنا کہ سوار کے پاس تو شہ اور میرے پاس دنیا کا بہت سا سامان ہے اور وہ سامان تھا ایک لوٹا، کپڑے دھونے کا برتنا اور اس طرح کی چند اور چیزیں۔

یہی وہ نفوس قدیمه تھے جن کے قلوب دنیوی رغبوتوں سے پاک اور پیشانیاں سجدوں کی لذت سے آباد تھیں۔ انہیں کے فقر و فاقہ، زہد و ورع، صدق و صفاء اور قوت و شجاعت کا استعارہ استعمال کرتے ہوئے علامہ اقبال نے کہا تھا:

مثایا قیصر و کسریٰ کے استبداد کو جس نے
وہ کیا تھا زورِ حیدر، فقر بوزر، صدق سلمانی

آغوش "زہد نبوی" کے پروردہ "خلیفۃ الْمُسْلِمِینَ" کے زہد کا ایک عجیب واقعہ (حیدری فقر)

منع ولایت، باب مدینہ علم و حکمت حضرت سیدنا علی المرتضی رض جب امیر المومنین ؑ تو شروع میں آپ ؐ کا دارالخلافہ مدینہ شریف تھا۔ اس زمانہ میں مدینہ شریف سے دور، ایک اعرابی کا اونٹ گم ہو گیا۔ وہ شخص اونٹ کی قیمت حاصل کرنے کے لئے دور دراز کی منزلیں طے کرتا ہوا دارالخلافہ، مدینہ منورہ پہنچا۔ کیسا زمانہ تھا اور کیسی فلاجی ریاست تھی کہ اگر کسی کی چوری ہو جاتی بازیابی نہ ہونے کی صورت میں حکومت دادری کرتی۔ اعرابی، امیر المومنین ؑ کی رہائش گاہ پر آیا تو شہزادہ گلگوں قبا، راکب دوشِ مصطفیٰ سیدنا امام حسین رض نے اس کا استقبال کرتے ہوئے، اسے خوش آمدید کہا۔ اعرابی کو مسجد کے حجرے

میں بٹھایا اور کہا کہ میں آپ کے لئے کھانا تیار کر کے لاتا ہوں۔

چنانچہ تھوڑی دیر گزری تو شہزادہ امام حسین رض، پر تکلف کھانا لے کر تشریف لائے اور اعرابی کے سامنے رکھ دیا۔ مسافروں، مہمانوں اور ضرورت مندوں کو کھانا کھلانا اہل بیت نبوی کے خاندان کا پرانا معمول تھا۔ اتفاق سے، اس وقت امیر المؤمنین حضرت شیر خدا رض بھی مسجد میں بیٹھے تھے اور اپنے معمول کے مطابق، سوکھی روٹی پانی میں بھگو کرتا اول فرمادیکے۔ اس اعرابی کو معلوم نہ تھا کہ امیر المؤمنین یہی ہیں۔ وہ حضرت امام حسین رض سے کہنے لگا، میں کھانا ہرگز نہ کھاؤں گا جب تک کہ اس غریب شخص کو اپنے ساتھ کھانے میں شریک نہ کر لوں جو صحن مسجد میں خشک روٹی پانی میں بھگو کر کھا رہا ہے۔

امام عالی مقام نے فرمایا: یہی تو میرے والدگرامی امیر المؤمنین حضرت علی کرم اللہ وجہہ ہیں۔ وہ اپنے معمول کے برخلاف یہ پر تکلف کھانا ہرگز نہ کھائیں گے۔ وہ سبحان اللہ! مسلمانوں کے کیسے حکمران تھے اور ان کا طرز زندگی کیسا سادہ تھا یہ سادگی، زہد اور نفس کشی، اعرابی کے قدموں تلے زمین نکل گئی کہ لاکھوں مریع ایک سلطنت عظیم کے سیاہ و سفید کے مالک کی یہ سادگی، ایسی خشک غذا جسے غریب ترین انسان بھی کھانا گوارا نہ کرے۔ غرض اس اعرابی کو بیت المال سے ایک عمدہ اونٹ دلا یا گیا اور وہ شکر گزاری و حیرانی کے جذبات سے لبریز اور با مراد اپنے وطن مالوف کو واپس چلا گیا۔

حضرت مولا علی رض کا یہ زہد اور سادگی دراصل عکس اور پرتو تھا سید عرب و عجم مشائیهم کے فقیر اختیاری کا کہ انہی کی مبارک آغوش میں شیر خدا کی تربیت ہوئی تھی۔ غلاموں کے کردار کا عالم یہ ہے تو سردار کا عالم کیا ہو گا۔ علامہ اقبال، آپ رض کے اسی کردار کو ”حیدری فقر“ کا نام دیتے ہوئے ”جواب شکوہ“ میں عصر حاضر کے مسلمانوں کو یوں جھنجھوڑتے ہیں

حیدری فقر ہے ، نے دولتِ عثمانی ہے
تم کو اسلاف سے کیا نسبتِ روحانی ہے

(اقبال)

باب چہارم

حضرت اُنْبَیَا وَالْمُصَّالِحُونَ

کا

غربیوں سے عملی روایہ

گزشہ فصل میں سید الانبیاء 'محبت الفقراء' اُنیس الغرباء حضور نبی اکرم ﷺ کے فقر و زہد سے مطمئن زندگی کا تذکرہ کیا گیا جس کا اجمانی خاکہ کچھ اس طرح ہے کہ آپ ﷺ کبھی پیٹ بھر کر کھانا نہ کھایا۔ بعض اوقات پورا پورا مہینہ گزر جاتا کہ گھر کے چوپہے میں آگ نہ جلتی آپ ﷺ کے گھرانہ میں خشک کھجور اور پانی کے سوا کچھ نہ ہوتا۔ کبھی لباس فاخرہ نہ پہنا آپ ﷺ کا بستر بوریا کا تھا جس پر آرام فرمانے سے جدا اطہر پر نشان پڑ جاتے۔ جو رزق اللہ کی طرف سے بھیجا جاتا بقدر حاجت رکھ کر سب غرباء و مسکین اور حاجمندوں میں تقسیم کر دیا جاتا۔ آپ ﷺ کے گھر میں سونا تھا نہ چاندی اور نہ ہی آپ ﷺ کا کوئی سرمایہ جمع ہوتا۔ کون و مکان کے مالک ہو کر بھی کوئی شے اپنے پاس نہ رکھتے۔ جب آپ ﷺ نے دنیا سے وصال فرمایا تو علم کے علاوہ کوئی ترکہ نہ چھوڑا۔ بقول حضرت سیدہ عائشہ صدیقہؓ، آپ ﷺ نے جن دو کپڑوں میں وفات پائی ان کے علاوہ کوئی کپڑا نہ تھا۔ آپ ﷺ کے زہد اور فقر و فاقہ کو دیکھ کر ایک دفعہ جب صحابہ کرامؓ نے آپ ﷺ کے لئے بستر وغیرہ بنانے کی پیش کش کی تو آپ ﷺ نے یہ کہہ کر رد فرمادیا کہ میرے لئے دنیا ایسی ہے جس طرح کہ مسافر کے لئے سایہ دار درخت جو دوپہر گزارنے کے لئے تھوڑی دیر رکتا ہے اور پھر آرام کے بعد آگے سفر کے لئے روانہ ہو جاتا ہے۔ آپ ﷺ کا یہ زہد، آپ ﷺ کا یہ فقر سب کچھ اضطراری نہ تھا بلکہ اختیاری تھا۔ آپ ﷺ نہ صرف ایسی حالت پر خوش اور مطمئن تھے بلکہ اسے باعث فخر سمجھتے تھے۔

اب اس فصل میں غریب پور رسول ﷺ کی سیرت طیبہ سے ایسی مثالیں لائی جائیں گی جن سے آپ ﷺ کے غرباء کے ساتھ عملی رویہ کا پتا چلے گا۔ آپ ﷺ نے نہ صرف اپنی وعظ و تبلیغ کے ذریعے غریبوں، مسکینوں اور محتاجوں کی مدد کا پیغام دیا بلکہ خود عملی

طور پر غریبوں کی مدد کر کے نمونہ کامل بنے۔ آپ کی ساری زندگی فقراء و مساکین کی مدد اور ضرورت مندوں کی ضرورتیں پوری کرنے میں گزری۔ ”شَتَّى از خروارے“ کے طور پر ذیل میں چند مثالیں رقم کی جاتی ہیں۔

”وَرِيَتِيمٌ“ کو حالتِ تیبی میں پیدا کرنے کی ایک حکمت

والدین، کسی بھی شخص کے لئے، دنیا میں سب سے بڑھ کر مہربان، مخلص اور ہمدرد ہوتے ہیں۔ پیدائش کے بعد ابتدائی دور میں کسی بھی بچے کے سب سے بڑے معمار اور مرتبی اس کے ماں باپ ہی ہوتے ہیں۔ انہی کے فیضِ صحبت اور برکتِ تربیت سے بچہ، ارتقاء کی منازل طے کرتے ہوئے، زندگی کے چیلنجز کا مقابلہ کرنے کے قابل ہوتا ہے۔ والدین کی اتنی اہمیت و ناگزیریت کے باوجود اللہ تعالیٰ ﷺ نے اپنے محبوب نبی ﷺ کی ولادت باسعادت سے پہلے ہی، آپ ﷺ کے والد گرامی حضرت عبد اللہ ؓ کو اپنے پاس بلا لیا تھا اور آپ ﷺ کی شفیق و مہربان والدہ ماجدہ حضرت آمنہ ؓ کی سر اپا محبت و سکون ذات کو اس وقت اٹھا لیا جب کہ آپ ﷺ صرف چھ سال کے تھے۔ اتنی تھوڑی عمر میں والدین کی شفقت و محبت اور رافت و رحمت سے محروم کرنے کی اصل حکمتیں تو خالق کا نئات ہی جانتا ہے کیونکہ فَعْلُ الْحَكِيمٍ لَا يَخْلُو عَنِ الْحَكْمَةِ (حکیم کا فعل، حکمت سے خالی نہیں ہوتا)۔ لیکن ائمہ دین، مفسرین و محدثین اور سیرت نگاروں نے ان حکمتوں سے کچھ نہ کچھ پر دہ اٹھایا ہے۔ امام فخر الدین رازیؑ نے اپنی تفسیر کبیر میں سورۃ ”والضحیٰ“ کی آیہ کریمہ ”الَّمْ يَجِدُ كَيْتَمًا فَاؤِي“ کے تحت حضور ﷺ کے یتیم ہونے کی چھ حکمتیں بیان کی ہیں۔ حضرت امام جعفر صادق ؓ، شیخ اسماعیل حقی اور دیگر ائمہ نے بھی حالتِ تیبی میں پیدا کرنے کی حکمتیں رقم کی ہیں۔ انہیں حکمتوں میں سے ایک یہ ہیکہ جس نبی نے دنیا بھر کے یتیموں کے سر پر دست شفقت رکھنا بے کسوں اور بے سہاروں کے لئے سہارا بننا تھا انہیں یتیم اس لئے پیدا فرمایا کہ وہ یتامی و بے سہار گان کے مسائل و احوال اور مشکلات سے عملی طور پر آگاہ ہو جائیں۔ کیونکہ جب تک کسی راہ سے گزرانہ جائے اس کے نشیب و فراز کا پتہ نہیں چل سکتا۔ یہاری میں بتلا ہوئے بغیر

بیماری کے دکھ اور تکلیف کا احساس نہیں ہو سکتا۔ جس آدمی نے کبھی بھوک نہ دیکھی ہوا سے فاقہ زده لوگوں کی پریشانی کا کیا احساس ہو گا کہ بھوک کی حالت میں انسان پر کیا گزارتی ہے؟ سونے کا چمچہ منہ میں لے کر پیدا ہونے والے، ساری زندگی اے سی کوٹھیوں، دفتروں اور گاڑیوں کی سہولت حاصل کرنے والے، مرغ ن غذا میں کھانے والے اور ہر طرح کی پرتعیش زندگی گزارنے والے سرمایہ داروں اور امیروں کو مفلسوں کی مفلسی کا احساس کیسے ہو گا؟ حالانکہ بقول نظیر اکبر آبادی

جب آدمی کے حال پر آتی ہے مفلسی
کس کس طرح سے اس کو ستاتی ہے مفلسی
بھوکا تمام رات سلاتی ہے مفلسی
پیاسا تمام دن ڑلاتی ہے مفلسی
یہ دکھ وہ جانے جس پر آتی ہے مفلسی

مفلسوں و مساکین کی حالت کا یہ عملی احساس ہی تھا جس کی بنا پر حضرت یوسف علیہ السلام نے مصر میں قحط پڑنے پر خود بھی بھوکا رہنا پسند کیا۔ آپ قحط کے زمانے میں پیٹ بھر کر کھانا تناول نہ فرماتے۔ عموماً بھوکا رہتے یا غرباء و مساکین کے ساتھ تھوڑا سا کھانا کھا لیتے۔ رفیقانِ خاص کے عرض کرنے پر جواب دیا کہ ایک بھوک کے شخص کی کیفیات اور اسے پہنچنے والی تکالیف کا وہی اندازہ لگا سکتا ہے جو خود بھوک کی کیفیت سے دوچار رہا ہو۔ اسی تصور کی وضاحت کے لئے شیخ الاسلام حضرت پروفیسر ڈاکٹر محمد طاہر القادری کے الفاظ ملاحظہ ہوں جن میں احکام اسلام کی حکمت بیان کرتے ہوئے آپ لکھتے ہیں

”اسلام نے غرباء اور امراء سب پر روزے فرض کئے ہیں۔ دولتمندوں کو اس فرض کی ادائیگی سے مستثنیٰ قرار نہیں دیا۔ وہ بھی غرباء کی طرح بہر صورت روزے رکھیں اور غریبوں کی طرح بھوک برداشت کریں خواہ ان کے گھر کھانے کے انبار لگے ہوں تاکہ انہیں عملاً بھوک کا احساس ہو اور تجربے سے پتہ چلے کہ اس حالت میں انسان پر کیا بنتی ہے۔“

حضرور رسالت مَّا بِالْمُتَّهِبِّمْ کی شانِ تیمی میں بھی یہی حکمت کا رفرما تھی۔ کہ اللہ تعالیٰ نے حضور مَّا بِالْمُتَّهِبِّمْ کو ”عالیٰ میں“ کے لئے ”رحمت“ بنایا ہے اور یتامی و مساکین، رحمت و کرم کے سب سے زیادہ مستحق ہوتے ہیں۔ آپ مَّا بِالْمُتَّهِبِّمْ کو یتیم پیدا کیا تاکہ آپ مَّا بِالْمُتَّهِبِّمْ غرباء و یتامی اور مساکین کے مسائل، احوال اور مشکلات سے عملی طور پر آگاہ ہو جائیں۔ اور جب غنائم تقسیم کرنے کا وقت آئے تو انہیں دوسروں پر ترجیح دیں اور سب سے پہلے انہی کو اپنے لطف و کرم سے نوازیں۔

جو لوگ سونے کا چچھے منہ میں لے کر پیدا ہوتے ہیں اور پھر غریبوں کی نمائندگی کا دعویٰ کرتے ہیں (جس طرح کے آج کل کے سیاسی نظام میں جا گیر ادار، سرمایہ دار، وڈیرے سیاست دان، انتخابات میں اپنے آپ کو غریبوں اور مزدوروں کا نمائندہ کہتے ہیں اور ان کے حقوق کی بات کرتے ہیں حالانکہ وہ زندگی بھر غربت و مفلسی کے قریب سے بھی نہیں گزرے ہوتے وہ بالعموم دھوکہ باز ہوتے ہیں۔ انہیں پتہ ہی نہیں ہوتا کہ غربت کے کہتے ہیں اور غریبوں کی مشکلات کیا ہیں۔ وہ غربت کا نفرہ، فقط اپنے مفادات کے لئے لگاتے ہیں۔ شانِ تیمی میں اس حقیقت کا اعلان تھا کہ یہ نبی مَّا بِالْمُتَّهِبِّمْ جن غریبوں، یتیموں محتاجوں اور دکھی انسانیت کے لئے نوید انقلاب بن کر آیا ہے، وہ خود بھی اس حال سے گزرا ہے اور اسے معلوم ہے کہ تیمی کیا ہے اس لئے جب یہ دکھی اور مجبور و بیکس انسانیت کو بحال کرنے اور اسے اس کا حق دلانے کی بات کرے گا تو یہ آواز اس کے ”گلنے“ سے نہیں بلکہ ”روح“ سے اٹھ رہی ہو گی اور اس میں اس امر کی طرف بھی اشارہ تھا کہ انقلاب ایسے ہی حالات کی بھٹی سے کندن بن کر نکلنے والے لوگ لایا کرتے ہیں۔ جا گیر ادار اور سرمایہ دار نہیں لاسکتے۔^(۱)

جس طرح کسی چیز کو دیکھے اور عملی تجربہ کئے بغیر انسان اس کی اصلیت و حقیقت کا صحیح اندازہ نہیں لگا سکتا اسی طرح دورِ تیمی سے گزرے بغیر یتیموں کی مشکلات اور پریشانیوں کا اندازہ نہیں ہو سکتا کیونکہ جس نے ساری زندگی کیلانہ کھایا ہوا سے کیلے کے

ذائقے کا پتہ نہیں چل سکتا۔ سب کھائے بغیر، صرف بتلانے سے سب کے ذائقے کا اندازہ نہیں ہو گا اور گز چکھے بغیر اس کی مشاہد کا احساس نہیں ہو سکتا۔ اس لئے رب کائنات نے اپنے نبی مکرم ﷺ کو حالتِ تیمی میں پیدا فرمایا تاکہ اس راہ سے گزار کر اور تیمی کے درد سے عملاء آگاہ کر کے انہیں دنیا بھر کے تیموں کا والی، غریبوں کا مولیٰ، بے کسوں کا کس، بے شہارا اور ساری کائنات کے بے چاروں کا چارہ گر بنایا جاسکے۔

جس کی تسلیم سے روتے ہوئے ہنس پڑے

(﴿عید کے روز ایک تیم بچے کی دلجوئی﴾)

نی رحمت، محسن انسانیت، محبت یتامی، انیس غریباں حضرت محمد ﷺ، ایک مرتبہ عید کے دن نماز عید ادا کرنے لئے اپنے کا شانہ اقدس سے نکلے تو راتے میں دیکھا کہ بچے کھیل رہے ہیں مگر ایک بچھٹے پرانے کپڑے پہنے، سب سے الگ تھلگ، بیٹھا رو رہا تھا۔ اس غریب بچے کی حالتِ زار دیکھ کر حضور ﷺ کے چلتے ہوئے قدم رک گئے۔ اس کے قریب جا کر بے چاروں کے چارہ گرنے پوچھا: بیٹا! کیا بات ہے؟ تو کیوں رو رہا ہے؟ آج تو عید کا دن ہے۔ مسلمانوں کی خوشیوں کا موقع ہے۔ سب بچے کھیل رہے ہیں تو کیوں نہیں کھیل رہا؟ وہ اپنی پریشانی کی بنا پر شاید سرکار ﷺ کونہ پہچان سکا اور کہنے لگا کہ صاحب! مجھے میرے حال پر چھوڑ دیں۔ حضور نبی اکرم ﷺ کے دو بارہ پوچھنے پر اس بچے نے عرض کیا کہ میرا باپ فلاں غزوہ میں حضور نبی اکرم ﷺ کے ساتھ شریک ہوا اور شہید ہو گیا۔ میری والدہ نے دوسرا نکاح کر لیا میرے سوتیلے باپ نے مجھے گھر سے نکال دیا۔ اب میرے پاس نہ کھانا ہے نہ پینا، نہ کپڑا ہے نہ گھر۔ اب جب میں نے دوسرے بچوں کو نئے کپڑوں میں ملبوس ہنسی خوشی کھیلتے دیکھا تو میرا غم تازہ ہو گیا کہ اے کاش! آج میرا باپ بھی زندہ ہوتا تو میں بھی ان خوشیوں میں شریک ہوتا۔ رحمت دو عالم ﷺ غم خوار انسانیت ﷺ نے اس سے غم خواری کرتے ہوئے اس کا ہاتھ کپڑا اور بے مثال انداز سے تیم پروری کرتے ہوئے یہ تاریخی ارشاد فرمایا

”کیا تو اس بات پر راضی نہیں کہ میں تیرا باپ، عائشہ تیری ماں، فاطمہ تیری بہن، علیؑ تیرے چچا اور حسنؑ و حسینؑ تیرے بھائی ہوں؟“

وہ کہنے لگا، یا رسول اللہ ﷺ! یہ کیسے ہو سکتا ہے کہ اتنی بڑی سعادت پر راضی نہ ہوں۔ رحمتِ دو عالم ﷺ عید گاہ کی طرف جانے کی بجائے واپس اپنے گھر تشریف لائے۔ اسے نہلا یا دھلا یا، خوبصورت کپڑے پہنانے، کھانا کھلایا اور پھر اسے ساتھ لے کر نماز عید کے لئے روانہ ہوئے۔ اسے خوش و خرم اور اعلیٰ لباس میں ملبوس دیکھ کر باقی لڑکے اس یتیم بچے سے پوچھنے لگے۔ ابھی تو تھوڑی دیر پہلے رو رہا تھا اور اب بڑا خوش ہے بات کیا ہے؟ وہ کہنے لگا:

”میں بھوکا تھا، اللہ نے میرے کھانے کا انتظام کر دیا۔ میں نگا تھا، میرے مولیٰ نے میرے لئے کپڑوں کا انتظام کر دیا۔ میں یتیم تھا اور اب میرے باپ رسول اللہ ﷺ، ماں سیدہ عائشہؓ، بہن سیدہ کائنات فاطمہؓ، چچا سیدنا علیؑ اور بھائی حسین کریمینؓ بن چکے ہیں۔“ جب دیگر لڑکوں نے اس بچے پر حضور ﷺ کی شفقت و غریب نوازی کا منظر دیکھا تو حضرت سے کہنے لگے

”اے کاش! آج ہمارے باپ بھی نہ ہوتے (اور اپنی یتیمی کی بنا پر سرکار ﷺ کی بے مثال شفقت و رحمت حاصل کرتے)۔

یہ یتیم لڑکا ہمیشہ حضور ﷺ کی کفالت میں رہا حتیٰ کہ جس روز سرکار دو عالم ﷺ کا وصال ہوا تو یہ بچہ رورہا تھا اور کہہ رہا تھا کہ افسوس آج میں یتیم اور غریب ہو گیا۔ حضور ﷺ کے وصال کے بعد حضرت ابو بکرؓ نے اسے اپنے ساتھ ملا لیا۔

اس واقعہ سے بخوبی واضح ہوتا ہے کہ پیغمبر انقلاب ﷺ نے صرف خالی خولی تقریروں کے ذریعے ہی غریبوں اور مسکینوں سے ہمدردی نہ کی بلکہ اپنے عمل سے غریب پروری اور مسکین نوازی کا عدم المثال نمونہ بھی فراہم کیا۔

جس کی تسکین سے روتے ہوئے ہنس پڑے
اس قبسم کی عادت پر لاکھوں سلام

غزوہ احمد میں شہید صحابی کے بچے کا باپ بننا

تیمبوں کے سروں پر کر دیا اقبال کا سایہ

مدنی دور میں اسلام اور کفر کے درمیان کئی معرکے ہوئے۔ ان میں صحابہ کرام شوقِ شہادت سے سرشار ہو کر شریک ہوتے اور اسلام کے دشمنوں سے دیوانہ وار لڑاتے۔ کئی دفعہ ایسے صحابہ کرام صلی اللہ علیہ وسلم بھی شہید ہو جاتے جن کے چھوٹے چھوٹے بچے ہوتے۔ حضور نبی اکرم صلی اللہ علیہ وسلم ان بے سہارا بچوں کی کفالت اور تعلیم و تربیت کے لئے نہ صرف صحابہ کرام کو ترغیب دیتے بلکہ اپنے ہمدردانہ و مشقانہ عمل سے بھی یتیم نوازی اور غریب پروری کا بے نظیر نمونہ فراہم کرتے۔ ایک دفعہ سن ۳ ہجری میں ہونے والے معرکہ ”غزوہ احمد“ میں حضور صلی اللہ علیہ وسلم کے ایک صحابی شہید ہو گئے جن کے بیٹے حضرت بشیر بن عقبہ الجہنی بیان کرتے ہیں۔

میں غزوہ احمد کے روز حضور صلی اللہ علیہ وسلم کی خدمت اقدس میں حاضر ہوا اور پوچھا یا رسول اللہ صلی اللہ علیہ وسلم! میرے باپ کا کیا ہوا؟ آپ صلی اللہ علیہ وسلم نے فرمایا، انہوں نے جامِ شہادت نوش کر لیا ہے۔ اللہ تعالیٰ ان پر اپنی رحمتیں اور برکتیں نازل فرمائے۔ یہ سن کر میں روئے گا تو (کائنات انسانی کے غم خوار اعظم) رسول اکرم صلی اللہ علیہ وسلم نے مجھے پکڑا، میرے سر پر دستِ شفقت پھیرا اور مجھے اپنے پیچھے بٹھاتے ہوئے ارشاد فرمایا ”(اے بشیر) کیا تو اس بات پر راضی نہیں کہ میں تیرا باپ اور عائشہ صلی اللہ علیہ وسلم تیری ماں ہو“^(۱)

یتیم بچوں سے مسجد کیلئے بھی زمین بلا معاوضہ نہ لی

پیغمبر انقلاب صلی اللہ علیہ وسلم دنیا میں عدل کی حکمرانی کی نوید لے کر مبوعث ہوئے۔ آپ صلی اللہ علیہ وسلم نے نہ صرف مظلوم و مجبور اور مقہور طبقوں کی دادرسی کے لئے قوانین بنائے بلکہ اپنے کردار و عمل سے تیمبوں کے والی اور غریبوں کے مولیٰ جیسے القاب سے ملقب ہوئے آپ صلی اللہ علیہ وسلم نے ہجرت مدینہ کے بعد مسجد نبوی کی تعمیر کے لئے جو قطعہ اراضی پسند فرمایا وہ بنو بخار کے دو یتیم بچوں سہل اور سہیل کی ملکیت تھا۔ ان دونوں بچوں کے والد رافع بن

(۱) ہبیشمی، مجمع الزوائد، ۸: ۱۷۱

ابی عمرو کے فوت ہو جانے کے بعد یہ اسعد بن زراہ کی کفالت میں تھے تا جدار کائنات ﷺ نے بنو بخار کو بلا کر ز میں خریدنے کا ارادہ فرمایا۔ انہوں نے کہا، یا رسول اللہ ﷺ! ہم اس قطعہ کا معاوضہ آپ سے نہیں، اللہ تعالیٰ سے لیں گے۔ ایک روایت کے مطابق سرکار دو عالم ﷺ نے اس زمین کے مالک دونوں بچوں کو بلایا اور یہ جگہ خریدنے کے لئے گفتگو فرمائی۔ ان دونوں نے عرض کی بُلْ نَهَبَهُ لَكَ یا رسول اللہ ﷺ (اے اللہ کے پیارے رسول ﷺ) ہم اس قطعہ ز میں آپ کی خدمت اقدس میں بطور نذر رانہ پیش کرتے ہیں) لیکن قیمتوں کے سر پر دستِ شفقت رکھنے والے آقا ﷺ نے گوارانہ کیا کہ یتیم بچوں کا اتنا شہ بلا قیمت اپنے مصرف میں لا یا جائے خواہ یہ مصرف کتنا ہی اعلیٰ وارفع کیوں نہ ہو۔ بہر حال آپ ﷺ کے اصرار پر دونوں بچوں نے قیمت لینے پر رضا مندی ظاہر کر دی اور زمین کا سودا، دس دینار میں طے پا گیا۔ یہ رقم حضرت ابو بکر صدیق رضی اللہ عنہ نے ادا کی شیخ عبدالحق محدث دہلویؒ، مدارج النبوة میں اس جگہ کی قیمت کے متعلق لکھتے ہیں

وبده مثقال آنرا بخریده ازمال ابو بکر که در وقت هجرت

همراه برده بود^(۱)

”یہ قطعہ ز میں دس مثقال کے عوض خریدا گیا۔ یہ قیمت اس مال سے ادا کی گئی جو حضرت ابو بکر صدیق رضی اللہ عنہ هجرت کرتے وقت اپنے ہمراہ لائے تھے۔“

ان کا کرم پھر ان کا کرم ہے، ان کے کرم کی بات نہ پوچھو

﴿ایک غریب صحابی کے کفارہ ظہار کی ادائیگی﴾

ظہورِ اسلام سے قبل عربوں میں یہ رواج تھا کہ اگر کوئی شخص اپنی بیوی سے یوں کہتا کہ انت علیٰ کظہر اُمیٰ (تو مجھ پر اس طرح ہے، جس طرح میری ماں کی پشت) اس قول سے نکاح ثبوت جاتا اور وہ عورت اس پر ہمیشہ کے لئے حرام ہو جاتی۔ اسے وہ اپنی اصطلاح میں ”ظہار“ کہتے تھے۔

اسلام میں سب سے پہلے ظہار کا جو واقعہ پیش آیا وہ کچھ یوں ہے کہ حضرت عبادہ ﷺ کے بھائی، اوس ابن صامت ﷺ، بڑھاپے کی عمر میں، اپنی بیوی حضرت خولہ بنت ثعلبہ ﷺ سے کسی بات پر ناراض ہو گئے۔ بڑھاپے کی وجہ سے مزاج چڑچڑا ہو گیا تھا۔ غصہ کے عالم میں اپنی بیوی سے کہہ دیا ”انت علیٰ كظہر أُمِّی“ یہ کہنے کے بعد پچھتائے گئے۔ خولہ کو پاس بلانے کی کوشش کی اس نے انکار کرتے ہوئے جواب دیا ”اس خدا کی قسم جس کے قبضہ میں خولہ کی جان ہے۔ جب تک اللہ اور اس کا رسول ﷺ ہمارے بارے میں فیصلہ نہ فرمائیں تم میرے قریب نہیں آسکتے“

خولہ بارگاہِ نبوی ﷺ میں حاضر ہوئیں اور عرض کیا:

”اے اللہ کے پیارے رسول ﷺ! اوس نے جب میرے ساتھ شادی کی میں جوان تھی۔ میرے گھروالے بھی موجود تھے۔ میں صاحبِ مال بھی تھی۔ اب شباب رخصت ہو گیا، بوزھی ہو گئی۔ گھروالے بھی نہ رہے، مال بھی نہ رہا۔ اب اوس نے مجھے یہ الفاظ کہہ دیے ہیں۔ کیا یا رسول اللہ ﷺ ہمارے لئے کوئی گنجائش ہے کہ ہم اکٹھے رہ سکیں۔ حضور نبی مکرم ﷺ نے جواب دیا ”تیرے بارے میں مجھے ابھی کوئی حکم نہیں ملا“۔ اس نے پھر عرض کیا ”یا رسول اللہ ﷺ! اس نے طلاق کا لفظ تو نہیں کہا“ وہ بار بار یہ کہتی رہی۔ حضور ﷺ وہی جواب دیتے رہے۔

ادھر خولہ نے اللہ تعالیٰ کی جناب میں فریاد کرنا شروع کر دی کہ باری تعالیٰ! میں اپنی تہائی اور خاوند سے جدائی کا شکوہ تجھے ہی سے کرتی ہوں۔

ایک روایت میں ان کے یہ الفاظ درج ہیں۔

”اے باری تعالیٰ! میں اپنے فقر و فاقہ اور خستہ حالی کا شکوہ تجھ سے کرتی ہوں میرے چھوٹے چھوٹے بچے ہیں۔ اگر انہیں، ان کے باپ کے سپرد کرتی ہوں تو وہ ضائع ہو جائیں گے۔ اگر اپنے پاس رکھتی ہوں تو وہ بھوکے مریں گے“

حضرت خولہ ﷺ بار بار آسمان کی طرف منه اٹھا کر فریاد کرتی رہیں کہ الٰہی! اپنے

نبی پر ایسا حکم نازل فرماجس سے میری مصیبت رفع ہو جائے۔ رب کریم نے اپنی پریشان حال بندی کی التجا نتے ہوئے جبریل امین کو درج ذیل آیات دے کر بھیجا جن کا تعلق سورۃ مجادلہ کے ابتدائی حصہ سے ہے۔ ترجمہ یہ ہے

”بیشک اللہ نے اس عورت کی بات سن لی ہے جو آپ سے اپنے شوہر کے بارے میں تکرار کر رہی تھی اور اللہ سے فریاد کر رہی تھی، اور اللہ آپ دونوں کے باہمی سوال و جواب سن رہا تھا، بیشک اللہ خوب سننے والا خوب دیکھنے والا ہے ۵ تم میں سے جو لوگ اپنی بیویوں سے ظہار کر بیٹھتے ہیں (یعنی یہ کہہ بیٹھتے ہیں کہ تم مجھ پر میری ماں کی پشت کی طرح ہو)، تو (یہ کہنے سے) وہ ان کی ماں میں نہیں (ہو جاتیں)، ان کی ماں میں تو صرف وہی ہیں جنہوں نے ان کو جتا ہے، اور بیشک وہ لوگ بری اور جھوٹی بات کہتے ہیں اور بیشک اللہ ضرور درگزر فرمانے والا بڑا بخشنے والا ہے ۰ اور جو لوگ اپنی بیویوں سے ظہار کر بیٹھیں پھر جو کہا ہے اس سے پلٹنا چاہیں تو ایک گردن (غلام یا باندی) کا آزاد کرنا لازم ہے قبل اس کے کہ وہ ایک دوسرے کو مس کریں، تمہیں اس بات کی نصیحت کی جاتی ہے، اور اللہ ان کاموں سے خوب آگاہ ہے جو تم کرتے ہو ۰ پھر جسے (غلام یا باندی) میسر نہ ہو تو دو ماہ متواتر روزے رکھنا (لازم ہے) قبل اس کے کہ وہ ایک دوسرے کو مس کریں، پھر جو شخص اس کی (بھی) طاقت نہ رکھے تو سانحہ مسکینوں کو کھانا کھلانا (لازم ہے)، یہ اس لئے کہ تم اللہ اور اُس کے رسول (صلی اللہ علیہ وسلم) پر ایمان رکھو۔ اور یہ اللہ کی (مقرر کردہ) حدود ہیں، اور کافروں کے لئے دردناک عذاب ہے ۰“

ان آیات کے نزول پر کریم آقا ﷺ نے حضرت خولہ کو خوشخبری دیتے ہوئے فرمایا یا خولة البشری، اے خولہ تجھے مبارک ہو۔ اللہ تعالیٰ نے (تجھ پر کرم کرتے ہوئے) تیرے بارے میں حکم نازل فرمادیا ہے۔ جاؤ اپنے خاوند کو بلاو۔ حضرت اوس حاضر

خدمت ہوئے تو حضور بنی اکرم ﷺ نے ارشاد فرمایا: غلام آزاد کرو۔

عرض کیا: میرے پاس تو کوئی غلام نہیں ہے۔

فرمایا: پھر دو ماہ کے متواتر روزے رکھو۔

عرض کیا: یا رسول اللہ ﷺ! اگر دن میں تین مرتبہ نہ کھاؤں تو میری بینائی جواب دینے لگ جاتی ہے۔ اتنی مدت کیسے روزے رکھ سکتا ہوں۔

فرمایا: پھر سانچھ مسکینوں کو کھانا کھلاؤ۔

عرض کیا: آقا، میں بہت غریب و نادر ہوں۔ آپ ﷺ میری مدد فرمائیں تو میں کھانا کھلا سکتا ہوں۔ اس پر مسکین نواز، غریب پور، بچال رسول ﷺ نے غریب پوری فرماتے ہوئے اپنے پاس سے پندرہ صاع اس غریب صحابی کو عطا فرمائے۔ جس سے انہوں نے سانچھ مسکینوں کو کھانا کھلا دیا۔ اس طرح کفارہ ظہار کے احکام بھی آگئے اور حضرت خولہؓ، کریم آقا ﷺ کی کرم نوازی سے، اپنے گھر پھر سے آباد ہونے کے قابل بھی ہو گئیں۔

یہی وہ بڑھیا تھی جس کا صحابہ کرام بہت احترام کرتے تھے۔ ایک دفعہ، حضرت فاروق اعظمؓ اپنے عہدِ خلافت میں، حضرت خولہؓ کے پاس سے گزرے۔ آپؓ درازگوش پرسوار تھے۔ لوگوں کا ایک ہجوم تھا۔ حضرت خولہؓ نے انہیں روک لیا اور فصیحتیں کرنے لگی۔ آپ کافی دیر تک، بڑے صبر و تحمل سے، کھڑے اس بڑھیا کی باتیں سنتے رہے۔ جب کافی وقت گزر گیا تو لوگوں نے عرض کیا کہ اے امیر المؤمنین! اس بڑھیا کے لئے آپ اتنی دیر کھڑے رہیں گے۔ آپ نے فرمایا:

”بخدا اگر یہ مجھے صبح سے شام تک روکے رکھے تو میں کھڑا رہوں گا۔ صرف نماز کے اوقات میں رخصت لوں گا۔ کیا تم نہیں جانتے کہ یہ بوڑھی کون ہے؟ یہ خولہ بنت ثعلبہ ہیں جس کی فریاد کو اللہ تعالیٰ نے سات آسمانوں کے اوپر سنा۔ کیا یہ ہو سکتا ہے کہ رب العالمین تو اس کی بات سے اور عمر نہ نے (۱)

اس واقعہ سے اللہ تعالیٰ کی بندوں پر شانِ رحمت کا بھی اظہار ہوتا ہے اور اس کے کریم رسول ﷺ کا اپنے غلاموں پر لطف و کرم کا بیان بھی۔

اَلْهَىٰ تُو كَرِيمٌ وَرَسُولٌ تُو كَرِيمٌ
صَدَ شُكْرٍ كَهْسَتِيمٌ مِيَانٌ دُو كَرِيمٌ



مَنْگَتَ خَالِيٰ هَا تَهْ نَهْ لَوْ لَئِ ، كَتْنِيٰ مَلِيٰ خَيْرَاتْ نَهْ پُو جَهْوُ
ان کا کرم پھر ان کا کرم ہے، ان کے کرم کی بات نہ پوچھو

حضرت جابر بن عبد اللہ ؓ کا قرض اور کریم آقا ﷺ کی بے چینی

حضرت جابر بن عبد اللہؓ، رسول کریم ﷺ کے ایک نادار صحابی تھے۔ انہوں نے مدینہ منورہ کے ایک سرمایہ دار یہودی سے قرض لے لیا۔ قرض کی واپسی کا جو وقت مقرر تھا، کھجوروں کے پھل نہ لانے کی وجہ سے اس مقررہ وقت پر آپ قرض ادا نہ کر سکے یہودی نے قرض کی وصولی کا مطالبہ کیا۔ حضرت جابر نے اپنی تندستی کی بناء پر مهلت طلب کی یہودی نے مهلت دینے سے انکار کر دیا۔ حضرت جابرؓ بارگاہ رسالتما ب ﷺ میں حاضر ہوئے اور سارا واقعہ کہہ سنایا۔ کیونکہ وہ سمجھتے تھے کہ ہمارے ہر طرح کے دکھوں کا مداوا کرنے والے پیغمبر کریم ہی ہیں۔ غمگار رسول ﷺ نے ان سے یہ نہیں فرمایا جاؤ یہ تمہارا ذاتی معاملہ ہے خود اس سے بات کرو بلکہ آپ ﷺ نے چند صحابہ کو ساتھ لیا اور یہودی کے گھر تشریف لے گئے۔ آپ ﷺ نے قرض کی ادائیگی کے لئے اس سے مهلت طلب کی۔ جس پر اس نے کہا

”ابوالقاسم (ﷺ) اب میں مهلت نہیں دوں گا“

حضور نبی اکرم ﷺ یہودی کا انکار سن کر حضرت جابرؓ کے کھجوروں کے باغ میں تشریف لے گئے خود مشاہدہ فرمایا کہ کھجوروں کے باغ میں اتنا پھل نہیں آیا۔ یہودی کے

پاس دوبارہ مہلت کے لئے تشریف لے گئے۔ دوسری مرتبہ بھی اس نے انکار کر دیا۔ حضور نبی اکرم ﷺ، پھر حضرت جابر ﷺ کے باغ میں تشریف لائے اور جابر کے باغ کے چبوترہ پر آرام فرمانے کے ارادہ سے لیٹ گئے۔ قربان جائیں بچال و کریم آقا ﷺ کی ہمدردی و غم گساری پر کہ کبھی عرش علیٰ پر مہمان بنتے ہیں اور کبھی ایک غریب صحابی کے باغ میں مٹی کے چبوترہ پر آرام فرمانے لگ جاتے ہیں۔ دنیا کے امیروں اور مغروروں کو یہ پیغام دینے کے لئے کہ اپنے سٹینیس کونہ دیکھا کرو بلکہ میزبان کی مالی حالت کے مطابق اس کی میزبانی قبول کر لیا کرو۔

حضور نبی اکرم ﷺ کا آرام کرنا اس غم کو ہلاک کرنے کی خاطر تھا جو اپنے ایک غریب صحابی کے قرض کی وجہ سے آپ ﷺ کی طبع مبارک پر گراں بن گیا تھا۔ حضور نبی اکرم ﷺ سو کرائٹھے اور کھجوروں کے جہنڈ میں کھڑے ہو گئے اور کھجوریں توڑنا شروع کر دیں۔ آپ ﷺ کھجوریں توڑتے جاتے۔ جابر کھجوریں اکٹھی کرتے گئے۔ اتنی زیادہ کھجوریں ہو گئیں کہ یہودی کا قرض بھی ادا ہو گیا اور بہت ساری کھجوریں بچ بھی گئیں۔

حضور نبی اکرم ﷺ کے اس عمل سے یہ سبق بھی ملتا ہے کہ غمزدہ انسانوں اور مصیبت کے مارے لوگوں کی دلجوئی اور ہمدردی کرنے کیلئے اپنی عزتِ نفس کی پرواہ نہ کرتے ہوئے ہر ممکن طریقہ اختیار کیا جائے۔ حقیقی طور پر عظیم وہی ہوتے ہیں جنہیں کبھی کسی غریب و محتاج کے لئے چھوٹا بھی بننا پڑے تو وہ ہچکچاہٹ محسوس نہ کریں۔

جن کو دنیا میں نہ کوئی اپنا کہے.....

شہر مدینہ میں ایک جبشی رہتا تھا۔ وہ مسجد نبوی میں جہاڑو دینے کی سعادت پر مامور تھا۔ جب اس کا انتقال ہوا تو لوگوں نے اسے معاشی طور پر کم درجہ کا سمجھ کر حضور کو اطلاع نہ کی۔ ایک دن آقائے دو جہاں ﷺ نے خود ہی لوگوں سے دریافت فرمایا کہ فلاں جبشی نظر نہیں آرہے ان کا کیا حال ہے؟ ”لوگوں نے عرض کیا، اے اللہ کے کریم نبی ﷺ! اس کا تو انتقال ہو گیا“ آپ کو یہ سن کر بڑا قلق ہوا، فرمانے لگے:

’افلا اذ نسمونی‘ تم نے مجھے اطلاع کیوں نہ دی؟

پھر انیں الغربین محب الفقراء والمساكین ﷺ خود چل کر اس غلام کی قبر پر
گئے اور وہاں اس کی نماز جنازہ پڑھی (۱)

اسی طرح شہر مدینہ میں ”عالیہ“ نامی ایک غریب عورت رہتی تھی۔ وہ مدینہ شریف
کی جنوب مشرقی آبادی میں سکونت پذیر تھیں۔ ایک دفعہ وہ سخت بیمار ہوئیں اس کے بچے
کی امیدیں ختم ہو گئیں۔ حضور ﷺ نے فرمایا جب اس کا انتقال ہو تو مجھے بھی مطلع کرنا
کہ میں اس کا جنازہ پڑھوں گا۔ لیکن اس عورت نے، رات اس وقت راحت سفر باندھا
جب مہربان آقا ﷺ سوچ کر تھے۔ لوگوں نے اسے حقیر جان کر حضور ﷺ کو بیدار کرنا
مناسب نہ سمجھا اور اس کی نماز جنازہ پڑھ کر دفنادیا۔

صحح ہوئی، آقانے اپنی غریب صحابیہ کی خیریت دریافت کی تو لوگوں نے بتایا کہ
اسکو تو دفنا دیا گیا۔ یہ سن کر آپ ﷺ بہت رنجیدہ ہوئے۔ ساری کائنات کے غریبوں کے
محسن ﷺ نے اپنے ساتھ صحابہ کرام کی ایک جماعت لی اور وہاں جا کر اپنی اس غریب
صحابیہ کی نماز جنازہ پڑھی۔

تجھے طلب امریہ ہے آج کے دور میں غریبوں کا نام تو ہر کوئی لیتا ہے لیکن انہیں
دھوکہ دے کر اپنے مقاصد کو تو پورا کیا جاتا ہے لیکن جب ان کے گھروں میں چولہے بجھ
جاتے ہیں یا کسی غربت کے مارے کا بیمار بچہ رات بھر کروٹیں لیتا ہے یا کسی کی بیٹی جوان
ہو کر اپنے بالوں میں چاندی دیکھ کر، مفلس والدہ کا منہ تکتی ہے، اس وقت ان کا ساتھ دینے
والا کوئی نہیں ہوتا۔ یہ جھوٹا استھانی نظام، صرف اُس انقلابی ہستی کے لائے ہوئے نظام
سے بدلا جا سکتا ہے جنہوں نے اپنے ایک ارشاد مبارک کے ذریعے اس کمزور اور مظلوم و
مجبور طبقہ کی مدد کی ترغیب اس انداز سے فرمائی:

عن ابی الدرداء عن النبی ﷺ ابغونی ضعفا نکم فانما ترزقون

وتنصرون. بضعفائكم ^(۱)

”حضرت ابوالدرداء رض سے روایت ہے کہ نبی کریم ﷺ نے فرمایا۔ کمزوروں کے بارے میں میرا دل خوش کیا کرو تمہیں انہی کمزوروں کے سبب سے رزق دیا جاتا ہے اور انہی کے سبب تمہاری مدد کی جاتی ہے“

اس حدیث میں ”ابغونی“ کا لفظ توجہ طلب ہے کہ ”مجھے خوش کرو“ یعنی اگر سرکارِ دو جہاں کو خوش کرنا چاہتے ہو تو امت کے کمزوروں اور غریبوں سے محبت کیا کرو۔ ان کی دلجوئی اور دستگیری کیا کرو۔ اس سے مصطفیٰ ﷺ بھی خوش ہو جائیں گے اور آپ ﷺ کا خدا بھی۔ اسی لئے علامہ اقبال ایک جگہ اپنے کلام میں، پیغام دیتے ہوئے، فرماتے ہیں:

میرا طریق امیری نہیں فقیری ہے
خودی نہ پنج غربی میں نام پیدا کر
(اقبال) اور

خدا کے بندے تو ہیں ہزاروں، بنوں میں پھرتے ہیں مارے مارے
میں اس کا بندہ بنوں گا جس کو، خدا کے بندوں سے پیار ہوگا
(اقبال)

حضرت ربیعہ بن کعب رض کی شادی کی فکر اور انتظام

حضرت ربیعہ بن کعب رض، حضور نبی اکرم ﷺ کے ایک خادم خاص تھے۔ ان کا کام یہ تھا کہ یہ رات کو آپ ﷺ کے وضو کے لئے پانی وغیرہ کی خدمت سرانجام دیتے تھے۔ ایک رات ان کی پر خلوص خدمت سے سرکارِ دو جہاں غمځور بے کساں ﷺ خوش ہو گئے۔ دریائے رحمت جوش میں آیا اور فرمایا:

(۱) ترمذی، السنن، ۲۰۶: ۳، رقم: ۲۰۲

سل شست ”ماگ جو مانگنا چاہو“

عرض کیا:

اسٹلک موافقتك فی الجنۃ

میں جنت میں آپ کی رفاقت کا سوال کرتا ہوں۔“

یعنی جس طرح یہاں آپ ﷺ کی خدمت کی سعادت سے بہرہ در ہوں۔ اسی طرح قیامت کے دن بھی یہ نوکری قائم رہے۔ فرمایا اوغیر ذلک؟ ”علاوه ازیں کوئی چیز؟ عرض کیا: نہیں، یہی کافی ہے۔ حضور ﷺ کے تیری مرتبہ پوچھنے پر بھی اسی تمنا کا ہی ذکر کیا۔ گویا کہ:

سب کچھ خدا سے ماگ لیا تجھ کو ماگ کر
اٹھتے نہیں ہیں ہاتھ میرے اس دعا کے بعد

یہی صحابی رسول حضرت ربیعہ بیان کرتے ہیں کہ ایک دن سرکار دو جہاں ﷺ
نے مجھ سے پوچھا ”ربیعہ! کیا تو شادی نہیں کرے گا؟“ میں نے عرض کیا ”یا رسول
اللہ ﷺ! میں نہیں چاہتا کہ کوئی چیز مجھے آپ کی خدمت کی سعادت سے غافل کر دے۔“
سرکار خاموش ہو گئے کچھ دنوں کے بعد سرکار کو پھر میری شادی کی فکر ہوئی اور فرمایا کہ
”ربیعہ! کیا تو شادی نہیں کرے گا؟“ میں نے جواباً عرض کیا ”حضور میں نہیں چاہتا کہ کوئی
مشغولیت مجھے آپ ﷺ کی خدمت سے غافل کر دے اور مزید یہ کہ میرے پاس اتنی رقم
بھی نہیں جس سے بیوی کا مہر ادا کر سکوں“ سرکار ﷺ خاموش ہو گئے۔ اس کے بعد میں
نے سوچا کہ سرکار میرے متعلق خوب جانتے ہیں کہ میرے پاس کیا کچھ ہے۔ لہذا اب اگر
آفر ہوئی تو میں انکار نہیں کر دوں گا۔ اب اگر حضور پوچھیں گے تو ”ہاں“ کر دوں گا۔ چنانچہ
کچھ دنوں کے بعد کریم آقا ﷺ نے پھر فرمایا:
”ربیعہ! کیا شادی نہیں کرے گا؟“

میں نے عرض کیا: حضور ﷺ مجھے کون رشتہ دے گا۔ میرے پاس تو اتنا پیسہ بھی نہیں کہ بیوی کو دے سکوں۔ آپ ﷺ نے مجھے فرمایا فلاں قبیلے کے پاس جاؤ اور ان سے کہو کہ رسول اللہ ﷺ نے تمھیں حکم دیا ہے کہ تم مجھے اپنی لڑکی نکاح میں دے دو۔ میں حضور ﷺ کے ارشاد کی تعمیل کرتے ہوئے مذکورہ شخص کے پاس پیغام پہنچایا۔ انہوں نے پیغام سن کر آپ ﷺ کو اور مجھے مر جا کہا۔ اپنی بیٹی مجھے نکاح میں دے دی۔ میں نے بارگاہ مصطفیٰ ﷺ میں حاضر ہو کر سارا ماجرا سنایا اور عرض کیا اب حق مہر کہاں سے دوں؟۔ آپ ﷺ نے حضرت بریدہؓ اسلمی سے فرمایا کہ ربیعہ کے لئے ایک گھٹلی کے برابر سونے کا انتظام کرو۔ انہوں نے سونا جمع کر کے مجھے دیا۔ میں نے لا کر اپنی بیوی کو دیا۔ پھر میں نے ولیمہ کے لئے بھی دونوں جہاں کے تاجدار اور مسکینوں کے غنخوار آقا ﷺ کی بارگاہ میں عرض کیا تو آپ ﷺ کے ارشاد کے مطابق حضرت بریدہؓ نے ایک مینڈھے کا انتظام کیا۔ پھر آپ ﷺ نے حضرت عائشہؓ کے پاس بھیجا کہ گھر میں جتنے جو ہیں میرے حوالے کر دیں۔ آپؓ نے تعمیل ارشاد کرتے ہوئے جو کی ٹوکری میرے حوالے کر دی حالانکہ اس روز کا شانہ نبوی میں شام کے کھانے کے لئے اس کے سوا کچھ نہ تھا۔ اس طرح حضور نبی اکرم ﷺ کی غریب پروری سے میرے لئے روٹی اور گوشت کا ولیمہ تیار ہو گیا۔ یوں سرکار دو عالم ﷺ نے اپنے خادم کے رشتہ سے لے کر ولیمہ تک، سارا انتظام خود ہی فرمادیا۔ (۱)

ایک دیوانی عورت کی خاطر، عرشِ بریں کا مہماں فرشِ زمیں پر

اہلِ دنیا، دیوانوں اور پاگلوں کی طرف توجہ دینے کی بجائے انہیں مذاق کا نشانہ بناتے ہیں لیکن محسن انسانیت نگار عالم ﷺ کا اس طبقہ کے ساتھ تعلق بھی انتہائی شفقت و محبت اور دلجمی پر منی تھا۔ حدیث پاک کی متعدد کتابوں میں ایک دیوانی عورت کا واقعہ بیان کیا گیا ہے کہ ایک دفعہ محسن انسانیت ﷺ مسجد نبوی شریف میں، صحابہ کرام کے سامنے اہم مسائل بیان فرمائے ہے تھے کہ پھٹے پرانے کپڑوں میں ملبوس ایک بڑھیا حضور

سے مخاطت ہوئی اور کہا مجھے آپ سے کچھ کام ہے۔ لہذا آپ میرے ساتھ آئیں۔ صحابہ نے حضور سے عرض کیا کہ یہ دیوانی عورت ہے اس کی طرف توجہ نہ دیں لیکن رحمت دو عالم ﷺ، صحابہ کی بات کو نظر انداز کرتے ہوئے اس کے ساتھ چل پڑے۔ ایک دیوانی عورت کی خاطر آپ ﷺ مدینہ کی گلیوں میں پھرتے رہے یہاں تک کہ گلی کے ایک موز پر پچھلی عورت نے آپ سے کہا، کہ آپ یہاں زمین پر بیٹھیں عرش بریں کا مہمان، وہوپ کی تمازت اور کڑی وہوپ میں، فقط اس کی دلجوئی کی خاطر، زمین کے ننگے کنکریلے فرش پر بیٹھ گئے۔ اس نے اپنی ضرورت بیان کچھے آپ ﷺ نے بخوبی پورا کر دیا۔ وہ خوش ہو کر دعا دیتے ہوئے چلی گئی۔ اس طرح عنخوارِ انسانیت نے اپنے عمل سے ان لوگوں کی بھی دلجوئی فرمائی جنہیں دنیا حقارت کی نظر سے دیکھتی ہے اور لوگ جنہیں منہ لگانا بھی اپنی توہین سمجھتے ہیں۔ آپ نے ٹوٹے ہوئے دلوں کو سہارا دیا اور انسانیت کو پیغام دیا کہ انسانی دل، کعبہ کی طرح محترم ہے۔ اس لئے دکھی دل کو سکون پہچانا بہت بڑی عبادت ہے جس طرح کہ مولانا روم نے فرمایا:

دل بدست آور کہ حج اکبر است

از هزاراں کعبہ ، یک دل بہتر است

اسی طرح آپ ﷺ کی سیرت کے اسی وصف کو ایک اور شاعر نے یوں بیان کیا:

جس کو حقارت سے ، دنیا نے دیکھا اور منہ پھیر لیا

اس کو بھی سینے سے لگایا ، میرے کملی والے نے

قبیلہ مضر کے خستہ حال افراد کو دیکھ کر بے چینی اور ان کی مدد کیلئے ترغیب

حضور نبی اکرم ﷺ کا فرمان مبارک ہے کہ مومن باہم محبت و مودت اور ایک دوسرے پر نرمی کرنے کے معاملے ایک جسم کی مانند ہیں۔ اگر جسم کے ایک حصہ میں تکلیف ہو تو سارا جسم دکھ محسوس کرتا ہے۔ اس فرمان پر آپ ﷺ کے عمل کا حال یہ تھا کہ آپ ﷺ کسی کو حالت تکلیف میں دیکھتے تو پریشان ہو جاتے تھے۔ جب تک وہ تکلیف

رفع نہ ہو جاتی آپ ﷺ کو چین نہ آتا تھا۔

صحیح مسلم میں حضرت ابن جریر سے مروی واقعہ بیان کیا گیا ہے کہ ایک دفعہ حضور کی خدمت میں قبیلہ مضر کے کچھ لوگ آئے۔ وہ ننگے پاؤں، ننگے جسم، دھاری دار چادریں پہنے اور تکواریں لٹکائے ہوئے تھے۔ ان کی خستہ حالی اور فقر و فاقہ دیکھ کر آپ کا چہرہ مبارک متغیر ہو گیا۔ اس پریشانی کے عالم میں، آپ ﷺ کبھی اندر تشریف لے جاتے اور کبھی باہر۔ پھر آپ ﷺ نے حضرت بلاںؓ کو اذان دینے کا حکم فرمایا۔ (لوگ جمع ہو گئے) نماز کے بعد آپ ﷺ نے لوگوں کو خطبہ دیا اور فرمایا ہر آدمی صدقہ کرے خواہ اس کے پاس ایک ہی دینار ہو، ایک ہی درہم، ایک ہی کپڑا، ایک ہی صاع گندم یا کجھور ہو یہاں تک کہ اگر اس کے پاس کجھور کا ایک نکڑا ہی ہو تو اس کا بھی صدقہ کرے (یعنی ہر شخص اپنی حیثیت کے مطابق صدقہ کرے)۔ تمیل ارشاد میں لوگ دھڑا دھڑا اشیاء لانے لگے یہاں تک کپڑوں اور کھانوں کے ڈھیر لگ گئے۔ آپ ﷺ نے جب لوگوں کا جذبہ ہمدردی واشار دیکھا تو خوشی سے چہرہ انور یوں کھل اٹھا جیسے وہ چمکتے ہوئے سونے کا ایک نکڑا ہو۔

قیلولہ چھوڑتے ہوئے ایک مظلوم کی فریاد رسی

سید بنی آدم رحمت مجسم ﷺ کا کمی دور نبوت ہے۔ آپ ﷺ اپنے جان شار رفیق حضرت ابو بکر صدیق رضی اللہ عنہ کے گھر میں تشریف فرمائیں۔ موذن رسول حضرت بلاں جبشی رضی اللہ عنہ بھی خدمت اقدس میں حاضر ہیں۔ دو پھر کا وقت اور گرمی کا موسم ہے۔ اسی اثناء میں ایک نصرانی دروازے پر دستک دیتا ہے۔ حضرت بلاں جبشی رضی اللہ عنہ روایت کرتے ہیں کہ نبیوں کے تاجدار اور بے کسوں کے غمخوار نبی ﷺ نے مجھے بھیجا کہ معلوم کروں کہ دروازے پر کون شخص دستک دیتا ہے اور اس کا کیا مسئلہ ہے؟ جب میں باہر گیا تو ایک نصرانی کو کھڑا پایا جو بارگاہ رسالت میں استغاثہ اور فریاد لے کر آیا تھا۔ حضور نبی اکرم ﷺ کی طرف سے اجازت ملنے پر وہ اندر آ کر عرض کرتا ہے

”یا محمد ﷺ! آپ کہتے ہیں کہ میں اللہ کا رسول ہوں، خدا کا بھیجا ہوا نبی ہوں۔ آپ مجھے اور دیگر لوگوں کو دین اسلام کی دعوت دیتے ہیں اگر آپ رسول برحق ہیں تو یہ بھی تو دیکھیں کہ کوئی طاقتور، کسی ضعیف پر ظلم نہ کرے“

حضور نبی اکرم ﷺ کے پوچھنے پر اس نے بتایا کہ ابو جہل نے مجھ پر ظلم کیا ہے اس طرح کہ اس نے میرا مال غصب کر لیا ہے۔ یہ وقت آپ ﷺ کے قیلوہ کا تھا۔ گرمی بھی شدید پڑ رہی تھی لیکن بے سہاروں کے سہارا اور بے چاروں کے چارانبی ﷺ گرمی اور قیلوہ کو نظر انداز کرتے ہوئے ابو جہل کی طرف روانہ ہونے لگے۔ حضرت بلاں نے عرض کیا، یا رسول اللہ ﷺ! قیلوہ کا وقت ہے، شدید گرمی پڑ رہی ہے۔ ابو جہل بھی آرام کر رہا ہوگا۔ اس وقت جائیں گے تو وہ ظالم براہم ہو گا۔ لیکن مظلوم کی دادرسی کرنے والے پیغمبر ﷺ نہ رکے اور اسی وقت جا کر ابو جہل کا دروازہ کھٹکھٹایا۔ وہ غصہ کی حالت میں باہر نکلا تو حضور ﷺ کو باہر کھڑا پایا۔ بولا، کیسے آئے؟ کسی آدمی کو کیوں نہ بھیجا۔ سرکار دو عالم ﷺ نے، غصہ میں رعب سے فرمایا ”اس نصرانی کا مال تم نے کیوں غصب کیا؟ اس کا مال فوراً اسے واپس کر دو“، ابو جہل نے کہا، ”اگر اسی کام کے لئے آئے ہو تو کوئی آدمی بھیج دیتے۔ مال واپس کر دیتا۔“

”نصرت بالرُّغْبِ“ کی شان کے حامل نبی ﷺ نے فرمایا، ”باتیں نہ بناؤ، اس غریب کا مال واپس کرو“، ابو جہل گھر کے اندر گیا اور مال لا کر نصرانی کے حوالے کیا۔ حضور ﷺ کے پوچھنے پر نصرانی نے کہا کہ ایک اونی تھیلا رہ گیا ہے۔ پیغمبر ﷺ نے ابو جہل سے فرمایا، وہ تھیلا بھی لادو۔ ابو جہل نے کہا، اے محمد! تم واپس چلے جاؤ میں اسے پہنچا دوں گا۔ غمخوار بے کسا رحمت عالمیاں ﷺ نے فرمایا ”میں اس وقت تک واپس نہیں جاؤں گا جب تک تم تھیلا واپس نہ کر دو گے۔“ ابو جہل گھر کے اندر گیا اور تھیلا تلاش کیا۔ نہ ملنے پر اس سے بہتر تھیلا لایا اور نصرانی کو دیا۔ پیغمبر اکرم ﷺ نے نصرانی سے فرمایا ”یہ تھیلا بہتر ہے یا وہ بہتر تھا اس نے کہا“ اے محمد ﷺ! یہ تھیلا بہتر ہے۔ اس پر غریب پرورد اور

مسکین نواز رسول ﷺ نے فرمایا ”اگر تم کہتے کہ وہ بہتر تھا تو میں اس وقت تک واپس نہ جاتا جب تک ابو جہل سے تمہارے تحیلہ کی قیمت لے کر تمہارے حوالے نہ کرتا“^(۱)

مذکورہ بالا واقعہ سے ظاہر ہوتا ہے کہ اللہ کے آخری پیغمبر ﷺ، بلا تمیز مذہب دل، ہر دھنی کے دکھوں کا مداوا کرنے والے تھے۔ ہر بے چارے، بے سہارے اور بے کس کے لئے طباو ماوی کی حیثیت رکھتے تھے۔ وہ اپنے پرائے، ہر ایک کاغم کھانے والے اور دیسیوں پر دیسیوں کی مصیبت میں کام آنے والے تھے بقول ابوالاثر حفیظ جالندھری

وہ اپنے پرائے کا غم کھانے والا
 المصیبت میں غیروں کے کام آنے والا

غريب طبقہ کی دعوت قبول کرنا

حضور نبی رحمت ﷺ کی غریب نوازی اور تواضع کا عالم یہ تھا کہ آپ ﷺ اپنے کسی غریب صحابی کی دعوت رد نہ فرماتے تھے۔ آپ ﷺ ان کی حوصلہ افزائی کے لئے ان کے گھروں میں تشریف لے جاتے اور ان کی دلجوئی فرماتے۔ اعلیٰ سیاسی و سماجی جاہ و منصب کے حامل لوگوں اور بڑے گھرانوں کی طرف سے دعوت ملنے پر تو ہر کوئی نہ صرف بخوبی جاتا ہے بلکہ اپنے لئے اعزاز سمجھتا ہے لیکن غریبوں، خادموں، مزدوروں اور ادنیٰ طبقہ کے لوگوں کی دعوت پر معدرت کرنے کے لئے ”نصروفیات“ کا بہانہ بنالیا جاتا ہے۔ جبکہ سلطان عرب و عجم شاہ دو عالم رحمت مجسم ﷺ کا معمول یہ تھا کہ آپ ﷺ ادنیٰ طبقہ کے لوگوں اور اپنے غلاموں کی دعوت بھی ہمیشہ قبول فرماتے۔ انہی غلاموں میں حضرت انسؓ، حضور ﷺ کے ایک خادم تھے جن کے والدین بھی آپ ﷺ کے بہت عقیدت مند تھے۔ آپ ﷺ اکثر ان کے گھر تشریف لے جاتے اور ان کی عزت افزائی فرماتے۔ ایک دفعہ حضور ﷺ تشریف لائے تو حضرت انسؓ کی والدہ نے بارگاہ رحمت دو عالم ﷺ میں عرض کیا یا رسول اللہ ﷺ! اپنے اس چھوٹے سے خادم کے لئے دعا فرمائیے۔ حضور نبی اکرم ﷺ نے اس کے مال اور اولاد میں کثرت کی دعا فرمائی۔ اس دعا کے شرہ میں،

(۱) صباح الدین عبد الرحمن، بزم صوفیاء، ۳۱۲،

حضرت انس رض کثیر المال والعمال ہو گئے۔ عمر اتنی بھی پائی کہ ایک سو سے زیادہ اولاد کو اپنے ہاتھ سے دفن کیا اور (اسی طرح حضور ﷺ کی دعا کی برکت سے) ان کا باغ سال میں دو مرتبہ پھل دیتا تھا۔ ^(۱)

اسی طرح ایک دفعہ ایک غریب درزی نے آپ ﷺ کو کھانے کی دعوت دی۔ غریب پر ورسول ﷺ نے اس کی عزت افزائی کرتے ہوئے دعوت قبول فرمائی۔ آپ ﷺ تشریف لائے تو اس نے جو کی روٹی اور اور کدو ملا شور با آپ ﷺ کے سامنے رکھا۔ آپ ﷺ کھانا تناول فرماتے ہوئے پیالہ میں سے کدو ڈھونڈ ڈھونڈ کر کھانے لگے۔ حضرت انس رض حضور ﷺ کے ساتھ تھے وہ بیان کرتے ہیں کہ جب میں نے دیکھا کہ کدو حضور ﷺ کی پسندیدہ غذا ہے تو اس وقت سے آج تک کدو پسند کرتا ہوں جہاں ممکن ہو سالن میں کدو ڈلواتا ہوں۔ ^(۲)

غریب کے بیٹے کے لئے کوئی بڑا عہدہ قابل تعجب لیکن غریب پر ورسول ﷺ نے غلام زادے کو امیر لشکر مقرر کر دیا

غریب نواز رسول ﷺ کی آمد سے قبل سابقہ امتوں اور قوموں کے بڑے لوگوں میں یہ بات بڑی قابل تعجب اور حیرت انگیز ہوتی تھی کہ ایک غریب و پسمندہ خاندان کے آدمی کو کسی بڑے منصب اور عہدہ پر فائز کر دیا جائے۔ ایک غریب آدمی، خواہ وہ علم و عقل، دانش و بصیرت اور تجربہ و صلاحیت کے اعتبار سے کتنا ہی اہل اور میراث پر پورا کیوں نہ اترتا ہو، ہر صرف اس وجہ سے کسی بڑے منصب پر فائز نہیں ہو سکتا تھا کہ وہ ایک غریب خاندان سے تعلق رکھتا ہے۔ ہر اہم عہدہ صرف مال و دولت اور خاندان کے اعتبار سے بڑے لوگوں کے لئے مختص تھا۔ قرآن مجید بنی اسرائیل کے ایک واقعہ کے ذریعے ان

(۱) ۱- بخاری، ادب المفرد، ۹۶،

۲- ابن کثیر، السیرة النبوية، ۶۵۳:۳

(۲) ۱- امام مالک، الموطأ: ۳۵۱

۲- ترمذی، الشمائل: ۵۹۵

لوگوں کی ذہنیت آشکار کرتا ہے۔ حضرت شموئیل علیہ السلام سے، ایک دفعہ، بنی اسرائیل نے درخواست کی کہ ہم دشمنوں میں گھرے ہوئے ہیں ہمارے لئے کوئی امیر اور قائد مقرر کریں جس کی قیادت میں ہم دشمنوں سے مقابلہ کریں۔ اس پر بنی اسرائیل کے پیغمبر نے قیادت کے لئے ایک ایسے آدمی کا تقریر فرمایا جو صلاحیت و قابلیت اور فن حرب کے اعتبار سے ماہر تھا لیکن خاندانی اعتبار سے ”بڑے قبائل“ سے نہ تھا اور مالی لحاظ سے بھی کم درجہ کا تھا۔ اس تقریری پر بنی اسرائیل کے ”وڈیرے“، احتجاج کرتے ہوئے کہنے لگے تھا۔

فَأُولُو الْأَنْيَابِ يَكُونُ لَهُ الْمُلْكُ عَلَيْنَا وَنَحْنُ أَحَقُّ بِالْمُلْكِ مِنْهُ وَلَمْ
يُؤْتَ سَعْةً مِنَ الْمَالِ (۱)

”وہ کہنے لگے کہ اسے (طاولت کو) ہم پر حکمرانی کیسے مل گئی حالانکہ ہم اس سے حکومت (کرنے) کے زیادہ حقدار ہیں، اسے تو دولت کی فراوانی بھی نہیں دی گئی“، نبی رحمت ﷺ کی بعثت سے جھوٹے اور غیر عادلانہ معیار قیادت کا خاتمه ہوا۔ آپ ﷺ نے تاریخی خطبہ حجۃ الوداع کے ذریعے قیادت و سیادت کے لئے رنگ و نسل اور مال و دولت کے بت کو پاش کر دیا۔ اپنے غریب پرور عمل سے غریبوں، کمزوروں اور غلاموں کو اعلیٰ مناصب پر فائز کیا اور یہاں تک ارشاد فرمادیا کہ اگر ایک ناک کٹا جبشی غلام بھی تم پر امیر مقرر کر دیا جائے جو تمہیں اللہ اور اس کے رسول کی اطاعت کی طرف بلائے تو تم پر اس کی اطاعت واجب ہے۔

حضرت اسامہ ؓ حضور اکرم ﷺ کے آزاد کردہ غلام، حضرت زید بن حارثہ ؓ کے صاحبزادے تھے۔ ان کی والدہ حضرت ام ایمن تھیں جو سرکار دو عالم ﷺ کو اپنے باپ کی طرف سے ورثہ میں ملی تھیں۔ گویا حضرت اسامہ ”نجیب الطرفین“ غلام تھے۔ حضور نبی اکرم ﷺ نے اپنے ایامِ مرض الوصال میں ایک اسلامی لشکر کی قیادت، حضرت اسامہ ؓ کے سپرد کی۔ اس وقت حضرت اسامہ ؓ ۱۸ سال کے نوجوان تھے۔ حالانکہ اس وقت مہاجرین و انصار صحابہ میں بڑے بڑے خاندانوں سے تعلق رکھنے والے تجربہ کار

جرنیل صحابہ بھی موجودہ تھے لیکن رنگ و نسل اور آقا و غلام کی تمیز مٹانے والے بنی نے اپنے عمل سے ”غلاموں کو زمانے بھر کا مولیٰ کر دیا“

اس موقع پر حضرت اسامہ رض کو امیر مقرر کرنے پر کچھ لوگوں (منافقین) میں چہ میگوئیاں ہونے لگیں۔ جب اس بات کی خبر حضور نبی اکرم صلی اللہ علیہ وسلم تک پہنچی تو آپ صلی اللہ علیہ وسلم شدت مرض کے باوجود سر پر کپڑا باندھے باہر تشریف لائے اور ان کے اعتراض کی تردید کرتے ہوئے یوں ارشاد فرمایا:

”اے لوگو! اسامہ کا لشکر جلد بھیج دو۔ میں قسم کھا کر کہتا ہوں کہ اگر تم نے اسامہ کی امارت و قیادت پر اعتراض کیا ہے تو تم اس سے پہلے اس کے باپ کی امارت پر بھی اعتراض کر چکے ہو (جو بالآخر غلط ثابت ہوا)۔ خوب سمجھ لو، اسامہ امارت کے قطعی اہل ہیں اور ان کے باپ بھی اس کے اہل ثابت ہو چکے ہیں“^(۱)

حضور نبی اکرم صلی اللہ علیہ وسلم کے وصال کے بعد دور صدیقی میں، حضرت ابو بکر صدیق رض نے، اسی لشکر کی قیادت جو حضور نبی اکرم صلی اللہ علیہ وسلم کا وصال سن کر واپس آگیا، دوبارہ بھیجتے ہوئے حضرت اسامہ رض کو سالار مقرر کیا۔ اس پر کچھ صحابہ کرام نے ان کی نو عمری پر اعتراض کیا تو حضرت ابو بکر رض جو کہ مزاج شناسِ رسول صلی اللہ علیہ وسلم تھے یہ کہہ کر رد کر دیا کہ جس لشکر کی قیادت اور روانگی کا حکم تاجدار کائنات صلی اللہ علیہ وسلم نے ارشاد فرمایا تھا ابو بکر رض کی مجال نہیں کہ اس میں ترمیم و تردید کرے۔

غزوہ تبوک اور ایک مزدور صحابی کے ایشار کی منفرد انداز میں عزت افزائی

غزوہ تبوک، تاریخ اسلام میں ”غزوۃ العرۃ“ کے نام سے مشہور ہے۔ ۹ ہجری میں ہونے والا یہ غزوہ حیات نبوی صلی اللہ علیہ وسلم کا آخری معرکہ تھا، جس میں تاجدار کائنات حضور نبی اکرم صلی اللہ علیہ وسلم نے نفس نفیس شرکت فرمائی۔ اس موقع پر اہل عرب نقط سالی اور تنگستی کا شکار تھے۔ مسلمان ان دنوں انتہائی عسرت کی زندگی بر کر رہے تھے۔ وسائل نہ ہونے کے

برا برا اور سواری کے جانوروں کی شدید قلت تھی جبکہ اس غزوہ میں ملکر، اپنے وقت کی واحد پہر پا اور ”روم“ سے ہونے والی تھی۔ حالات کی نزاکت، مالی مشکلات اور دیگر حکمتوں کے تحت سرکار دو عالم ﷺ نے خلاف معمول اس غزوہ کی تیاری اور اس کے لئے مال و اسباب جمع کرانے کی اپیل فرمائی۔ اصحاب رسول ﷺ نے اپنے آقا کی آواز پر دیوانہ وارلبیک کہتے ہوئے اس موقع پر ایشار و قربانی کی ایسی لازوال مثالیں قائم کیں تا رخ عالم جن کی نظیر پیش کرنے سے قاصر ہے۔

یہی وہ غزوہ ہے، جب حضرت عثمان غنی ﷺ نے ۳۰۰ اوونٹ مع ساز و سامان اور ایک ہزار دینار، سپہ سالار اسلام، والی مدینہ ﷺ کی خدمت میں پیش کئے۔ حضرت عمر فاروق ﷺ نے اپنے گھر کا پورا اثاثہ دو حصوں میں تقسیم کر کے ایک حصہ اہل و عیال اور دوسرا حصہ لشکر اسلام کیلئے پیش کر دیا۔ اور جب باری آئی پیکر ایشار و وفا حضرت ابو بکر ﷺ کی توانہوں نے اپنے گھر کا، پورے کا پورا، سامان سمیٹ کر بارگاہ رسالت ﷺ میں پیش کر کے رہتی دنیا تک ایک انسٹ مثال قائم کر دی۔ ابو بکر ﷺ نے اپنے تن کے کپڑے بھی اتار کر سامان میں رکھ لئے اور خود ایک بو سیدہ ثاث لپیٹ کر بارگہ نبوی ﷺ میں حاضر ہوئے تو حضور نبی اکرم ﷺ نے دریافت فرمایا

هل ابقيت لا هلك شيئا؟ قال، ابقيت لهم الله ورسوله ^(۱)

”(اے ابو بکر) اپنے گھر والوں کے لئے کیا کچھ چھوڑ آئے ہو؟ (پروانہ چراغِ مصطفوی نے) جواب دیا۔ ان کے لئے اللہ اور اس کا رسول چھوڑ آیا ہوں،“ ابو بکر کے اسی ایشار کو حکیم الامت حضرت علامہ اقبال، بانگ درا میں ”صدیق“ کے عنوان سے، اپنا موضوع ختن بناتے ہوئے یوں بیان کرتے ہیں:

اتنے میں وہ رفیق نبوت بھی آگیا
جس سے بنائے عشق و محبت ہے استوار

لے آیا اپنے ساتھ وہ مرد وفا سرثت
 ہر چیز جس سے پشم جہان میں ہو اعتبار
 بولے حضور ﷺ ، چاہیے فکرِ عیال بھی
 کہنے لگا، وہ عشق و محبت کا رازدار
 پروانے کو چراغ ، ہے بلبل کو پھول بس
 صدق کے لئے ہے خدا کا رسول بس

اسی دوران ایثار و خلوص کا ایک ایسا منظر بھی دکھائی دیا جس نے سوت کی اٹی
 کے ساتھ یوسف ﷺ کو خریدنے کی یاد تازہ کر دی۔ حضور نبی اکرم ﷺ کے ایک صحابی،
 رات بھر یہودی کا رہت چلاتے ہیں جس کی مزدوری میں ایک کلوگھور پاتے ہیں۔ یہی
 اثنائے بغل میں دبائے دربار نبوی ﷺ میں حاضر ہوتے ہیں۔ وہاں عطیات کے ڈھیر اور
 سونا چاندی کی بہتات دیکھ کر دل میں کم مائیگی کا احساس ہوتا ہے۔ احساس شرمساری سے
 بارگاہ نبوی میں عرض کرتے ہیں یا رسول اللہ ﷺ! مجھے علم ہے کہ حضرت عثمانؓ نے
 ہزاروں دینار پیش کیے۔ عمر نے گھر کا آدھا سامان اور ابو بکر نے اپنے گھر کا سارا اثنائے
 آپکی نذر کر دیا ہے۔ لیکن میں ایک مزدور ہوں۔ میری رات بھر کی مزدوری ان کھوروں کی
 صورت میں ہے براہ کرم یہ نذرانہ قبول فرمائیے۔ ممکن ہے کہ یہ کھوروں ایک آدھ پاہی کی
 بھوک کا مداوا کر سکیں۔ حضور نبی اکرم ﷺ نے اس غریب صحابی کا جذبہ ایثار و اخلاص
 دیکھا تو اس کی حوصلہ افزائی فرماتے ہوئے بے پناہ جذبات تشکر سے اس کی خدمت کو یوں
 سراہا کہ اس کی ایک کلوگھوریں، ہزاروں لاکھوں کے اس ڈھیر پر بکھیر دیں تاکہ اس کے
 جذبہ خلوص و ایثار کی برکت سے اللہ تعالیٰ سب کی قربانیاں قبول فرمائے۔ کیونکہ اللہ اور اس
 کے رسول کی بارگاہ میں دلوں کا اخلاص کام آتا ہے۔ ان کے دربار میں جذبہ ایمانی کی قدر
 و قیمت زیادہ ہے نہ کہ مال کی فروانی کی۔

لب ہائے نبوت کا غریب مزدور کے آبلہ دار ہاتھوں کو چومنا

حضور نبی رحمت، غمگار انسانیت ﷺ نے مزدوروں کی عزت افزائی کے لئے نہ صرف محنت کی عظمت اور کسپ حلال کی اہمیت و فضیلت بیان فرمائی بلکہ عملی طور پر ان سے محبت کر کے انہیں معاشرے میں باعزت اور بلند مقام عطا فرمایا۔ آپ ﷺ نے ایک طرف تو مزدوروں کے ساتھ ہمدردی و خیر خواہی کرتے ہوئے ان کے ایمپلائیز (مالکان) کو یوں تلقین فرمائی

اعطوا الا جير ا جره قبل ان يجف عرقه (مشكواة المصانع) ”مزدور کو اس کی مزدوری اس کا پیغہ خشک ہونے سے پہلے ادا کرو“ تو دوسری طرف ”الکاسب حبیب اللہ“ فرمائ کر مزدور کی عظمت و اہمیت بھی واضح فرمادی۔

حضور نبی اکرم ﷺ کے ایک صحابی، حضرت سعد الانصاریؓ، محنت مزدوری کر کے اپنا اور اہل و عیال کا پیٹ پالتے تھے۔ ایک دفعہ وہ سید دو عالم ﷺ کی بارگاہ میں حاضر ہوئے۔ آپ ﷺ نے اس سے مصافحہ فرمایا تو اس کے ہاتھ کھردے اور پھٹے ہوئے محسوس ہوئے۔ پھٹے ہوئے ہاتھوں کو دیکھ کر غریبوں کے غم خوار آقا ﷺ نے وجہ دریافت کی تو اس نے عرض کیا۔ یا رسول اللہ ﷺ! میں مزدور آدمی ہوں سارا دن چھاؤنے (ک DAL) سے محنت مزدوری کر کے اپنا اور گھروالوں کا پیٹ پالتا ہوں جس سے ہاتھوں پر آبلے پڑ گئے ہیں۔ مسکین نواز نبی ﷺ نے اس کے ہاتھ کو بوسہ دیتے ہوئے فرمایا یہ وہ ہتھیلیاں ہیں جنہیں آگ نہیں چھوئے گی۔

پیغمبر رحمت کی مزدور سے محبت کا اندازہ لگائیں کہ وہ عظمتوں والا رسول، جس کے نعلین کا بوسہ عرش الہی لیتا ہے اور جس کی ”خاک گزر“ کو ہر اہل ایمان اپنی آنکھ کا سرمہ بنانا اپنے لیے عظیم سعادت سمجھتا ہے وہ باکمال اور عظیم نبی اپنے مبارک لبوں سے مزدور کے پھٹے ہوئے ہاتھ چوم کر اسے عظمت و عزت کے بے مثال مقام پر فائز کر دیتا ہے۔

آج کی دنیا میں، مسلمان مل مالکان اور جاگیرداروں کو اپنے نبی کا اسوہ پیش

نظر رکھنا چاہئے۔ ہمارے رسول ﷺ تو ان غریبوں کے ہاتھ چوم کر انہیں عزت و تکریم عطا فرمائیں اور ہم ہیں کہ انہیں عزت دینے کی بجائے ان کا استھان کرتے ہیں۔ جس کی وجہ سے یہ طبقہ اپنے بچوں کی خوراک، رہائش اور تعلیم و علاج کے اخراجات کے لئے عمر بھر مالی پریشانیوں سے دوچار رہتا ہے۔ اسی لئے اقبال نے کہا تھا:

تو قادر و مختار ہے پر تیرے جہاں میں
ہیں تلخ بہت بندہ مزدور کے اوقات

ایک دوسرے مقام پر ”سرمایہ و محنت“ کے نام پر علامہ خضر کی طرف سے پیغام دیتے ہوئے یوں بیان کرتے ہیں:

دستِ دولت آفریں کو مزد یوں ملتی رہی
اہلِ ثروت جیسے دیتے ہیں غریبوں کو زکوٰۃ
مکر کی چالوں سے بازی لے گیا سرمایہ دار
انتہائے سادگی سے کھا گیا مزدور مات

”لوگو! اسلام کا پیغمبر ﷺ، عطا کرتے وقت فقر سے ڈرتا ہی نہیں“

﴿۱﴾ ایک ضرورت مند کو بکریوں کا ریوڑ عطا کرنا

معاشی پریشانیوں میں بتلا ایک اعرابی، بارگاہِ نبوی ﷺ میں حاضر ہوتا ہے اور گردش روزگار کا ذکر کرتے ہوئے امداد کا طالب ہوتا ہے۔ محظوظ خدا ﷺ کا دربار، وہ کریم دربار ہے جس سے کبھی کوئی سائل خالی ہاتھ نہیں لوٹا۔ معاشی الجھنوں میں بتلا انسانوں کی پریشانیاں دور کرنا اور محتاجوں کی حاجات پوری کرنا آپ ﷺ کا ہمیشہ شیوه رہا۔ اتفاق سے اس روز آپ ﷺ کے پاس بکریوں کا ایک ریوڑ موجود تھا جو کہ پہاڑوں کے درمیان چر رہا تھا۔ سائل کی غربت و مسکینی دیکھ کر شانِ کریمی جوش میں آئی اور سائل سے فرمایا کہ یہ سارا ریوڑ ہی لے جاؤ۔ اعرابی نے جود و سخا اور کرم و عطا کا یہ انداز زندگی

بھر کہیں نہ دیکھا تھا۔ وہ خوشی سے پھولے نہ سایا۔ بکریوں کا ریوڑ لے کر اپنے قبیلہ میں واپس گیا تو حضور ﷺ کی بخشش و عنایت کا ذکر کرتے ہوئے، اس نے اپنے قبیلہ والوں کو یوں پیغام دیا:

لوگو! اسلام قبول کرو۔ کیونکہ اسلام کا پیغمبر (ﷺ) اتنا جواد اور محنت ہے کہ جب عطا کرنے پر آتا ہے تو کسی قسم کے فقر اور تنگدستی کا سوچتا ہی نہیں۔ (۱)

غريب نواز رسول ﷺ کی یہ غريب نوازی اور بندہ پروری صرف اس اعرابی ہی پر نہ تھی بلکہ آپ ﷺ کی ساری زندگی بے نواؤں کو نواز تھے ہوئے گزری۔ ضرورت مندوں کی ضرورتیں پوری کرنا اور پریشان حال مخلوق کی پریشانیاں دور کرنا اللہ کے محبوب نبی ﷺ کا محبوب عمل رہا۔ اس عمل کا مزید اندازہ اس واقعہ سے بھی لگایا جا سکتا ہے جسے حافظ ابن کثیر، اپنی تصنیف میں حضرت عبد اللہ بن عمر رضی اللہ عنہ کی روایت سے بیان کرتے ہیں

ایک دفعہ، حضور نبی مکرم ﷺ نے کپڑے کے ایک تاجر سے چار درهم میں ایک قیص خریدی۔ اسے زیب تن فرمایا گیا ہے تھے کہ ایک انصاری راستے میں ملا۔ اس نے عرض کی، یا رسول اللہ ﷺ! مجھے ایک عدد قیص کی ضرورت ہے۔ محسن انسانیت ﷺ نے اس کے سوال پر وہی قیص اس انصاری کو پہنادی اور اپنے لیے دکان سے ایک اور قیص خریدی۔ (۲)

حامی بے کسائی اور چارہ بے چارگاں ﷺ کی اسی شانِ غريب پروری اور جود و سخا کو امام بوصیریؒ اپنے منظوم پیرائے میں یوں بیان کرتے ہیں۔

فَإِنْ مِنْ جُودُكَ الدُّنْيَا وَ ضرَتْهَا

وَمِنْ عِلْمِكَ عِلْمُ الْلَّوْحِ وَ الْقَلْمِ

(قصیدہ برده شریف)

(۱) قاضی عیاض، الشفاء، ۱:۱۱۲

(۲) حافظ ابن کثیر، البدایہ والنہایہ، ۶:۳۱

باب پنجم

حضرور ﷺ کے ”بے زبان مخلوق“ پر

احسانات

رحمۃ للعالمین ﷺ کی جانوروں سے ہمدردی و خیرخواہی

اللہ تبارک و تعالیٰ نے اپنے حبیب مکرم رسول موعظم ﷺ کو کائنات عالم میں شان رحمۃ للعالمین کے ساتھ مبعوث فرمایا۔ لہذا آپ ﷺ تمام جہانوں کے لیے اور سب جہان والوں کے لیے رحمت ہیں۔ آپ ﷺ کی چادرِ رحمت جس طرح عالم انسانیت (اپنے پرائے دوستِ دشمن، مومن کافر) عالم جنات اور عالم ملائکہ وغیرہ پر پھیلی ہوئی ہے۔ اسی طرح آپ ﷺ عالم حیوانات کے لیے بھی سراپا رحمت و رافت و کھائی دیتے ہیں۔ اللہ تعالیٰ کی یہ ”بے زبان مخلوق“ بھی سراپا مہربان نبی ﷺ کی مہربانیوں سے فیض یاب ہوتی رہی ہے۔ حضور نبی رحمت ﷺ نے اس مجبور و مقہور طبقہ مخلوق، جسے خالق کائنات نے انسانی خدمت اور نفع کے لیے پیدا کیا، پر توجہ فرمائی کہ اس سے ہمدردی کرتے ہوئے عملاء یہ واضح فرمادیا:

یہ پہلا سبق تھا کتاب ہدیٰ کا

کہ ہے ساری مخلوق کنبہ خدا کا

حضور نبی رحمت ﷺ کی دنیا میں تشریف آوری سے قبل، جانور ہر طرح کے ظلم و ستم اور زیادتی کا نشانہ بنے ہوئے تھے۔ نہ صرف ملک عرب میں بلکہ ہر قوم اور ہر خطہ میں اس بے زبان مخلوق پر ہر طرح کا ناروا سلوک کیا جاتا تھا۔ انہیں بے انتہا اذیتیں پہنچانا، ان کے آرام و خوراک کا خیال نہ رکھنا، ان کی طاقت سے زیادہ کام لینا اور انہیں بے دریغ ہلاک کر دینا روز مرہ کا معمول اور کھیل تماشا بن چکا تھا۔ سرکار دو عالم ﷺ نے دنیا میں آکر ان بے زبانوں سے ہمدردی و خیرخواہی کرتے ہوئے ان کے بھی حقوق مقرر فرمائے۔

آپ ﷺ نے غریب جانوروں کے ساتھ ہونے والی ہر طرح کی زیادتی سے ممانعت فرمائی۔ ان کے آرام و خوراک اور ضروریات کا خیال رکھنے کا حکم دیا۔ آپ ﷺ کی بارگاہِ رحمت میں چرند پرند اور ہر طرح کے جانور حاضر خدمت ہوتے اور انسانوں کے مظالم کی شکایات کرتے آپ ﷺ کریمانہ انداز ان جانوروں کی دادرسی کرتے۔ کئی دفعہ

آپ ﷺ خود کہیں آتے جاتے کسی جانور پر ہونے والے ظلم و زیادتی دیکھتے تو اسی وقت منع فرمادیتے اور اپنی تعلیمات اور عمل سے اس امر کی طرف متوجہ کرتے کہ انسانوں کی طرح چند پرند بھی اپنے پہلو میں حساس دل رکھتے ہیں جو خوشی و غمی کے واقعات سے متاثر ہوتا ہے۔ جانوروں سے ہمدردی کا یہاں پر اس لیے بھی ذکر ضروری ہے کہ حضور نبی اکرم ﷺ صرف انسانوں ہی کے لیے نبی نہیں بلکہ چند پرند اور حیوانات کے بھی آپ ﷺ رسول ہیں۔ اسی لیے جانور آپ کی خدمت میں حاضر ہو کر استغاثہ کرتے۔

آپ ﷺ ان کی بولی سمجھ کر ان کی دادری فرماتے۔

جانوروں کا طبقہ ہماری ہمدردی و نرمی کا مستحق اس لیے بھی ہے کہ یہ طبقہ قوت گویائی سے محروم ہونے کی بنا پر اپنا غم اور دکھ کسی کو سنانا نہیں سکتا۔ بقول حافظ محمد سعد اللہ (مؤلف غریبوں کے والی) ”غريب سے غريب اور کمزور سے کمزور انسان اپنے اوپر ہونے والی زیادتی اور ظلم کا اگر دفاع نہ کر سکے تو کم از کم ظالم کی پیٹھ پیچھے دو چار صلوٰاتیں سنا کر بھڑاس نکال سکتا ہے یا اپنے جیسے کسی دوسرے آدمی کے سامنے داستان غم سنایا کر کچھ تو اپنے غم کو ہلکا کر سکتا ہے یا اپنے حقوق کا مطالبہ کر سکتا ہے مگر بے چارے جانور تو یہ بھی نہیں کر سکتے۔“

حضور رحمت دو عالم ﷺ نے جانوروں سے ہمدردی کرنے، ان کی خوراک و ضروریات کا خیال رکھنے، ان پر ظلم و زیادتی سے باز رہنے اور ان کے ہر طرح کے حقوق کی رعایت کرنے میں جو تعلیمات اور نمونہ عمل عطا فرمایا ہے۔ اس کی چند جملے ملاحظہ ہوں۔

جانوروں کو بھوکا پیا سار کھنے سے منع فرمانا:

الله رب العزت نے انسان کو اپنی عبادت و معرفت کے لیے پیدا فرمایا ہے اور باقی مخلوق اس کی خدمت اور نفع رسائی پر مامور فرمائی ہے۔ یہ جانور بھی اللہ کی مخلوق اور انسان کے مملوک ہیں۔ انسان کی مناسب حفاظت، آرام و سکون اور خوراک کا خیال رکھنا انسان کی ذمہ داری ہے۔ سن ابی داؤد میں ہے کہ ایک مرتبہ رسول کریم ﷺ

ایک اونٹ کے پاس سے گزرے جس کی پیٹھ، بھوک اور پیاس کے سبب، پیٹ سے لگی ہوئی تھی (اس کمزوری کی حالت میں دیکھ کر) نبی رحمت ﷺ نے فرمایا:

اتقوا اللہ فی هذه البهائم المعجمہ فارکبوها صالحۃ و کلوها
صالحة (۱)

”ان بے زبان جانوروں کے بارے میں اللہ سے ڈرتے رہو۔ پس تم ان پر سواری کرو اس حال میں کہ وہ سواری کے قابل ہوں اور انہیں کھاؤ اس حال میں کہ وہ کھانے کے قابل ہوں۔“

اسی طرح ساری کائنات کے ہمدرد و خیر خواہ رسول ﷺ ایک دفعہ ایک انصاری کے باغ میں تشریف لے گئے۔ وہاں پر موجود ایک اونٹ نبی رحمت ﷺ کو دیکھ کر بلبلایا اور پھوٹ پھوٹ کر روتے ہوئے اس کی آنکھوں سے آنسو جاری ہو گئے (کیونکہ وہ جانتا تھا کہ محمد ﷺ ہم سب کے نبی ہیں۔ ہم سب کے فریاد رس اور خیر خواہ ہیں اسی لیے اس نے فریاد کی۔ رحمة للعلمین ﷺ بھی چند پرند حیوانات و بہائم سب کی بولیاں جانتے تھے اس لیے ان کی دادری کرتے۔) حضور نبی اکرم ﷺ نے اس اونٹ کی کپٹی پر دست شفقت پھیرا تو وہ چپ ہو گیا۔ پھر آپ ﷺ نے اس اونٹ کے مالک انصاری نوجوان کو بلایا اور اسے فرمایا:

أَفَلَا تَتَقَى اللَّهُ فِي هَذِهِ الْبَهِيمَةِ الَّتِي مَلَكَ اللَّهُ إِيَاهَا فَإِنَّهُ شَكِيٌ إِلَى
آنک تجیعہ وقد نبہ (۲)

”کیا تو اس جانور کے بارے میں اللہ سے نہیں ڈرتا جس کا رب کریم نے تجھے مالک بنایا ہے۔ اس اونٹ نے مجھ سے یہ شکایت کی ہے کہ تم اسے بھوکار کھتے ہو اور اس کو مشقت و تکلیف میں ڈالتے ہو۔“

(۱) ابو داؤد، السنن، ۳: ۲۳، رقم: ۲۵۲۸

(۲) ابو داؤد، السنن، ۳: ۲۳، رقم: ۲۵۲۹

اسی طرح آپ ﷺ نے دودھیا لے جانوروں کے بچوں کی خوراک کا لحاظ کرتے ہوئے ان کا سارا دودھ دو ہے سے منع فرمایا اور ان کے تھنوں میں کچھ دودھ چھوڑنے کے عمل کو حیوانات کے ساتھ نیکی سے تعبیر فرمایا۔ ایک دفعہ آپ ﷺ ایک آدمی کے پاس سے گزرے جو بکری کا دودھ دوہ رہا تھا۔ سرکار دو عالم ﷺ نے فرمایا۔

ای فلان! اذا حلبت فابق لولدها....^(۱)

”اے فلاں جب تو بکری کا دودھ دو ہے تو اس کے بچے کے لیے بھی کچھ دودھ چھوڑ دے کیونکہ یہ عمل ان جانوروں کے ساتھ نیکی میں سے ہے۔“

بلی کو بھوکار کھنے پر ایک عورت کو عذاب

حضرت عبداللہ بن عمر رضی اللہ عنہ روایت کرتے ہیں کہ رسول اکرم ﷺ نے فرمایا:

عذبت امرأة في هذه سجنتها حتى ماتت فدخلت فيها النار
لاهبي اطعمتها و سقتها إذ حبستها ولا هي تركتها تأكل من

خشاش الارض^(۱)

”ایک عورت کو ایک بلی کے باندھنے کی وجہ سے عذاب ہوا۔ اس عورت نے بلی کو قید کر رکھا تھا کہ وہ اسی حالت میں (بھوکی پیاسی) مر گئی۔ بس اس عورت کو دوزخ میں داخل کر دیا گیا۔ اس نے بلی کو نہ کھانا پانی دیا اور اسے نہ چھوڑا کہ وہ زمین کے کیڑے مکوڑے کھا لیتی۔“

اس حدیث پاک کی روشنی میں ائمہ و فقہاء نے بلی کو کھانا پانی دیئے بغیر قید کرنا اور اسے قتل کرنا حرام قرار دیا ہے۔ نیز اس سے یہ بھی معلوم ہوتا ہے کہ وہ لوگ جنہوں نے مختلف جانور اپنے قبضہ میں رکھے ہوئے ہوں، انہیں چاہیے کہ وہ ان جانوروں کی خوراک اور دیگر ضروریات کا پورا پورا خیال رکھیں کیونکہ محبوس جانور کا نفقہ و حفاظت اس کے مالک کے ذمہ لازم ہے۔

کتنے کو پانی پلانے پر بخشش

کتا ایک نجس جانور ہے لیکن اس کے ساتھ بھلائی اور ہمدردی کرنا کتنے اجر و ثواب کی بات ہے، اس کا اندازہ ذیل کی حدیث پاک سے لگایا جاسکتا ہے۔ اس سے یہ بھی واضح ہوگا کہ اللہ تعالیٰ کو وہ بندے کتنے پسند ہیں جو اس کی دکھی مخلوق کے دکھوں کا مدوا کرتے ہیں۔ اگر دکھی جانوروں کے ساتھ حسن سلوک کا یہ اجر ہے تو اشرف الخلوقات (انسان) کے ساتھ حسن سلوک اور بھلائی کا عالم کیا ہوگا۔ حدیث پاک ملاحظہ فرمائیں اپنے ایمان کو تازہ کریں۔

رسول اللہ ﷺ نے ارشاد فرمایا کہ ایک دفعہ ایک شخص کسی راستے میں جا رہا تھا کہ اسے سخت پیاس محسوس ہوئی اور اس نے ایک کنویں میں اتر کر پانی پیا وہ جانے لگا تو اس نے ایک پیاس سے کتنے کو دیکھا جو اپنی زبان باہر نکالے ہانپ رہا تھا اور شدت پیاس کی وجہ سے کچھڑ چاٹ رہا تھا۔ اس شخص نے اپنی پیاس کی شدت محسوس کر کے اس پر رحم کھایا اور وہ دوبارہ کنویں میں اترा۔ اس نے اپنے موزوں میں پانی بھرا اور منہ میں کچڑ کر اوپر چڑھا اور کتنے کے سامنے جا کر رکھ دیا اسے پانی پلایا۔ اللہ کریم کو اس بندے کی نیکی اتنی پسند آئی کہ اسی بنا پر اس کی بخشش فرمادی۔ صحابہ کرام ﷺ نے عرض کیا یا رسول اللہ ﷺ کیا جانوروں کے ساتھ احسان کرنے میں بھی اجر ملتا ہے۔ فرمایا:

فی کل کبد رطبة أجر (۱)

ہر ذی روح جاندار کے ساتھ (احسان کرنے میں) اجر ہے
اس حدیث پاک سے جہاں جانوروں کے ساتھ بھلائی کرنے کی اہمیت کا اندازہ ہوتا ہے وہاں یہ بھی ظاہر ہوتا ہے کہ اللہ کریم اپنے کسی بندے کے چھوٹے سے چھوٹے نیک عمل کو بھی ضائع نہیں کرتا نیز اپنے بندے کی بخشش کے لیے اس

کی رحمت بہانے تلاش کرتی ہے۔ کسی نے سچ کہا ہے کہ

رحمت حق بہانہ میں جوید، بہانمی جوید

”رحمت حق بخشش کے بہانے تلاش کرتی ہے، بخشش کی قیمت نہیں چاہتی۔“

نبی رحمت ﷺ کے دین اسلام میں جانوروں سے حسن سلوک اور ہمدردی کرنے میں کتنا اجر و ثواب ہے، احادیث کی کتب میں متعدد روایات ہیں اسی طرح آپ ﷺ کے پیروکاروں کے جانوروں کے ساتھ احسان و بھلائی کرنے کے واقعات سے کتب بھری پڑی ہیں ان واقعات میں سے ایک محدث کا ایک عجیب قصہ نقل کرنا چاہتا ہوں جیسے غریبوں کے والی ﷺ کے مؤلف نے ”حیواۃ الحیوان“ کے حوالہ سے رقم کیا ہے۔ واقعہ حسب ذیل ہے۔

امام احمد بن حنبلؓ (فقہ و حدیث کے جلیل القدر امام) کو معلوم ہوا کہ وراء انہر کے علاقے میں ایک محدث کے پاس حضور ﷺ کی کچھ مثالیٰ احادیث ہیں۔ امام احمد بن حنبلؓ دور دراز کا سفر کر کے اس محدث کے پاس پہنچے۔ (قرون اولیٰ میں ایک ایک حدیث پاک کی خاطر طویل مسافتیں طے کرنا ہمارے ائمہ حدیث کا معمول تھا اور ایسے کئی واقعات کتب میں ملتے ہیں کہ ایک حدیث پاک کے لیے سینکڑوں میل کے دشوار گزار اور پر خطر فاصلے طے کئے گئے) امام احمد بن حنبلؓ نے دیکھا کہ وہ شیخ ایک کٹے کو کچھ کھلارہ ہے تھے۔

امام احمدؓ نے سلام کیا۔ شیخ سلام کا جواب دے کر پھر کٹے کو کھلانے میں مصروف ہو گئے شیخ نے جب امام احمدؓ کی طرف توجہ نہ دی تو انہوں نے اس چیز کو برا محسوس کیا شیخ فارغ ہوئے تو امام احمدؓ کی طرف متوجہ ہو کر کہنے لگے۔ جب میں آپ کی بجائے کٹے کی طرف متوجہ ہوا تو شاید آپ نے اس چیز کو محسوس کیا ہوگا۔ امام احمدؓ نے کہا ہاں

شیخ نے حضرت ابو ہریرہؓ کی یہ روایت سنائی کہ حضور ﷺ نے فرمایا:

”جس آدمی کے پاس کوئی کسی قسم کی امید لے کر آئے اور وہ آدمی اس امید کو توڑتے ہوئے اس پر پانی پھر دے، تو قیامت کے دن اللہ تعالیٰ اس کی امیدوں پر پانی پھر دے گا اور وہ جنت میں داخل نہ ہوگا۔“

ہمارا یہ علاقہ کتوں کی سرز میں نہیں ہے۔ یہ کتا یقیناً میرے پاس کھانے پینے کی امید لے کر آیا ہے میں اس بات سے ڈراکہ میں نے اس کی امید توڑ دی تو کہیں بروز قیامت اللہ تعالیٰ میری امید کو بھی نہ توڑ دے۔ امام احمد بن حبیل[ؓ] نے کہا میرے لیے یہی حدیث پاک کافی ہے اور پھر وہ واپس آگئے۔ (۱)

جانوروں کو پریشان کرنے، باندھ کر نشانہ بازی کرنے اور بلا ضرورت

مانے کی ممانعت

حضور نبی اکرم ﷺ نے جانوروں کو بلا ضرورت مارنے، انہیں باندھ کر نشانہ بازی کرنے اور پریشان کرنے سے منع فرمایا ہے اور بتایا ہے کہ ایسے اعمال کی قیامت کے روز جوابد ہی ہوگی اور یہ عذاب کا باعث ہوں گے۔ زمانہ جاہلیت میں لوگ جانوروں کو طرح طرح کی اذیتیں دیتے انہیں ایک جگہ باندھ کر مشقت مبتدا تے۔ رحمٰن رب کے رحیم نبی نے اس ظالمانہ فعل سے منع فرمادیا۔

حضرت انس بن مالک رض نے کچھ لڑکوں کو دیکھا وہ ایک مرغی کو باندھ کر اس پر تیروں سے نشانہ بازی کر رہے تھے۔ حضرت انس رض نے فرمایا:

نَهِيَ النَّبِيُّ مُلْكُ الْأَنْبَيْمُ أَنْ تَصْبِرَ الْبَهَائِمَ (۲)

”حضور نبی اکرم ﷺ نے جانوروں کو باندھ کر مارنے سے منع فرمایا ہے۔“

اسی طرح سنن نسائی کی ایک حدیث پاک کے مطابق جس آدمی نے کسی چڑیا کو

(۱) الدمیری، حیواۃ الحیوان، ۱: ۲۸۳، بحوالہ غریبوں کے والی از حافظ محمد سعد اللہ، ۳۱۳

(۲) بخاری، الصحيح، ۵: ۲۱۰۰، رقم: ۵۱۹۳

کھیل کو دا اور مذاق میں فضول مار دیا تو وہ قیامت کے حضور میں استغاثہ کرے گی اور عرض کرے گی کہ اے بار الہا! فلاں آدمی نے مجھے فضول مارا (نہ مجھے ذبح کیا نہ مجھے کھایا ایسے ہی مار کر پھینک دیا) میرے مارنے میں اس کا کوئی نفع نہ تھا۔

اسی طرح نبی رحمت ﷺ نے جانوروں کو گالی گلوچ دینے اور ان پر لعنت کرنے سے بھی منع فرمایا ہے۔ آپ ﷺ نے ایسے شخص پر بھی لعنت فرمائی ہے جو جانوروں کو باندھ کر تباہہ بازی کرتے اور انہیں تکلیف پہنچاتے ہیں۔ سراپا رحم و کرم نبی ﷺ نے حیوانات کے چہروں کو بھی قابل احترام ٹھہرا�ا ہے۔ آپ نے ان کے چہروں پر مارنے اور ان کے منه پر داغنے سے ممانعت فرمائی ہے۔

جانوروں کو جلانے کی ممانعت

خالق کائنات کی تمام مخلوق اس کے لیے کنبہ کی حیثیت رکھتی ہے جس طرح کسی گھر کے سربراہ کو یہ بات ناگوار گزرتی ہے کہ اس کے اہل و عیال میں سے کوئی ان پر ظلم و ستم کرے۔ اسی طرح اللہ پاک بھی ایسے لوگوں کو ناپسند کرتا ہے جو اس کی مخلوق کو اذیت پہنچاتے ہیں بے زبان جانور بھی اس کی مخلوق ہے انہیں بلا وجہ ہلاک کرنا بہت سُکھیں جرم ہے یہاں تک اللہ تعالیٰ نے اپنے ایک پیارے پیغمبر کو ایک دفعہ چیونٹیوں کو جلانے پر تنبیہ فرمائی۔ صحیح بخاری کی حدیث پاک ملاحظہ ہوں

حضرت سیدنا ابو ہریرۃ رضی اللہ عنہ روایت کرتے ہیں کہ حضور نبی اکرم ﷺ نے ارشاد فرمایا کہ انبیاء کرام میں سے اللہ کے ایک نبی ایک درخت کے نیچے اترے تو ایک چیونٹی نے انہیں کاٹ لیا۔ اس پر انہوں نے ساری چیونٹیوں کی رہائش کو آگ لگادی۔ چنانچہ اللہ تعالیٰ نے انہیں وحی کے ذریعے تنبیہ فرمائی۔

فَأَوْحَى اللَّهُ إِلَيْهِ أَنْ قَرَصَتْكَ نَمْلَةٌ أَحْرَقَتْ أَمْمَةً مِنَ الْأَمْمَ تَسْبِحُ^(۱)

”اللہ تعالیٰ نے اس (پیغمبر) کی طرف وحی کی کہ تجھے ایک چیزوئی نے کاٹا تھا تو تم نے پوری رہائش کو آگ لگادی حالانکہ وہ اللہ کی تسبیح کرتی ہیں۔“

سابقہ شرائع میں کسی جانور کو آگ کی سزا دینا جائز تو تھا لیکن حدیث پاک کا مفہوم یہ بتا رہا تھا کہ قصور ایک چیزوئی کا تھا باقی چیزوئیوں کو سزا کیوں دی۔ یعنی کسی جانور کو بلا وجہ مارنا جائز نہیں۔ شریعت محمدی میں آگ میں جلانے کی سزا منوع قرار پائی ہے۔ اس لیے اب جانوروں کو جلانا جائز نہیں۔ کیونکہ ایک سفر میں صحابہ کرام ﷺ نے چیزوئیوں کے ایک بل میں آگ لگادی تھی۔ جس سے چیزوئیاں جل گئیں۔ رحمت دو عالم ﷺ نے فرمایا آگ کی سزا دینا صرف آگ کے پور دگاری کے لیے سزاوار ہے۔

(س) بے ضرر جانوروں کو مارنے کی اجازت نہیں

جانور دو قسم کے ہوتے ہیں ایک وہ جو انسانوں اور ان کی خوراک اور فصلوں وغیرہ کے لیے نقصان دہ ہوتے ہیں اور دوسری قسم ان جانوروں کی ہوتی ہے جو انسان کو نقصان نہیں پہنچاتے بلکہ وہ اپنے خالق و رازق کی عطا کردہ روزی پر گزارہ کرتے ہیں۔ پہلی قسم کے موزی جانوروں اور نقصان دہ کیڑوں مکوڑوں کو مار دینے کی اجازت ہے جبکہ دوسری قسم کے بے ضرر جانوروں کو مارنے کی اجازت نہیں۔

سنن ابی داؤد کی ایک روایت کے مطابق حضرت عبد اللہ ابن عباس رضی اللہ عنہ روایت کرتے ہیں کہ حضور نبی اکرم ﷺ نے چار جانوروں کو مارنے سے منع فرمایا۔ روایت کے الفاظ ملاحظہ ہوں۔

نَهِيَ رَسُولُ اللَّهِ عَنْ قَتْلِ أَرْبَعٍ مِنْ دَوَابِ النَّمْلَةِ وَالنَّحْلَةِ وَالْهَدَدِ

هد والصرد^(۲)

(۱) بخاری، الصحيح، كتاب الجهاد والسير، ۳: ۹۹، رقم: ۲۸۵۶

(۲) ابو داؤد، السنن، ۳: ۳۶۷، رقم: ۵۲۶

”حضور نبی اکرم ﷺ نے چار جانوروں، چیونٹی، شہد کی مکھی، ہدہ اور صرد (ایک پرندہ جو کیڑوں کو کھاتا اور چڑیا کا شکار کرتا ہے) کو مارنے سے منع فرمایا ہے۔“

اسی طرح ایک روایت کے مطابق رحمتِ دو عالم ﷺ نے مینڈک کے مارنے سے منع فرمایا۔ ابو داؤد نے اپنی سنن میں ایک صحابیہ سے یہ بھی روایت کیا ہے کہ میں نے رسول مقبول ﷺ کو یہ فرماتے ہوئے سنا کہ پرندوں کو ان کے گھونسلوں میں پریشان نہ کیا کرو۔^(۱)

رحمتِ عالم ﷺ کی جناب میں پرندے کی فریاد

حضور نبی رحمت ﷺ کے دامنِ شفقت میں نہ صرف جن و انس بلکہ چرندو پرند بھی پناہ ڈھونڈتے تھے۔ اللہ رب العزت کی تمام مخلوقات، بارگاہِ نبوی ﷺ میں اپنی حاجات پیش کرتیں اور من کی داد پاتیں۔ رحمة اللعالمین ﷺ سب سے ہمدردی کرتے اور انہیں مصائب و تکالیف سے نجات عطا فرماتے۔

ایک دفعہ ایک پرندے کے انڈے چوالے گئے۔ وہ پرندہ رحمتِ دو عالم ﷺ کی بارگاہ بے کس پناہ میں حاضری کی سعادت سے بہرہ ور ہوا۔ شکایت درج کروائی اور انڈے واپس دلانے کی استدعا کی۔ (بعض روایات کے مطابق اس پرندے کے دو بچے تھے جو ایک صحابی نے اٹھائیے تو پرندہ پریشانی کے عالم میں صحابہ کے سروں پر منڈلاتا ہوا بارگاہِ نبوی ﷺ میں فریاد کناہ ہوا)۔ ساری کائنات کے نبی ﷺ نے پرندے کی فریاد سن کر اپنے صحابہ ﷺ سے پوچھا کہ تم میں سے کس نے اس پرندے کے انڈے اٹھائے ہیں؟۔ ایک شخص نے اعتراف کیا کہ میں نے اٹھائے ہیں۔ حضور رحمتِ عالم ﷺ نے اس شخص کو حکم دیا کہ وہ انڈے اسی جگہ پر رکھ دے جہاں سے اٹھائے تھے۔ تعمیل ارشاد کرتے ہوئے صحابی نے انڈے مقررہ جگہ پر رکھ دیئے اس طرح وہ پرندہ بارگاہِ نبوی سے دامن آرزو بھر کر لوٹا۔^(۲)

(۱) ابو داؤد، السنن، ۲: ۳۹۲

(۲) حلی، السیرۃ النبویة، ۳: ۲۸۳

ایک ہر نی سے رحمت دو عالم کی ہمدردی اور اس کا ایفائے عہد

جان دو عالم رحمت مجسم حضور ﷺ ساری کائنات کے نجات و ہندہ اور بجا و ماوی بن کر تشریف لائے۔ آپ ﷺ کی شفقت و رحمت کی چادر مخلوقات عالم کے ہر طبقہ پر پھیلی ہوئی ہے۔ آپ ﷺ نے مجبور و مقہور بے زبان جانوروں کے ساتھ جس انداز سے ہمدردی اور حسن سلوک کیا اس کی مثال کہیں دکھائی نہیں دیتی۔ کتب سیرت میں اکثر سیرت نگاروں نے آپ ﷺ کے معجزات کی بحث میں ایک ہر نی کا واقعہ لکھا ہے جو آپ ﷺ کی صفات پر اپنے بچوں کو دودھ پلانے گئی اور پھر ایفائے عہد کرتے ہوئے واپس حاضر ہو گئی۔

سیدنا حضرت انس بن مالک رضی اللہ عنہ روایت کرتے ہیں کہ نبی آخر الزماں ﷺ ایک مرتبہ کسی قوم کے پاس سے گزرے۔ آپ ﷺ نے ایک ہر نی کو دیکھا جسے باندھا ہوا تھا۔ وہ ہر نی بارگاہ سرور کائنات میں عرض گزار ہوئی کہ یا رسول اللہ ﷺ! میں شکار میں کپڑی گئی ہوں میرے دو ننھے منھے بچے جنگل میں بھوکے پیا سے ہیں۔ حضور! آپ اجازت دیں تو میں انہیں دودھ پلا آؤں۔ ہر نی کی فریاد سن کر ساری کائنات کے غمگسار اور مہربان آقا ﷺ نے با آواز بلند دریافت فرمایا کہ اس ہر نی کا مالک کون ہے؟ مالک پیش خدمت ہوا تو سرکار دو عالم ﷺ نے ہر نی سے ہمدردی کرتے ہوئے اس کے مالک سے فرمایا۔

خلو عنها حتى تاتي خشفتها ترضعهما و ترجع إليكم

”اے چھوڑ دوتاکہ یہ اپنے بچوں کو دودھ پلا آئے اور یہ تمہارے پاس واپس آجائے گی۔“

سرکار دو جہاں ﷺ کی صفات پر ہر نی کے مالک نے اسے چھوڑ دیا۔ وہ ہر نی تھوڑی دیر کے بعد اپنے بچوں کو دودھ پلا کر ایفائے عہد کرتی ہوئی واپس بارگاہ رسالت مآب ﷺ میں حاضر ہو گئی مالک نے اسے دوبارہ باندھ لیا۔

حضرت زید بن ارقم رض کی روایت کے مطابق ہرنی کو باندھنے والا ایک اعرابی تھا جس کے متعلق ہرنی نے اس انداز سے بارگاہ رحمت دو عالم میں شکایت کی کہ اس اعرابی نے مجھے شکار کیا ہے میرے دو بچے جنگل میں ہیں۔ اب میرے تھنوں میں دودھ گاڑھا ہو رہا ہے۔ یہ اعرابی نہ تو مجھے ذمہ کرتا ہے کہ میں اس تکلیف سے نجات پاؤں اور نہ مجھے چھوڑتا ہے کہ میں اپنے بچوں کو دودھ پلا آؤں۔ حضور ﷺ کی ضمانت پر اعرابی نے اسے چھوڑ دیا۔ وہ اپنے بچوں کو دودھ پلا کر اپنا منہ چاٹتی ہوئی واپس آگئی۔

سرکار دو عالم ﷺ دوسری مرتبہ پھر اسی مقام سے گزرے تو دیکھا کہ ہرنی بندھی ہوئی ہے آپ ﷺ کے دل میں جذبہ رحم پیدا ہوا۔ ہرنی کو آزاد کرانے کے لیے آپ ﷺ نے اس کے مالک (اعربی) سے فرمایا کہ کیا تو اس ہرنی کو بچے گا۔ اس خوش بخت نے عرض کیا: یہ بطور ہدیہ پیش خدمت ہے۔ آپ ﷺ نے اس ہرنی کو آزاد کر دیا۔ وہ جنگل میں چلی گئی۔ ایک صحابی نے اسے جنگل میں تبعیع اور کلمہ لا الہ الا اللہ محمد رسول اللہ پڑھتے ہوئے دیکھا۔^(۱)

القول البدیع میں اس واقعہ سے متعلق یہ بھی ذکر کیا گیا ہے کہ جب ہرنی اپنے بچوں کو دودھ پلا کر واپس آگئی تو جبریل امین علیہ السلام بارگاہ نبوت میں حاضر ہوئے اور عرض کی یا حبیب اللہ ﷺ! اللہ تعالیٰ آپ کو سلام فرماتا ہے اور یہ ارشاد فرماتا ہے کہ مجھے اپنی عزت اور جلال کی قسم میں آپ کی امت کے ساتھ اس سے بھی زیادہ شفیق اور مہربان ہوں جیسے ہرنی کو اپنی اولاد کے ساتھ شفقت ہے اور میں آپ کی امت کو آپ کی طرف یوں لوٹا دوں گا جیسے یہ (ہرنی) آپ کی طرف لوٹ کر آگئی ہے۔^(۲)

مذکورہ بالا واقعہ سے ایک تو یہ پتہ چلتا ہے کہ سرکار دو عالم ﷺ جانوروں پر کس قدر مہربان تھے دوسرا یہ بھی واضح ہوتا ہے کہ ہرنی کا آپ ﷺ سے ہم کلام ہونا اور

(۱) حلی، السیرۃ الحلیہ، ۳: ۲۸۳

۲ - سیوطی، الخصائص الکبریٰ، ۲: ۲۹۷

(۲) سخاوی، القول البدیع، ۱۳۸

آپ ﷺ کی صفات پر بچوں کو دودھ پلا کر واپس آ جانا، یہ حضور ﷺ کے معجزات میں سے ہے۔ مزید برآں اس ہر نی کا اپنے بچوں کی فکر کرنا یہ اس کی وہ مامتا ہے جو نہ صرف انسانوں میں بلکہ ہر چند پرند میں بھی اللہ پاک نے پیدا کی ہے۔ اسی سے مخلوق کی پرورش کا نظام قائم ہے۔ لیکن سرکار دو عالم ﷺ کی وہ شفقت و محبت جو آپ ﷺ کو اپنے امتوں سے ہے اس کے مقابلہ میں ہزاروں لاکھوں مامتوں میں اور باپ کی شفقتیں ہیچ دکھائی دیتی ہیں۔ اور حضور نبی رحمت محسن کائنات باعث ایجادات ﷺ کائنات عالم کے سب سے بڑے ہمدرد، خیرخواہ غنخوار اور محسن دکھائی دیتے ہیں۔

ایک کبوتر کے ساتھ ”فتح مصر“ کے رحمدانہ سلوک کا ایک عجیب واقعہ

حضور رحمت عالم، غنخوار اعظم ﷺ کے جانوروں کے ساتھ ہمدردانہ و رحمدانہ سلوک کے تذکرہ کے ساتھ تھوڑا سا ذکر اس مقدس جماعت کے افراد کے عمل کا بھی ہے جانہ ہوگا جنہوں نے صحبت نبوی میں رہ کر تربیت حاصل کی۔ صرف نمونہ کے طور پر فتح مصر حضرت عمرو بن العاص رضی اللہ عنہ کے ایک کبوتر کے ساتھ ہمدردانہ سلوک کا واقعہ رقم کیا جاتا ہے جسے مولانا معین الدین ندوی نے ”معجم البلدان“ کے حوالہ اپنی تصنیف خلفاء راشدین میں اور محمود احمد ظفر نے ”سیرت عمر فاروق“ میں لکھا ہے۔

امیر المؤمنین حضرت سیدنا عمر بن خطاب رضی اللہ عنہ کا دور خلافت تھا۔ آپ رضی اللہ عنہ کے عہد میں نئے نئے شہر بسائے جا رہے ہے۔ ان نئے شہروں میں سے ایک شہر ”فطاط“ آباد کیا گیا جو کہ دریائے نیل اور جبل مقطم کے درمیان ایک میدان میں آباد کیا گیا۔ اس مقام پر فتح مصر حضرت عمرو بن العاص رضی اللہ عنہ نے اشائے جنگ پڑاؤ کیا۔ یہاں مختلف خیمے لگائے گئے تھے اتفاق سے ایک کبوتر نے فتح مصر کے خیمے میں اپنا گھونسلا بنالیا۔ جب لشکر یہاں سے کوچ کرنے لگا تو مختلف خیمے اکھاڑے جانے لگے لیکن حضرت عمر بن العاص

رضی اللہ عنہ نے اس کبوتر سے ہمدردی کرتے ہوئے قصداً اس خیمے کو چھوڑ دیا تاکہ اس مہمان کو تکلیف نہ ہو۔ مصر کی تحریر کے بعد حضرت عمر رضی اللہ عنہ نے اسی میدان میں ایک شہر آباد

کرنے کا حکم دیا۔ حضرت عمرو بن العاص رضی اللہ عنہ نے امیر المؤمنین رضی اللہ عنہ کے حکم پر یہاں شہر بسایا۔ چونکہ خیمه کو عربی زبان میں فسطاط کہتے ہیں اور یہ شہر اس خیمه والے میدان میں بسایا گیا تو اس شہر کا نام ”فسطاط“ قرار پایا۔ (۱)

کرم و مہربانی تم اہل زمین پر

اللہ تعالیٰ ساری کائنات کا خالق و مالک ہے اور اس کی مخلوق حدیث نبوی الخلق عیال اللہ کے تحت اس کا کنبہ ہے۔ پس اس کی تمام مخلوق میں سب سے زیادہ پیارا اور پسندیدہ وہ شخص ہوگا جو ”فاحب الخلق الی اللہ من احسن الی عبادہ“ کے تحت اس کی مخلوق سے نیکی، بھلائی، ہمدردی اور خیر خواہی کرنے میں دوسروں سے مقدم ہوگا۔ کیونکہ اللہ تعالیٰ کو اپنی مخلوق سے جتنی محبت و رحمت ہے اس کا مقابلہ نہ بآپ کی شفقت کر سکتی ہے نہ ماں کی مامتا۔ اگر کسی شخص کی اولاد سے کوئی بغض رکھے یا انہیں دکھ پہنچائے تو وہ اس شخص کی لاکھ اطاعت و فرمانبرداری کے باوجود اس کی نظروں میں محبوب و پسندیدہ نہیں بن سکتا۔ اسی طرح ایک شخص اللہ تعالیٰ کی لاکھ اطاعت و بندگی کرے نماز، روزہ میں اسے کمال کا مقام حاصل ہو لیکن مخلوق خدا کی ہمدردی و غمگساری کے بغیر وہ شخص محبوب خدا نہیں بن سکتا۔ اگر کوئی چاہے کہ اللہ تعالیٰ اس پر اپنا رحم و کرم، لطف و مہربانی اور فضل و احسان فرمائے تو اس کا راستہ یہ ہے کہ وہ شخص مخلوق خدا کے لیے سراپا احسان و ہمدردی بن جائے کیونکہ محسن انسانیت شلیلہم کا فرمان ہے۔

ار حموا من في الارض يرحمكم من في السماء (۲)

”تم زمین والوں پر رحم کرو، آسمان والا تم پر رحم فرمائے گا۔“

شیخ سعدیؒ کے بقول وہ شخص جو دوسروں کے غم سے بے فکر ہو، اسے آدمی نہیں کہنا چاہیے فرماتے ہیں۔

(۱) حموی، معجم البلدان، ۳: ۲۶۳

(۲) ترمذی، السنن، ۳: ۳۲۳، رقم: ۱۹۲۳

اے کہ تو از غم دیگران بے گمی

نه شاید کرنا مت تہند آدمی

(شیخ سعدی)

اس لیے ہمیں چاہیے کہ ہم آفتاب کی طرح شفیق بن جائیں جو دوست دشمن ہر ایک پر یکساں چمکتا ہے اور زمین کی طرح متواضع بن جائیں جس پر تمام مخلوق قدم رکھتی ہے در کی طرح سخنی بن جائیں جو ہر ایک کو نوازتا ہے اور بادل کی طرح سراپا کرم بن جائیں جو ساری مخلوقات پر برستا ہے پس اللہ تعالیٰ کے ساتھ محبت و بندگی کا تقاضا یہ ہے کہ اس کی ساری مخلوق کے لیے سراپا ہمدرد اور مجسم رحم و کرم بن جائیں۔

کرو مہربانی تم اہل زمین پر

خدا مہربان ہوگا عرش بریں پر



عالم جمادات: روتے ہوئے خشک ستون کو چپ کرانا (استن حنانہ)

مذینہ طیبہ کے ابتدائی دور میں، حضور سید العالمین و امام المرسلین ﷺ مسجد نبوی شریف میں واقع کھجور کے ایک خشک تنے کے ساتھ نیک لگا کر وعظ فرمایا کرتے تھے۔ صحابہ کرام رضوان اللہ علیہم نے دیکھا کہ سرکار دو عالم ﷺ کو کافی دریکھڑے رہنا پڑتا ہے جس سے آپ ﷺ کو تکلیف ہوتی ہوگی۔ ایک دن ایک صحابی، جس کا بیٹا بڑھی تھا، نے بارگاہ نبوی ﷺ میں منبر بنانے کی درخواست کی۔ غلاموں کی دلجموی کرنے والے آقا ﷺ نے اپنے غلام صحابی کی درخواست قبول فرمائی۔ چنانچہ مسجد نبوی میں آپ ﷺ کے لئے منبر تیار کر لیا گیا۔

سرکار دو جہاں ﷺ نے اس منبر پر خطبہ دینا شروع کیا۔ ابھی تھوڑی ہی دری گزری کہ اس تنے سے، جس کے ساتھ کھڑے ہو کر سرکار ﷺ رو عظ فرماتے تھے، ہجر

مصطفیٰ ﷺ میں گریہ زاری کی آوازیں آنے لگیں۔ تاجدارِ کائنات نے جب یہ کیفیت دیکھی تو آپ ﷺ منبر سے اتر کر اس ستون کے پاس تشریف لائے اور چھوٹے بچے کی طرح اسے اپنے سینے سے لگالیا۔ اسے اپنے دستِ شفقت سے تھکلی دی۔ وہ بچوں کی طرح سکیاں بھرتے ہوئے چپ ہو گیا۔ صحیح بخاری میں حضرت جابر بن عبد اللہؓ سے مروی حدیث پاک ہے

فَلَمَّا كَانَ يَوْمُ الْجُمُعَةِ دَفَعَ إِلَى الْمِنْبَرِ فَصَاحَتِ النَّخْلَةُ صِيَاحًا

ثُمَّ نَزَلَ النَّبِيُّ ﷺ فَضَمَّهَا إِلَيْهِ ثَنَانِينَ الصَّبَبِيِّ الَّذِي يَسْكُنُ (۱)

”جب جمعہ کے روز، آپ ﷺ منبر سے اتر کر اس کے قریب کھڑے ہو گئے اور اسے اپنی آغوش میں لے لیا۔ (جس طرح روتے ہوئے بچے کو منایا جاتا ہے) چنانچہ وہ تنا بچوں کی طرح سکیاں لیتا خاموش ہو گیا۔“

حضرت انس بن مالکؓ کی روایت کے مطابق وہ تنا اس طرح رویا جس طرح کوئی اونٹنی اپنے بچے کے فراق میں روئی ہے۔ (۲)

صحابہ کرام فرماتے ہیں۔ اگر سرکار دو عالم ﷺ اس ستون کو باہم ہوں میں لے کر چپ نہ کراتے تو یہ قیامت تک روتا رہتا۔ (۳)

بعض روایات میں یہ بھی مذکور ہے کہ حکم رسول ﷺ سے جب اس خشک ستون نے خاموشی اختیار کی تو تاجدار ﷺ نے اسے اختیار دیا کہ تجھے اسی جگہ پر، جہاں تو پہلے تھا، درخت کی صورت میں لگا دیا جائے یا اگر تو چاہے تو تجھے جنت میں لگا دیا جائے۔ تو جنتی انہار کے پانی سے سیراب ہو اور مقرباً خدا تیرے پھل سے استفادہ کریں۔ اس پر

۱) بخاری، الصحيح، کتاب المناقب، علامات النبوة في الإسلام،

۳۳۹۱ رقم:

۲) دارمي، السنن، ۱: ۳۰، رقم: ۳۲

۳) احمد بن حنبل، المسند، ۱: ۳۶۳، رقم: ۱

اس نے دارِ فنا کی بجائے دارِ بقاء کو پسند کیا یعنی جنت میں جانا پسند کر لیا۔ (۱)

اس واقعہ سے واضح ہوتا ہے کہ بھرِ رسول میں ترپنا صرف ذی روح انسانوں، ہی کا اعزاز نہیں بلکہ جمادات و نباتات بھی نبی العالمین ﷺ کی محبت کا شعور رکھتے ہیں کیونکہ قادر مطلق نے اپنے محبوب مکرم ﷺ کو اولادِ آدم، ہی کے لئے نہیں بلکہ ساری کائنات کے لئے رسول بنایا کر بھیجا ہے۔ سرکار دو عالم ﷺ کا کرم، جن و بشر کی طرح شجر و ججر کے لئے بھی عام ہے۔ اس لئے کائنات کا ذرہ ذرہ رسول کائنات ﷺ کی محبت میں سرشار ہے اور جدائی کا ایک ایک لمحہ ان پر گزاں گزرتا ہے۔

استن حنانہ کا یہ واقعہ پڑھ کر حضرت امام حسن بصریؑ پر عجیب کیفیت طاری ہو جاتی۔ آپؑ جب یہ حدیث سنتے تو زار و قطار روتے۔ فرمایا کرتے اے اللہ کے بندو! لکڑی فراقِ محبوب میں روئی ہے۔ تم اس سے زیادہ حقدار ہو کہ آپ ﷺ کی ملاقات کا شوق رکھو۔ (اور بھرنبی میں رویا کرو) (۲)

کیا شانِ احمدی کا چمن میں ظہور ہے
ہر گل میں ہر شجر میں محمد ﷺ کا نور ہے

استنِ حنانہ کا پیغام..... بز بانِ مثنوی مولائے روم

غريق بحر و حدت حضرت مولا نا روم نے ”استنِ حنانہ“ کا واقعہ اپنے پیار بھرے اشعار میں اس طرح بیان فرمایا ہے۔

استن حنانہ در بھر رسول
نالہ می زد ہچوں ارباب عقول

(۱) ا-دارمی، السنن، ۲۳:۱

۲- شیخ نور الدین، وفاء الوفا، ۳۹۰:۲۰

(۲) شیخ نور الدین، وفاء الوفا، ۳۹۰:۲

(کھجور کا تنا، رسول پاک ﷺ کے ہجر و فراق میں اس طرح رویا جس طرح عقل مند (انسان) روتے ہیں)

در میان مجلس وعظ آنچنان
کزوئے آگاہ گشت ہم پیر و جوان
(وہ اس مجلس وعظ میں اس طرح رویا کہ تمام اہل مجلس، بوڑھے جوان سب کو خبر ہو گئی)

در تحریر ماند اصحاب رسول ﷺ
کز چے مے نالد ستون با عرض وطول
(تمام صحابہ حیران ہوئے کہ یہ ستون کس سبب سے گری یہ کنائی ہے)
گفت پیغمبر چہ خواہی اے ستون
گفت جانم از فرات گشت خون
(پیغمبر ﷺ نے فرمایا: اے ستون! تو کیا چاہتا ہے؟ عرض کی، میری جان آپ کے فراق میں خون ہو گئی ہے)

از فراق تو مرا چوں سوخت جاں
چوں نہ نالم بے تو اے جان جہاں
(آقا! تیرے فراق میں جل گیا ہوں۔ اے جان جہاں! اب کیسے رونا بند ہو)
مندت من بودم از من تاختی
بر سر منبر تو مند ساختی
(پہلے تو میں آپ کی مند تھا، آپ نے مجھ سے کنارہ کش ہو کہ منبر کو مند بنالیا)

پس رسول ش گفت کای نیکو درخت
 اے شدہ باسر تو ھمراز بخت
 گر ہے خواہی ترا نخلے کند
 شرقی و غربی ز تو میوه چند

(آپ ﷺ نے فرمایا: اے وہ درخت جس کے باطن میں خوش بختی ہے، اگر تو چاہے تو تجھ کو پھر ہری بھری کھجور بنادیں حتیٰ کہ مشرق و مغرب کے لوگ تیرا پھل کھائیں)

یا دراں عالم ھت سروے کند
 تا تروتازہ بمانی تا ابد

(یا اللہ تعالیٰ تجھے اگلے جہاں، بہشت کا سرو بنا دے تاکہ ہمیشہ ہمیشہ کے لئے تروتازہ رہے)

گفت آں خواہم کہ دائم شد بقاش
 بشنو اے غافل کم از چوبے مباش

(اس نے عرض کیا: میں وہ بننا چاہتا ہوں جو ہمیشہ رہے۔ اے غافل! تو بھی بیدار ہو اور ایک خلک لکڑی سے پیچھے نہ رہ جا یعنی جب ایک لکڑی دار بقاء کی طلب گار ہے تو انسان کو بطریق اولیٰ اس کی خواہش اور آرزو کرنی چاہیے)

آں ستون را دفن کرد اندر زمین
 تا چو مردم حشر گردد یوم دیں

(اس ستون کو زمین میں دفن کر دیا گیا تاکہ قیامت کے دن اسے انسانوں کی طرح اٹھا یا جائے) (۱)

سلام

سلام اُس پر کہ جس نے بے کسوں کی دشگیری کی
سلام اُس پر کہ جس نے بادشاہی میں فقیری کی

سلام اس پر کہ اسرارِ محبت جس نے سمجھائے
سلام اُس پر کہ جس نے زخم کھا کر پھول بر سائے

سلام اُس پر کہ جس کے گھر میں چاندی تھی، نہ سونا تھا
سلام اُس پر کہ ٹوٹا بوریا جس کا بچھونا تھا

سلام اُس پر کہ جس کا ذکر ہے سارے صحائف میں
سلام اُس پر ہوا مجروح، جو بازارِ طائف میں

سلام اُس پر جو سچائی کی خاطر دکھ اٹھاتا تھا
سلام اُس پر جو بھوکا رہ کے اوروں کو کھلاتا تھا

درود اس پر کہ جو ماہر کی امیدوں کا طبا ہے
درود اس پر کہ جس کا دونوں عالم میں سہارا ہے

(ماہر القادری)

ماخذ و مراجع

القرآن الحكيم

- ١- ابن أبي شيبة، أبو بكر عبد الله بن محمد بن إبراهيم بن عثمان كوفي (م٢٣٥هـ).
المصنف - رياض، سعودي عرب: مكتبة الرشد، ١٤٠٩هـ.
- ٢- ابن كثير، أبو الفداء اسماعيل بن عمر (م٢٣٧هـ). البداية والنهاية. بيروت، لبنان: دار الفكر، ١٤١٩هـ.
- ٣- ابن ماجه، أبو عبد الله محمد بن يزيد قزويني (م٢٣٦هـ). السنن. بيروت، لبنان: دار الكتب العلمية، ١٤١٩هـ.
- ٤- ابن هشام، أبو محمد عبد الملك حميري (م٢١٣هـ). السيرة النبوية. بيروت، لبنان: دار الحبل، ١٤١١هـ.
- ٥- ابو داود، سليمان بن اشعث سجستاني (م٢٣٥هـ). السنن. بيروت، لبنان: دار الفكر، ١٤١٣هـ.
- ٦- ابو علاء مباركي، محمد عبد الرحمن بن عبد الرحيم (م١٣٥٣هـ). تحفة الاحوذى.
بيروت، لبنان: دار الكتب العلمية.
- ٧- احمد بن حنبل، أبو عبد الله بن محمد (م٢٣١هـ). المسند. بيروت، لبنان: المكتب الإسلامي، ١٤٩٨هـ.
- ٨- احمد رضا، مولانا احمد رضا خان بريلوي، (١٣٣٠هـ) حدائق بخشش - کراچی، پاکستان، مکتبہ المدینہ.
- ٩- احمد رضا، مولانا احمد رضا خان بريلوي، (١٣٣٠هـ)، کنز الایمان - لاہور، پاکستان، تاج کمپنی.
- ١٠- بخاری، أبو عبد الله محمد بن اسماعيل بن إبراهيم بن مغيرة (م٢٥٦هـ). صحيح -
بيروت، لبنان، دمشق، شام: دار القلم، ١٤٠١هـ.

- ١٣- **بيهقي، ابو بكر احمد بن حسين بن علي بن عبد الله بن موسى** (م ٢٥٨ھ). **السن**
الكبري - مكه مكرمه، سعودي عرب: مكتبه دار الباز، ١٣١٣ھ.
- ١٤- **ترمذى، ابو عيسى محمد بن عيسى بن سورة بن موسى بن فحوك سلمى** (م ٢٧٩ھ).
الجامع الصحيح - بيروت، لبنان: دار الغرب الاسلامى، ١٩٩٨ء.
- ١٥- **حلبي، علي بن برهان الدين** (م ١٣٠٣ھ). **السيرۃ الحلبیة**، بيروت، لبنان:
دار المعرفة، ١٣٠٠ھ.
- ١٦- **جموی، ابو عبدالله یاقوت بن عبد الله الجموی** (م ٦٢٦ھ) **معجم البلدان**
، بيروت، لبنان، دار الفكر
- ١٧- **حفیظ جالندھری، شاہنامہ، اسلام، لاہور پاکستان**
- ١٨- **خطیب تبریزی، امام محمد بن عبد اللہ الخطیب تبریزی**، (م ٧٣٢ھ) **مشکوٰۃ المصائیع**،
کراچی: قدیمی کتب خانہ، ١٣٦٨ھ.
- ١٩- **دارمی، ابو محمد عبد اللہ بن عبد الرحمن** (م ٢٥٥ھ). **السن**، بيروت، لبنان: دار
الكتاب العربي، ١٣٠٥ھ.
- ٢٠- **دارقطنی، ابو الحسن علي بن عمر بن احمد بن مهدی بن مسعود بن نعمان**
(م ٣٨٥ھ). **السن**. - بيروت، لبنان: دار المعرفة، ١٣٨٦ھ / ١٩٦٦ء.
- ٢١- **رازی، محمد بن عمر بن حسن بن حسين بن علي تمجی** (م ٦٠٦ھ). **الثفیر الكبير**-
تهران، ایران: دار الکتب العلمیه -
- ٢٢- **سعیدی، علامہ غلام رسول سعیدی، شرح صحیح مسلم، لاہور پاکستان، فرید بک شال**
- ٢٣- **سمھودی، نور الدین علي بن احمد، المصری** (م ٩١١ھ). **وفاء الوفا باخبار**
دار المصطفی - مصر: مطبعة السعادة، ١٣٧٣ھ / ١٩٥٣ء.
- ٢٤- **صالحی، ابو عبد الله محمد بن يوسف بن علي بن يوسف شامي** (م ٩٣٢ھ). **بل**
الهدی والرشاد - بيروت، لبنان: دار الکتب العلمیه، ١٣١٣ھ.
- ٢٥- **قاضی عیاض، ابو الفضل عیاض بن موسی بن عیاض بن عمرو بن موسی بن عیاض**

-
- بن محمد بن موسى بن عياض الحصى (١٠٨٣/٥٢٣ - ١١٣٩). الشفاعة بتعريف حقوق المصطفى ﷺ. بيروت، لبنان: دار الكتاب العربي.
- ٢٦- قسطلاني، ابو العباس احمد بن محمد بن ابي بكر بن عبد الملك بن احمد بن محمد بن محمد بن حسين بن علي (١٢٣٨/٩٢٣ - ١٤٥١). المواهب اللدنية. بيروت، لبنان: المكتب الاسلامي، ١٣١٢هـ / ١٩٩١ء.
- ٢٧- مالك، ابن انس بن مالك رض بن ابي عامر بن عمرو بن حارث الحنفي (٩٣). الموطأ. بيروت، لبنان: دار احياء التراث العربي، ١٤٧٩هـ / ١٩٥٧ء.
- ٢٨- محمد اقبال، علامہ محمد اقبال (١٨٧٨-١٩٣٨). کلیات. لاہور، پاکستان: شیخ غلام نبی اینڈ سنز، ١٩٨٩ء.
- ٢٩- محمد کرم شاہ الا زہری، جسٹس پیر (١٣١٨)، ضیاء القرآن، لاہور، پاکستان، ضیاء القرآن پبلی کیشنز
- ٣٠- محمد کرم شاہ الا زہری، جسٹس پیر (١٣١٨)، ضیاء النبی، لاہور، پاکستان، ضیاء القرآن پبلی کیشنز
- ٣١- محمد طاہر القادری، پروفیسر ڈاکٹر، عرفان القرآن، لاہور، پاکستان، منہاج القرآن پبلی کیشنز
- ٣٢- محمد طاہر القادری، پروفیسر ڈاکٹر، تفسیر منہاج القرآن، لاہور، پاکستان، منہاج القرآن پبلی کیشنز
- ٣٣- محمد طاہر القادری، پروفیسر ڈاکٹر، اسلامی فلسفہ زندگی، لاہور، پاکستان، منہاج القرآن پبلی کیشنز
- ٣٤- محمد طاہر القادری، پروفیسر ڈاکٹر، سیرۃ الرسول لاہور، پاکستان منہاج زرآن پبلی کیشنز
- ٣٥- مفتی محمد امین، فقیہ عصر، البرہان، فیصل آباد، مکتبہ سلطانیہ، ١٣١٧ھ

- ۳۶۔ محمد سعد اللہ، حافظ، غریبوں کے والی، لاہور دیال سنگھ ٹرست لاہوری ۱۹۹۹ء
- ۳۷۔ محمد سعد اللہ، حافظ، وہ اپنے پرانے کاغم کھانے والے، لاہور دیال سنگھ ٹرست لاہوری ۱۹۹۹ء۔
- ۳۸۔ مسلم، ابو الحسین ابن الحجاج بن مسلم بن قثیری (۲۰۶-۸۲۱ھ/۷۲۱-۸۷۵ء)۔
الصحیح - بیروت، لبنان: دار احیاء التراث العربي۔
- ۳۹۔ ملا علی قاری، نور الدین بن سلطان محمد ہروی حنفی (م ۱۰۱۳-۱۶۰۶ھ/۱۴۰۶-۲۰۲۵ء)۔ شرح الشفا۔ مصر: ۱۳۰۹ھ۔
- ۴۰۔ مولائے روم، محمد جلال الدین بن بہاؤ الدین رومی (۵۶۰-۶۷۲ھ/۱۰۲-۱۱۵ء)، مشتوی معنوی،
نسائی، احمد بن شعیب (۲۱۵-۸۳۰ھ/۳۰۳-۹۱۵ء)۔ السنن۔ بیروت، لبنان:
دار الکتب العلمیہ، ۱۳۱۶ھ/۱۹۹۵ء۔
- ۴۱۔ نسائی، احمد بن شعیب (۲۱۵-۸۳۰ھ/۳۰۳-۹۱۵ء)۔ السنن الکبری۔ بیروت،
لبنان: دار الکتب العلمیہ، ۱۳۱۱ھ/۱۹۹۱ء۔
- ۴۲۔ ہندی، حام الدین علاء الدین علی متقی (م ۹۷۵ھ)۔ کنز العمال۔ بیروت،
لبنان: مؤسسة الرسالة، ۱۳۹۹۔
- ۴۳۔ پیشی، نور الدین ابو الحسن علی بن ابی بکر بن سلیمان (۷۳۵-۸۰۷ھ/۱۳۳۵-۱۳۰۵ء)۔ مجمع الزوائد۔ قاہرہ، مصر: دار الریان للتراث + بیروت، لبنان: دار
الکتاب العربي، ۱۳۰۷ھ/۱۹۸۷ء۔

مؤلف کتاب ہذا کی دیگر تالیفات

غمگسار عالم ﷺ

حضور نبی اکرم ﷺ کی انسانی نعمگاری اور فکرِ امت کا ایمان افروز بیان جس میں امت مسلمہ اور امت دعوت کی خیرخواہی، دین و دنیا میں بھلائی اور حضور ﷺ کی شفقتوں کا فکر انگیز تذکرہ ہے۔

دوشن ستابدے

فیصل آباد کے علماء و مشائخ اور صوفیاء و اولیاء کی حیات، تعلیمات اور خدمات کا بیان جو کہ ایک لحاظ سے علاقہ فیصل آباد کی ایک علمی تاریخ ہے۔

صلوٰۃ کوئز

نماز کے مسائل و احکام پر عام فہم اور دلچسپ انداز میں سوال و جواب کی صورت میں ایک مجموعہ جس کے ضمنیہ میں آداب نماز اور مسنون اذکار و دعائیں ہیں۔

امام زین العابدینؑ

جگرگوشه شہید کر بلا حضرت امام زین العابدینؑ کی سیرت، عبادت، فضائل اور مناجات کا بیان

تصوف اور انسان دوستی

تصوف کا معنی و مفہوم، ضرورت و اہمیت، انسان دوستی کا مقام اور صوفیاء کی انسان دوستی کے واقعات کا بیان

ملنے کے پتے:

- ☆ مرکزی ییل سنٹر ادارہ منہاج القرآن 365- ایم ماؤنٹ ٹاؤن لاہور
- ☆ نوریہ رضویہ پبلی کیشنر گنج بخش روڈ لاہور ☆ ضیاء القرآن پبلی کیشنر اردو بازار کراچی
- ☆ مکتبہ ضیائیہ بوہڑ بازار اول پنڈی ☆ مکتبہ ضیائیہ آرام باغ کراچی